

UNIVERSAL
LIBRARY

OU 196216

UNIVERSAL
LIBRARY

OUP—831—5-8-74—15,000.

OSMANIA UNIVERSITY LIBRARY

Call No. M323.2
G19A Accession No. M1446

Author गांधी, मो. व.

Title आदिता दर्शन.

This book should be returned on or before the date last marked below.

--	--	--

गांधी साहित्य पुष्प २ रें.

अ हिं सा दर्श न

(महात्माजींचे अहिंसेवरील कांहीं
निवडक लेख)

: प्रकाशक :

महाराष्ट्र ग्रंथ भंडार

गिरगांव, मुंबई.

प्रकाशक :
शंकर वामन कुलकर्णी,
महाराष्ट्र ग्रंथ भांडार,
मुंबई ४.

किंमत १॥ रूपया.

प्रथमावृत्ति गांधी जयंती १९४३

द्वितीयावृत्ति — १९४६

मुद्रक :
शामराव खंडेराव महात्रे
चंद्रकांत आर्ट प्रिटींग प्रेस
मुंबई १२

निवेदन

मी वारंवार सांगितलेली गोष्टच पुन्हां सांगतो; ती हीं कीं, विधायक कार्यक्रमाची नेटानें व चिकाटीनें अंमलबजावणी करणें, हीच अहिंसेची खरी तयारी किंबहुना हीच अहिंसेची खरी अभिव्यक्ति होय. विधायक कार्यक्रमाच्या बळाशिवाय ऐन आणी-बाणीच्या प्रसंगीं आपण अहिंसेची शक्ति दाखवूं शकूं असें ज्यांनी वाटते त्यांची फटफजिती झाल्याशिवाय रहाणार नाहीं. हें असें करणें म्हणजे धष्टपुष्ट व चिलखत घातलेल्या शिपायाबरोबर एखाद्या उपाशी मरणाच्या निःशस्त्र इसमानें दोन हात करण्यासारखेंच हास्यास्पद ठरेल. त्यांत अपयश हें ठरलेलेंच. ज्याचा विधायक कार्यक्रमावर विश्वास नाहीं, त्याला माझ्या मते उपाशी मरणाच्या जनतेबद्दल प्रत्यक्ष जिन्हाळाच नाहीं. ज्याला अशा प्रकारचा जिन्हाळा वाटत नसेल त्याला अहिंसक रीतीनें लढतांच येणार नाहीं. माझ्या प्रत्यक्ष आचरणांत ज्या प्रमाणांत माझे भुकेलेल्या जनतेशीं तादात्म्य होत गेलें, नेमकी त्याच प्रमाणांत माझ्या अहिंसेची व्यापकता वाढत गेली. मी आपल्या कल्पिलेल्या अहिंसेपासून बराच दूर आहे, तेथें पोंहचण्यासाठीं माझे मुक्या जनतेशीं जेवढें तादात्म्य व्हायला पाहिजे, त्यापासून देखील मी दूरच नाहीं कां ?

—त्र्यंब्याच्या वाटेवर, ५-४-४२

सुलभ मराठी भाषेत गांधी-तत्त्वज्ञानाचा प्रसार करणाऱ्या गांधी साहित्यमार्केटून प्रकाशित झालेली पुस्तके —



१ अखंड भारत	१॥
२ अहिंसादर्शन (दुसरी आवृत्ति)	१॥
३ गांधीवादावरील आक्षेप व त्यांची उत्तरे	१॥
४ गांधीजीच का ! (पु. य. देशपांडे)	१॥
५ अहिंसेची साधना (वामन चोरघडे)	१॥
६ गांधीजींची धर्मनीति	१॥
७ महात्माजींची विलायतची यात्रा	१॥
८ गांधींचे नेतृत्व	१॥


आगामी

गांधी तत्त्वज्ञान अहिंसेचे अर्थशास्त्र

लेखांचा अनुक्रम

	पृष्ठ
१ तरवारीचें तत्त्वज्ञान	९
२ रशिया व मी	१३
३ एक प्रश्न	१५
४ माझे युद्धसहकार्य	१७
५ महान शक्ति	१९
६ दिव्य संदेश	२३
७ आमचें अपयश	२४
८ ध्येयाकडे	२७
९ खुदाई खिदमतगाराची प्रतिज्ञा	३१
१० शांततेचा मार्ग	३२
११ सूड आणि क्षमा	३४
१२ माझी श्रद्धा	३५
१३ सिमल्याची वारी	३६
१४ माझ्या सहानुभूतीचा उगम	३९
१५ मैत्रीचा हात	४२
१६ भगिनीची व्यथा	४३
१७ कोड्यांचा उलगडा	४५
१८ कमलादेवीचें पत्र	४९
१९ कसोटीची वेळ	५३
२० हिंदूंची हिजरत	५६
२१ एका शंकेचें उत्तर	६०

२२	संरक्षणाची बाब	६१
२३	एकच मार्ग	...	६२
२४	झिडकारलेली मदत	६४
२५	भीतीचें वातावरण	६८
२६	एक जिऱ्हाळ्याचा प्रश्न	...	७०
२७	प्रत्येक ब्रिटनला उद्देशून	७१
२८	अरण्यरुदन	७४
२९	माझे नेतृत्व	७८
३०	खानसाहेबांची अहिंसा	...	८१
३१	नैतिक पाठिंबा	८४
३२	अहिंसक पोलिस	८७
३३	अहिंसेची व्याप्ति	...	८८
३४	काँग्रेसची अहिंसा	८९
३५	बलात्काराच्या वेळीं ?	९०
३६	शांततावादाची अभिपरीक्षा	...	९४
३७	आत्मसंरक्षणाचा हक्क	...	९९
३८	खरें असल्यास अमानुष	१०१
३९	आत्महत्याविषयीं	१०५
४०	अहिंसक प्रतिकार व उपवास	१०६



अग्ने नय सुपथा राये अस्मान्
विश्वानि देव वयुयानि विद्वान् ।

युयोध्यस्मज्जुहुराणमेनो
भृयिष्ठां ते नम उक्तिं विधेम ॥



सर्वं मार्गाचें ज्ञान देणाऱ्या हे अग्निदेवा,
आमच्या ध्येयप्राप्तीसाठीं आम्हांला
सुंदर मार्गानें घेऊन जा. आमच्या
कुटिल पापांशीं झुंजून त्यांचें शमन
कर, तुला पुनः पुनः नमस्कार असोत.

—ईशोपनिषत्

गां धीं ची अ हिं सा

: १ :

तरवारीचें तत्त्वज्ञान

मला असे वाटते कीं, जर मला भेंकडपणा आणि अत्याचार या दोहों-
तूनच निघड करावयाची झाली तर मी अत्याचाराचाच आदेश देईन.
माझ्या मुलानें मला प्रश्न विचारला, “ १९०८ मध्ये तुमच्यावर प्राणघातक
हल्ला झाला त्यावेळीं जर मी हजर असतो, तर मी काय करायला हवें होतं
असं तुम्हांला वाटतं ? मी नामर्दासारखें पळून तुम्हांला तसेंच ठार मरूं
द्यायचं होतं, कीं माझ्या शरीरसामर्थ्याचा उपयोग करून तुमचं संरक्षण
करायला हवें होतं. ” मी त्याला सांगितलं कीं, त्यानें प्रसेगीं शारीरिक
बळाचा उपयोग करून देखील माझे संरक्षण करण्याचें आपलें कर्तव्य
करायला हरकत नव्हती. याच तत्त्वाला अनुसरून मी बोंअरयुद्धांत, झुलू
वंडांत, व गेल्या युद्धांत भाग घेतलेला होता. म्हणूनच ज्यांचा शस्त्रास्त्रांवर
विश्वास आहे अशांना शस्त्रविद्या शिकवावी असेंहि मी आग्रहपूर्वक सांगत
असतो. स्वतःच्या अपमानाचा अगतिक साक्षीदार होणें किंवा तो भेंकडपणानें
गिळून घेणें, यापेक्षां हिंदुस्थाननें हातीं तरवार घेऊन आपल्या स्वाभिमानाचें
संरक्षण केलें तरी चालेल.

पण अहिंसा ही हिंसेपेक्षां अगणितपणें श्रेष्ठ आहे, शिक्षेपेक्षां क्षमा
करण्यांत अधिक मर्दुमकी असते. क्षमा ही लढवण्याला भूषणकारक असते.

शासन करण्याचें सामर्थ्य अंगी असलें तरच सहनशीलपणाला क्षमेचें मोल येईल, पण एकाद्या असहाय्य प्राण्यानें क्षमादानाचा आव आणण्यांत कांहीच अर्थ नाही. उंदीर स्वतःच्या चिंधड्या मांजराला करूं देतो, तो मांजराला क्षमा करतो म्हणून नव्हे. जनरल डायर व त्याच्या लायकांचे अवांतर लोक यांना कडक शासन करण्यांत यावें, असे म्हणणारांची भावना म्हणूनच मला आवडते. शक्य असें तर अशांनीं त्याचे राईगणिक तुकडे उडवले असते. पण मला हिंदुस्थान असहाय्य वाटत नाही. मी स्वतःदेखील असहाय्य जीव नाहीं असें मला वाटतें. मात्र मला माझे आणि हिंदुस्थानचें सामर्थ्य सत्कर्मी लावावयाचें आहे.

माझ्याबद्दल विपर्यास होतां कामा नये. केवळ शरीरबळानेंच सामर्थ्य येत नसतें. त्यांना जन्म दुर्दम इच्छाशक्तीतून होतो. तुलनाच करूं गेल्यास सामान्यतः झुळू हा इंग्रजापेक्षां शरीरबळांत श्रेष्ठ ठरेल. पण तो इंग्रजाच्या पौराजवळून देखील पळत सुटतो. याचें कारण त्याला त्या पौराच्या हातांतल्या पिस्तुलाची किंवा तें आपल्यावर झाडणाराची भीति वाटते. स्वतः अंगानें धडधाकट असून देखील तो मरणाला भितो. एक लक्ष इंग्रजांचे तीस कोटी मानवांना भय वाटण्याचें कांहींहि कारण नाही, हें आम्हां हिंदुस्थानांतील लोकांना एक क्षण विचार केला तरी कळून येईल. म्हणूनच आत्मबलाची निश्चित जाणीव म्हणजेच निश्चित क्षमादान होय. विवेकी क्षमादानानें आमच्यांत सामर्थ्याची प्रचंड लाट हेलावेल आणि मग एखाद्या डायरला किंवा फ्रँक जॉन्सनला हिंदुस्थानचें पवित्र मस्तक लाथांखालीं तुडवणेंअशक्यप्राय होईल. आमच्यांत त्वेष किंवा सूडभावना उत्पन्न न होण्याइतके आम्हीं पददलित झालों आहोंत असें आपल्याला वाटतें. तरी देखील आपला शिक्षा करण्याचा हक्क दूर सारूनच हिंदुस्थान आपला अधिक फायदा करून घेईल, असें मला निःसंकोचपणानें म्हटलेंच पाहिजे. आपल्याला याहीपेक्षां चांगलें कार्य करावयाचें आहे, जगाला याच्यापेक्षांहि श्रेष्ठ मार्ग दाखवायचा आहे.

मी स्वप्राळू नाहीं, व्यवहारा आदर्शवादी आहे. अहिंसाधर्म हा केवळ ऋषिमुनी आणि संतमहात्त्यांसाठीं नाहीं, सामान्य जनतेसाठीं देखील तो

योग्य ठरतो. अहिंसा हा जसा मानवांचा विहितधर्म, तसाच पशूंचा हिंसा. पशूंचा आत्मा सुप्तावस्थेत असून, तो केवळ आपल्या शरीरबळावरच विसंबून असतो. आत्मबळाच्या श्रेष्ठत्वाला मान देण्यांतच मानवाचें मोठेपण आहे.

यामुळेच मी हिंदुस्थानपुढें आत्मत्यागाचें प्राचीन तत्त्व मांडण्याचें धाडस केलेलें आहे. कारण आत्मकेशांचीं नवीं नांवां म्हणजेच सत्याग्रह असहकारच सविनय प्रतिकार होत. हिंसेच्या मध्यांतून अहिंसेचें तत्त्व शोधून काढणारें ऋषि हे न्यूटनपेक्षादेखील बुद्धीनें थोर होते; वेलिंग्टनपेक्षां श्रेष्ठ योद्धे होते. शस्त्रांचा उपयोग कसा करावा याची माहिती असल्यामुळेच त्यांना शस्त्राचें वैयर्थ्य पटलें आणि म्हणूनच शीणलेल्या जगाला त्यांनीं हें शिकवले कीं, त्याचा उद्धार हिंसेनें होणारा नसून अहिंसेनें होईल.

अहिंसेचें लढाऊ आचरण म्हणजेच स्वेच्छापूर्वक कष्ट झेलणें होय; चळ करणाऱ्याच्या इच्छेला निमूटपणें मान तुकावणें म्हणजे अहिंसा नव्हे. उलट त्याच्या इच्छेच्या प्रतिकारासाठीं आपले आत्मबळ पणास लावणें म्हणजेच अहिंसा होय. मानवाच्या या आत्मशक्तीच्या प्रभावानें केवळ एका व्यक्तीला देखील एखाद्या अन्यायी साम्राज्याचें एकवटलेलें सर्व बळ प्रतिकारून स्वाभिमान, स्वधर्म आणि स्वत्व यांचें संरक्षण करतां येईल; त्या साम्राज्याचा पाया उळमळात करतां येईल किंवा त्याच्या उद्धाराचा पाया घालतां येईल.

आणि म्हणूनच हिंदुस्थानला मी अहिंसेचा स्वीकार करायला सांगतें तो, तो दुबळा आहे म्हणून नव्हे. तर आपल्या सामर्थ्याची आणि बळाची योग्य जाणीव ठेवूनच त्यानें अहिंसेचा स्वीकार करावा, अशी माझी इच्छा आहे. आपल्या सामर्थ्याची जाणीव होण्यासाठीं त्याला शस्त्रास्त्राचें शिक्षण नको. आज तें आपल्याला हवेसें वाटतें याचें मूळ आम्हीं केवळ लिबलिबात मांसाचे पुतळे आहोत असें वाटण्यांत आहे. जगांतलें सर्व शारीरिक बल एकवटून आळें तरी त्याला तोंड देणारा आणि प्रत्येक शारीरिक दुबळेपणावर मात करणारा अविनाशी आत्मा आपल्या जवळ आहे याची जाणीव हिंदुस्थानला व्हावी अशी माझी इच्छा आहे. चहुंबाजूंनीं

खवळलेला दर्या असलेल्या सुरक्षित लंकेत रहाणाऱ्या दशमुखी रावणाच्या उद्दाम शक्तीविरुद्ध केवळ वानरसेनेच्या जोरावर लढायला रामासारखा सामान्य मानव तयार होतो, याचा अर्थ काय ? आत्मवलानें शरीरवळावर विजय मिळवला असाच नव्हे कां त्याचा अर्थ ? तेंहि जाऊं द्या, पण मी व्यवहाराच्या दृष्टीनें या तत्त्वाकडे पहात आल्यामुळें मला हिंदुस्थानला राजकीय बाबतींत आध्यात्मिक जीवनाची उपयुक्तता पटेपर्यंत वाट बघायची नाहीं. इंग्रजांच्या तोफा, रणगाडे व विमानें यांच्यापुढें आपण दुबळे आणि अगतिक आहोंत असें आज हिंदुस्थानला वाटतें आणि म्हणूनच आपल्या दुबळेपणामुळें तो अहिंसेचा अंगीकार करतो. तरीदेखील त्याचा उद्दिष्ट परिणाम व्हावयाचा तोच होईल; ब्रिटिशांच्या अन्यायाचें असह्य दडपण त्यामुळें दूर होऊं शकेल. मात्र पुरेशा जनतेनें अहिंसेचा अंगीकार केला पाहिजे.

अत्याचारी चळवळीपेक्षां ही चळवळ मी वेगळीच समजतो; दोहोंची भेंसळ करून चालणार नाहीं. स्वभावतः ही चळवळ दुबळी नाहीं; म्हणूनच ती फसली, तर लोकांनीं तिचा अंगीकार करण्यांत कुचराई केल्यामुळेच फसेल; पण ती फसली तर मात्र मग खरा धोका निर्माण होईल. हा राष्ट्राचा अपमान सहन न झाल्यामुळें कांहीं थोर पुरुष क्रोधाविष्ट होऊन हिंसेचा अंगीकार करतील. हिंदुस्थाननें तरवारीचें तत्त्वज्ञान अंगीकारलें तर त्याला क्षणिक विजय मिळतील देखील, पण तेव्हां मला हिंदुस्थानचा अभिमान वाटणार नाहीं. त्यानें आंधळेपणानें युरोपची नकल करून चालणार नाहीं. हिंदुस्थाननें तरवारीचें तत्त्वज्ञान अंगीकारलें तर ती माझी अभिपरीक्षेची वेळ असेल, पण मी माझे कर्तव्य करायला चुकणार नाहीं. या अभिदिव्यांतून मी पार पडेनच अशी मला आशा वाटते. माझ्या धर्माला भौगोलिक मर्यादा नाहींत. जर माझ्यांतला विश्वास अढळ असेल तर माझ्या हिंदुस्थानवरल्या प्रेमाची भीड न पडता देखील तो टिकाव धरील. हिंदुस्थानच्या सेवेसाठींच मी माझे जीवितसर्वस्व वाहिलेले आहे, पण ती सेवा मला माझ्या अहिंसाधर्मानेंच करायची आहे.

रशिया आणि मी

आजच्या घडीला माझ्या शब्दांकडे अमेरिका व इंग्लंड यांचे लक्ष वेधलेले असते, हे मी माझे मुद्देव समजतो आणि दुर्दैव देखील. मुद्देव अशासाठी की, पाश्चात्य देशांत माझ्या संदेशाचे मनन होते, अभ्यास होतो. दुर्दैव अशासाठी की, त्याच देशांतून तो संदेश एकतर अजाणता फुगवून टाकतात, नाहीतर मुद्दाम विकृत तरी करतात. प्रत्येक सत्य हे स्वयंभू आणि स्वाभाविक सामर्थ्याने परिपूर्ण असे असते. म्हणूनच जेव्हा माझ्या म्हणण्याचा ढोबळ ढोबळ देखील विपर्यास केलेला मला आढळून येतो, तेव्हा मी माझी शांतता ढळं देत नाही. एका मायाळू युरोपियन मित्राने मला पत्राने एक इशारा दिलेला आहे. त्यांत असलेली माहिती जर खरी असेल तर असे म्हणावे लागते की, रशियांत माझ्याबद्दल जाणून बुजून किंवा आपाततः गैरसमज पसरवण्यांत येतो. त्याचे पत्र हे असे आहे—

“ बर्लिनमधला रशियन प्रतिनिधी क्रेस्टिन्स्की याला गांधीचे अधिकृत स्वागत करण्याबद्दल परराष्ट्रीय मंत्री सांगतील आणि मद्यः परिस्थितीचा फायदा घेण्यासाठी गांधीच्या अनुयायांमध्ये बोलबोविक प्रचाराचा प्रसार करण्याचेहि योजण्यांत येईल. याशिवाय गांधीला रशियांत घेण्याबद्दल निमंत्रण करण्याचे काम देखील क्रेस्टिन्स्कीवर सोपविण्यांत येईल. याशिवाय आशियांतल्या पददलित जनतेमध्ये प्रचारकी वाङ्मयाचा प्रसार करण्यासाठी पैका खर्च करण्याचा अधिकार देखील त्याला देण्यांत आलेला आहे. ओरिएंटल क्लब व त्याची कचेरी चालवण्यासाठी एक निधी त्याने उभारावा व त्या निधीला गांधीचे नांव देऊन त्याच्या मताचे (की मास्कोच्या ?)

असतील त्यांना मदत द्यावी. अखेरीस तीन हिंदूंची या कामी योजना करण्यांत आली. हे सारे १८ ऑक्टोबरच्या रूलमध्ये छापण्यांत आलेले आहे. ”

या पत्रावरून एक असा पुरावा मिळतो की, मला जर्मनी आणि रशिया या देशांना भेट देण्यासाठी बौलावणार असल्याचा प्रवाद पसरलेला आहे. अर्थात् अशा तऱ्हेचे निमंत्रण मला मुळीच मिळालेले नाही, हे मी सांगायला नकोच. किंबहुना या थोर देशांना भेट देण्याची मला यत्किंचित् देखील इच्छा नाही. ज्या सत्याचा मी पुरस्कार केला, त्याचा अजून हिंदुस्थाननेच पूर्णपणे स्वीकार केलेला नाही, याचा मला जाणीव आहे. हिंदुस्थानांत अजून माझे कार्य प्रयोगावस्थेत आहे. अशा वेळीं परदेशांत जाण्याचे धाडस करणे मला सर्वस्वी अपरिपक्वपणाचे वाटते. हिंदुस्थानांतच माझा प्रयोग यशस्वी झाला तर मला खूप खूप संतोष वाटेल.

माझा मार्ग स्पष्ट आहे. एखाद्या हिंसक कार्यासाठीं माझा उपयोग करण्याचा कोणताहि प्रयत्न फसणार हें निश्चित. माझ्या पद्धतींत गुप्तपणा नाही, सत्यापरता दुसरा मुत्सद्दीपणा माझ्यांत नाही. अहिंसेपरतें दुसरें हत्यार मां वाळगीत नाही. नेणीवेनें नकळत मी माझ्या मार्गापासून कांहीं काळ दूर सरेन, पण कायमचा मात्र नव्हे. म्हणूनच माझा उपयोग कशा रीतीनें व्हावा, यासाठीं मी कांहीं मर्यादा घालून दिलेल्या आहेत. आजवर अनेकवार माझा बेकायदेशीरपणे उपयोग करण्याचें प्रयत्न झालेले आहेत; पण माझ्या माहिती-प्रमाणें ते सारेच फसले.

प्रत्यक्ष बोलशेविज्म म्हणजे काय याविषयीं अजून देखील मी अज्ञानांतच आहे. मला त्याचा अभ्यास करणें अजून शक्य झालें नाही. कांहीं झाले तरी पुढें मागें रशियाला तो कल्याणकारक ठरेल किंवा नाही हेंहि मला सांगतां येत नाही. पण ज्या अर्थी त्याचें अधिष्ठान हिंसा आणि नास्तिकपणा आहे, त्या अर्थी तो मला आपल्यापासून दूर लोटतो हें मात्र मला पक्कें माहित आहे. यशाच्या हिंसक अशा आडरस्त्यावर माझा विश्वास नाही. माझ्यावर कृपादृष्टि ठेवणाऱ्या माझ्या बोलशेविक मित्रांनीं हें लक्षांत ठेवावें की,

जरी मला उच्च ध्येयें आवडतात आणि त्यांना पाठिवा घावासा वाटतो, तरी हिंसक मार्गाबद्दल मात्र आत्यंतिक तिटकारा वाटतो, मग तो कितीहि उदात्त ध्येयपूर्तीसाठी आचरणांत आणलेला असो. म्हणूनच हिंसेचे पूजारी आणि मी यांना एकत्र येतां येईल असें एकहि ममानम्यळ आढळायचें नाहीं. तरी पण माझे अहिंसेचे ध्येय मला अराजक आणि हिंसक लोकांशी संबंध ठेवायला भाग पाडतें, पण त्यासंबंधाचा एकमेव हेतु त्यांना त्यांच्या चुकलेल्या मार्गापासून परावृत्त करण्याचा असतो. कारण अनुभवानें मला असें शिकविलें कीं, असत्य आणि हिंसा यांपासून कोणाचेंहि चिरंतन कल्याण होणें शक्य नाहीं. हीं माझी श्रद्धा एक लाडके स्वप्न असले, तरी तें तितकेंच मनोज्ञ आणि आकर्षक आहे, हेहि कबूल करावें लागेल.

—यंग इंडिया-११-१२-१९२४

: ३ :

एक प्रश्न

दक्षिण आफ्रिका व इंग्लंड येथें मुश्रूपापथकासाठीं माणसें जमविण्याचे काम केले आणि हिंदुस्थानांतल्या लष्करभरतीला माणसें मिळवून दिलीं याचें कारण मीं युद्धाला पाठिवा दिला हें नव्हतें. मीं ब्रिटिश साम्राज्याला पाठिवा देण्यासाठीं हे सारे केलें. कारण तेव्हां माझा त्यांच्या उपयुक्तपणावर अदळ विश्वास होता. आजच्याप्रमाणेंच तेव्हांदेखील मला युद्धाला तिटकारा वाटत होता, आणि मीं आजच्यासारखीच तेव्हां देखील खांद्यावर बंदुक उचलली नसती. परंतु एखाद्याचें आयुष्य म्हणजे एकच सरळ रेषा नसते, तें अनेक परस्पर विरोधी कर्तव्यांचा भार असतें; आणि या आणि त्या कर्तव्यांमधून निवड करण्याची जबाबदारी सतत

एकाद्यावर घालण्यांत येतें. नागरिक या नात्यानें नव्हे तर युद्ध संस्थे-विरुद्ध चळवळ करणारा एक सुधारक या नात्यानें मला अशा लोकांचें नेतृत्व स्वीकारावें लागलें, कीं ज्यांचा युद्धावर विश्वास असून देखील भेकडपणा किंवा ब्रिटिशाबद्दल वाटणारी अढी यांच्यामुळेच ते लष्करांत भरती व्हायला तयार नव्हते. त्यांना उपदेश करण्याचें कार्य मला करावें लागलें. तसें करतांना मला जरा-देखील खंत वाटली नाही. कारण ज्या अर्थी त्यांचा युद्धावर विश्वास होता व ते ब्रिटिशनिष्ठ होते त्याअर्थी लष्करांत नांव नोंदवणें हें त्यांचें कर्तव्यच होतें. जरी माझा स्वतःचा शस्त्रांचा उपयोग व्हावा यावर विश्वास नसला आणि मी जरी अहिंसा धर्माचा पुरस्कर्ता असलों, तरी पण शस्त्र-बंधाचा कायदा रद्द करण्यासाठीं चळवळ झाली तर मी तीत बेधडक उडी घालीन. कारण हत्यारांचा कायदा म्हणजे ब्रिटिश सरकारनें हिंदुस्थानविरुद्ध केलेलें एक काळेकुट्ट- अपराधाचें कृत्य, असें मी मानित आलों आहे. ' ठोशाला ठोसा ' या तत्त्वावर माझा विश्वास नाही, पण चार वर्षांपूर्वी बेत्तियाजवळच्या खेड्यांत मी न कचरतां सांगितलें होतें की, " तुम्हांला अहिंसेची जाणीव देखील नसतांना तुम्ही केवळ भेकडपणामुळे शस्त्रांचा उपयोग केला नाही व स्वतःच्या बायकांची अब्रू व मालमत्ता यांचें संरक्षण न करण्याचा अपराध केला ! " नुकताच मी हिंदूंना देखील उपदेश दिला. की, जर तुमची अहिंसेवर अढळ श्रद्धा नसेल आणि ती तुम्हांला आचरणांत आणतां येणें शक्य नसेल तर खुशाल शस्त्रांचा उपयोग करा आणि तुमच्या बायका पळवून नेणाऱ्यांपासून त्यांचें संरक्षण करा. हा सगळा उपदेश आणि माझा मागला अनुभव याची माझ्या अहिंसेवरील अढळ श्रद्धेशीं जरा देखील विसंगति नाही, उलट तिचा हा प्रत्यक्ष परिणामच आहे. अहिंसेचें उच्च तत्व नुसतें सांगणें अत्यंत सोपें आहे, पण तें समजावून घेणें व त्याप्रमाणें आचरण ठेवणें, हें या विकारी, झगडेखोर जगांत किती कठीण आहे, हें मी दररोज पहात आलोंच. एक अभिपरीक्षा आहे ती. पण येवढें मात्र खरें कीं, अहिंसेवांचून जीवनाला मोल येत नाही, याची मात्र मला दररोज अधिकाधिक खात्री वाटूं लागलेली आहे.

माझे युद्धसहकार्य

व्यक्तिशः जरी मी युद्धविरोधी होतो तरी देखील युद्धाचा परिणाम-कारक असा अहिंसात्मक विरोध करण्याइतक्या दर्जाचें व्यक्तिमत्त्व माझ्या अंगीं तेव्हां आलेलें नव्हतें. अहिंसात्मक प्रतिकार करण्याच्या आधीं कांहीं-तरी निरपेक्ष सेवा त्या व्यक्तिकडून घडावी लागते, त्याच्या हृदयांतला कांहींतरी स्नेहभाव व्यक्त व्हावा लागतो. उदाहरणादाखल सांगायचें म्हणजे पशुबळी देणाऱ्या एखाद्या रानटी इसमाला तसें करूं नकोस म्हणून सांगण्यापूर्वीं त्यानें माझ्या चांगुलपणामुळें आणि इतर गुणामुळें आपला मित्र म्हणून मला मानायला हवें. जगानें केलेल्या अनेक दुष्कृत्यांचा न्याय करण्याचें काम मी करीत नाहीं. मी स्वतःच अजून अपूर्ण असल्यामुळें, सहिष्णुता आणि सहायुभूति मिळावी म्हणून मी जगाचे दोष सहन करतो. हे दोष नष्ट करण्याचा मार्ग सांपडेपर्यंत मी ते सहन करीन. मी पाहिलें कीं, पुरेशी सेवा करून जर मला साम्राज्याची युद्धे व त्यांच्या तयारी यांना विरोध करण्याचें सामर्थ्य माझ्या अंगीं आलें तर बरें. मी माझ्या जीवनांत अहिंसेचें बळ सामावत आलोंच होतो, तेच बळ जनतेत कितपत पसरूं शकतें याची मला कसोटी बघायची होती.

दुसरा असाहि एक हेतु होता कीं, साम्राज्यांतल्या मुत्सद्यांचा चांगुलपणाचा फायदा घेऊन या मार्गानें आपली स्वराज्याची लायकी सिद्ध करावी. ही लायकी पटवण्यासाठीं मला साम्राज्यांच्या जीवनमरणाच्या लढायांत भग घेण्या-खेरीज अन्य मार्ग नव्हता. मात्र हें लक्षांत ठेवले पाहिजे कीं, मी हे सारे १९१४ च्या वेळीं माझी जीं मनःस्थिति होती त्याला अनुसरून लिहीत आहे. तेव्हां माझा साम्राज्यावर विश्वास होता. हिंदुस्थानला त्याच्या

स्वातंत्र्याच्या लढ्यांत ते स्वेच्छेनें सहाय्य करील असें मला वाटत असे. आज जसा मी अहिंसक बंडखोर बनलेलों आहे, तसाच त्यावेळीं असतो तर मी मदत तर केलीच नसती, उलट अहिंसेला संमत असलेल्या हर प्रयत्नानें तसले मदतीचे प्रयत्न उधळून लावले असते.

माझा युद्धाला असलेला विरोध आणि युद्धावर असलेला अविश्वास आजच्याप्रमाणेच तेव्हांदेखील तिनकाच तीव्र होता. पण या जगांत अशा अनेक गोष्टी आहेत की, त्या आपल्याला मनापासून आवडत नसल्या तरी त्या आपण करतोच. जितका माझा युद्धाला विरोध आहे, तितकाच एखाद्या क्षुद्र जंतूचा देखील जीव घेण्याला आहे. पण कधी काळीं अशा हत्त्या कराव्या लागणार नाही, अशा आशेनें माझ्या हातून त्या घडत असतीलच. तरीपण अहिंसेचा अभिमानी म्हणून घेण्यासाठी मला माझे प्रयत्न प्रामाणिकपणे, चिकाटीनें आणि सतत चालवलेच पाहिजेत. अंगी पूर्णपणे अहिंसा बाणली की, मग त्या खीला किंवा पुरुषाला मोक्षप्राप्ति झाली असें म्हणतां येईल. इतर वस्तुप्रमाणेच स्वतःच्या देहावर देखील मालकी असल्याची भावना म्हणजे थोडी फार हिंसाच म्हटली पाहिजे.

परस्परांना विरोधी अशा घटनाक्रमांतून स्वतः आपला कर्तव्यपथ शोधून काढणे इतके सहज नसतें हेंहि तितकेंच खरें.

कर्मण्येवाधिकारस्ते, मा फलेषु कदाचन ! हें गीतेंतलें सूत्र दुहेरी अर्थानें खरें आहे. पहिला अर्थ असा की, आपल्या कृतींमार्गे कौण्ताहि स्वार्थ दडलेला असूं नये. स्वराज्य मिळविणें हें कांहीं आपमतलबाचें नाही. दुसरा अर्थ म्हणजे असा की, कर्माची फलाशा न बाळगणें म्हणजे कांहीं कर्मापासून परावृत्त होणें नव्हे. किंवा त्याच्याबद्दल अज्ञानी असणेंहि नव्हे. निष्काम असणें याचा अर्थ निष्क्रीय होणें नव्हे, कर्मांचें फळ मिळेलहि, किंवा मिळणारहि नाही. पण निष्काम कर्म करित राहणें याचाच अर्थ कधीना कधी तरी त्याचा मोड शेवट होईल याची खात्री बाळगणें होय.

महान् शक्ति

माझ्या प्रत्येक चळवळींचें मूळ अहिंसेत असते, आणि म्हणूनच सध्यां मी ज्या तीन सार्वजनिक चळवळींसाठीं आपलें शक्तिसर्वस्व वेर्चांत आहे त्यांचें देखील मूळ अहिंसेतच आहे. या तीन चळवळीं म्हणजे खादी, अस्पृश्यतानिवारण आणि खेड्यांचा पुनरुद्धार या होत. माझी चवथी आवडती चळवळ म्हणजे हिंदुमुस्लीम ऐक्याची होय. पण त्या बाबतींत मात्र मी वरवर पाहिलें, तर पराभव खाल्लेला आहे. पण याचा अर्थ जनतेनें असा करूं नये कीं मी त्या बाबतींतलें आपले प्रयत्न सोडून दिलेले आहेत. माझ्या ह्यातींत कदाचित् नसेल, पण माझ्या मृत्यूनंतर तरी हिंदु आणि मुसलमान या दोघांनाहि असें कळून येईल कीं, मीं माझे जातिय ऐक्याचे प्रयत्न केव्हांहि सोडून दिलेले नव्हते.

अहिंसेचे ब्रीद हें सर्वव्यापी असलें पाहिजे. एका चळवळींत अहिंसावादी असायचें आणि दुसरीत हिंसावादी असें करून चालणार नाहीं. तसें करणें हें एक धोरण ठरेल; जीवनशक्ति नव्हे. यामुळेंच मी इटालीनें अबिसीनिया-विरुद्ध पुकारलेल्या युद्धाविषयीं उदासीन वृत्ति ठेवूं शकत नाहीं. पण या बाबतींत मला माझे मत व्यक्त करण्याबद्दल आणि देशाला मार्गदर्शन करण्याबद्दल जो आग्रह करण्यांत आला तो मी अमान्य केला. मात्र सत्य आणि अहिंसा यांच्यासाठीं कधीं कधीं आत्मनिवेदन आवश्यक असतें. हिंदुस्थाननें जर राष्ट्र या नात्यानें पूर्णपणें अहिंसा स्वकारली असती, तर मी त्याचें मार्गदर्शन करण्यास आगेमागे पाहिले नसतें. पण या देशांतल्या लक्षावधि जनतेवर माझा बराचसा प्रभाव असला तरी मला त्या प्रभावाच्या सीमा माहीत आहेत. अनादिकालापासून हिंदुस्थाननें

अहिंसेची अखंड परंपरा कायम राखलेली आहे, पण माझ्या माहितीप्रमाणे त्याच्या प्राचीन इतिहासांत देखील कोणत्याहि कालखंडांत त्यानें सर्व भूमीला व्यापून टाकणारे अहिंसेचे अग्निदिव्य केलेले नाही. तें कसेंहि असलें, तरी मानवतेला अहिंसेचा दिव्यसंदेश देण्याचें भाग्य हिंदुस्थानच्या वाठ्यास येणार असा मला अडळ विश्वास वाटतो. या माझ्या कल्पनेला प्रत्यक्षाचें गोड फळ यायला कदाचित् युगे लागतील. पण माझ्या निष्कर्षा-वरून मी असेच म्हणेन कीं, हा दिव्य संदेश देण्यांत हिंदुस्थानच इतर देशाच्या पुढें सरसावणार.

उद्यां या अद्वितीय महाशक्तीमुळे एवढें हें होणारच, पण सहजगत्या परवां एका मित्रानें विचारलेले प्रश्न असे होते:-

(१) तुटपुंजी शस्त्रे धारण करणारे अंबिसिनियन, शस्त्रास्त्रांनीं सुसज्ज असलेल्या इटालियनांविरुद्ध काय करूं शकतील ? समजा, ते अहिंसापालन करणारे असते तर काय करूं शकले असते ?

(२) राष्ट्रसंघाचा सर्वश्रेष्ठ आणि शक्तिमान् सभासद असलेल्या इंग्लंडनें, समजा तुमच्या निकषावर घासून पुसून निर्दोष ठरलेली अहिंसा स्वीकारली, तर तिनें इरेस पेटलेल्या इटालीविरुद्ध कोणती उपाययोजना अंमलांत आणावी ?

(३) समजा, एकाएकी हिंदुस्थाननें तुमच्या अहिंसेच्या अटी पाळून अहिंसावाद स्वीकारला, तर त्यानें पुढें काय करावें ?

या सगळ्या प्रश्नांचीं उत्तरे देण्यापूर्वीं मला माझ्या अहिंसेचीं पांच प्रभेये सांगितलीं पाहिजेत.

(आ) मानवी प्रयत्नाच्या आटोक्यांत असलेली आत्मशुद्धि अहिंसेंत अंतर्भूत होते.

(ई) माणसामाणसांच्या दृष्टीनें विचार केला तर अहिंसेचें सामर्थ्य, त्या अहिंसावादी व्यक्तीच्या अंगीं जें हिंसा करण्याचें शरीरबळ (इच्छा नव्हे) असतें, त्याच्या बरोबरीचें असतें.

(ऊ) अहिंसा ही हिंसेपेक्षां निरपवाद श्रेष्ठ आहे. याचा अर्थ असा की, हिंसेचा अवलंब करून एखादी व्यक्ति जितकी सामर्थ्यशाली ठरली असती, त्यापेक्षां अधिक सामर्थ्यवान् ती अहिंसेचा स्वीकार करून बनते.

(ऐ) अहिंसेत पराभवाला स्थान नाही. खात्रीपूर्वक पराभवानेंच हिंसेचा शेवट होतो.

(ओ) अहिंसेसंबंधीं बोलायचेंच झालें तर असें म्हणतां येईल कीं, अहिंसेचा गोड शेवट विजयानें होतो. पण वास्तविक पहातां अहिंसेत विजय आणि पराभव यांना मुळीं स्थानच नसतें.

आतां या प्रमेयाच्या आधारानें वरच्या प्रश्नांचीं उत्तरे सांगतां येतील.

(१) अँबिसिनिया अहिंसावादी राष्ट्र असतें तर त्याच्याजवळ शत्रू मुळींच नसतीं. राष्ट्रसंघ किंवा इतर बलवान् देश यांच्याकडे दाद मागून त्यानें त्यांच्या सशस्त्र सहाय्याची याचना केली नसती. त्यानें मुळीं आगळी-कोला कांहीं कारण देखील दिलें नसतें. जर अँबिसिनियानांनीं स्वखुर्षीनें किंवा जबरीनें इटालीशीं सहकार्य करण्याचें नाकारून सशस्त्र प्रतिकार केला नाहीं तर मग इटाली जिंकणार तरी काय ? या अशा परिस्थितीत इटालीच्या ताब्यांत प्रदेश येईल, पण जनता येणार नाहीं. इटालीचा केवळ तोच उद्देश नाहीं. त्याला त्या सुंदर देशांतल्या जनतेला देखील नमवायचें आहे.

(२) इंग्रजांनीं राष्ट्र या नात्यानें मनापासून अहिंसा स्वीकारायची म्हटली तर ते आपला साम्राज्यवाद सोडून देतील, आणि मग ते शस्त्रास्त्रांचा उपयोगहि करणार नाहींत. या त्यागाच्या कृत्यामुळें निर्माण झालेल्या नैतिक सामर्थ्यामुळें प्रभावित झालेला इटाली आपले हेतु सोडून देईल. मग इंग्लंड हें माझ्या सिद्धांताचें जीवंत उदाहरण म्हणून दाखवितां येईल. युगयुगांतरीचा महान् चमत्कार म्हणून या मतपरिवर्तनाबद्दल म्हणतां येईल. आणि अजूनहिं जर अहिंसा म्हणजे एक श्रेष्ठमहंमदाचें स्वप्न नसेल तर कधीं ना कधीं तरी अशा प्रकारची घटना जगांत घडून येईल. मी याच श्रद्धेवर जगतों आहे.

(३) शेवटच्या प्रश्नाचें उत्तर हें असें देतां येईल. मी सांगितलेंच आहे कीं, हिंदुस्थान राष्ट्र या नात्यानें अजून पूर्णपणें अहिंसक झालेलें नाहीं. मात्र त्याला हिंसात्मक मार्गानें जाण्याची देखील ताकद कमी नाहीं, पण याचें कारण मात्र तो निःशस्त्र आहे हें नव्हे. शूरांच्या प्रत्यक्ष ताब्यांत शस्त्रें असावींच लागत नाहींत. त्याची अहिंसा ही दुबळ्यांची आहे. नित्याच्या आचरणांत देखील तो दुबळेपणा त्याला दगल देत असतो. आज जगांत त्याचें स्थान एका मोडकळीस आलेल्या राष्ट्राचें आहे. मी हें केवळ राजकीय दृष्टीनें बोलत नाहीं तर अहिंसक नैतिक दृष्टिकोनांतून देखील सांगत आहे. शारीरिक प्रतिकार करण्याची कुवत त्याच्या आंगी नाहीं. आपल्या सामर्थ्याची त्याला जाणीव नाहीं. जाणीव आहे ती केवळ आपल्या दुबळेपणाची. जर त्याला आत्मसामर्थ्याची जाणीव असती तर मग जातीय किंवा राजकीय प्रश्न उपस्थित झालेच नसते. इंग्रजांनीं आपली विश्वासघातकी विजेत्याची भूमिका सोडून दिली असती. आपण राजकारणाबद्दल मनःपूत बोललों आणि इंग्रजांना सकारण दोष दिला तरी हिंदी या नात्यानें आपण एक क्षणभर जरी स्वतःला बलाढ्य कल्पून त्यांच्यावर आघात करण्याचें धिःकारलें तर मग मात्र आपल्याला इंग्रज शिपाई, व्यापारी किंवा राज्यकर्ते यांचें भय वाटणार नाहीं व ते देखील मग आमच्याबद्दल सांशंक राहणार नाहींत. म्हणूनच आपल्याला जर खरोखरच अहिंसक व्हावयाचें असेल तर आपल्या प्रत्येक कृत्यांत आपण इंग्रजांना बरोबरीनें घेऊं. दुसऱ्या शब्दांत सांगायचें म्हणजे आपण संख्येनें कोट्यावधि असल्यामुळें आमचें नैतिक सामर्थ्य जगांत वाढेल आणि इटाली आमच्या मित्रत्वाच्या शब्दाला मान दिल्याशिवाय राहणार नाहीं.

स्वयंसिद्ध असें प्रमेय कशाबशा गडबडगुंज्यानें मी सिद्ध करण्याचा प्रयत्न करीत आहे असें आतां वाचकांना वाटत असेल. जोंपर्यंत मला भूमितीचें पूर्ण ज्ञान नव्हतें, तोंपर्यंत युक्तीडचे बारा सिद्धांत वाचतांना माझें डोकें भणाणून जात असे. पण माझें लक्ष जडल्यावर मात्र मग मला भूमिती म्हणजे शिकण्यायोग्य एक सोपें शास्त्र वाटूं लागलें. अहिंसेच्या शास्त्रा

बाबतीत देखील असेच म्हणावे लागेल. अनुभव आणि श्रद्धा यांच्यावरच ते उभारलेले आहे. आणि ठराविक मर्यादेनंतर तेथे युक्तिवाद लंगडा पडू शकेल. जोंपर्यंत जग अहिंसेवर विश्वास ठेवण्यास तयार नाही तोंपर्यंत त्याने चमत्कारासाठी तिष्ठत बसावे, म्हणजे त्याला सामुदायिक रीत्या अहिंसेचे प्रचंड प्रदर्शन बघायला मिळू शकेल. हे सारे मानवी स्वभावाला सोडून आहे असे लकांचे म्हणणे आहे. त्यांच्यामते अहिंसा ही केवळ व्यक्तीलाच योग्य असते. असे जर आहे, जर मग पशु आणि माणूस यांत कसल्या तऱ्हेचा फरक आहे बरे ?

हरिजन, १२-१०-१९३६

: ६ :

दिव्य संदेश

चिरंतन शांततेच्या संभाव्यतेवर विश्वास ठेवण्याचे नाकारणे म्हणजेच मानवी स्वभावांत दैवीपणा असू शकतो हे नाकारणे होय. आजपर्यंत अंमलांत आणलेले उपाय फसले याचे कारण, अंमलांत आणणाऱ्यांच्या मनांतच त्यांच्याविषयी अढळ श्रद्धेचा अभाव होता. हा अभाव त्यांना जाणवला मात्र नाही. शांतता प्रस्थापित करायची झाली तर त्याच्यासाठी जे उपाय योजावयाचे ते पूर्णपणे योजले पाहिजेत. रासायनिक द्रव्ये तयार करतांना सर्वच कृती जशी यथासांग न चुकतां व्हायला हवी, तसेच या उपायांचे आहे. विनाशांच्या यंत्रसाधनांवर ताबा असलेले मानवांचे मान्य पुढारी जर त्या साधनांचा उपयोग करण्याचे सर्वस्वी सोडून देतील तर शांतता चिरकाळ टिकू शकेल. जगांतल्या बलाढ्य राष्ट्रांनी आपले साम्राज्यवादी धोरण आणि हेतु सोडून दिल्याशिवाय असे घडणे सुतराम् शक्य नाही. हेहि

आणखी अशक्यच दिसतें. कारण त्यासाठीं या बलाढ्य राष्ट्रांनीं आत्म्यांचा नाश करणाऱ्या चढाओढी आणि गरजांची गणितश्रेढीनें वाढ करणाऱ्यांचें सोडून दिलें पाहिजे म्हणजे मग त्यांना आपल्या भौतिक अधिकारविस्ताराची गरज उरणार नाहीं. साकार ईश्वराबद्दल अश्रद्धा बाळगणाऱ्यांची प्रवृत्ति या दुष्ट घटनेच्या मार्गें आहे असा मला ठाम विश्वास वाटतो. येशूख्रिस्त हा शांततेचा सम्राट् मानून त्याच्या संदेशावर विश्वास ठेवणाऱ्यांचा डौल मिरवणाऱ्या या पृथ्वीतलावरील मानवांनींच प्रत्यक्ष आचरणांत मात्र त्याच्या विरुद्ध जावें ही एक केवढी शोककारक घटना म्हटली पाहिजे ? प्रामाणिक ख्रिस्ती देखील येशूचा संदेश कांहीं निवडक व्यक्तीपुरताच मर्यादित ठेवूं इच्छितात हें देखील अत्यंत दुःखदायक वाटतें.

एका तरी मोठ्या राष्ट्रांनें जर लोकोत्तर त्यागाचें अभिदिव्य करून दाखवलें तर जगांत चिरंतन शांतता नांदल्याचें दृश्य आपणांपैकीं बऱ्याच जणांना पहायचें भाग्य लाभेल.

—हरिजन १६-५-१९३६.

: ७ :

आमचें अपयश

कॉंग्रेसचें मुख्य स्थान असलेल्या अलाहाबादला जातीय दंग्याचा डोंब उफाळून यावा आणि तो आटोक्यांत आणण्यासाठीं पोलीस आणि लष्कर यास सहाय्य मागण्याची पाळी यावी, यांचा निष्कर्ष असा कीं, ब्रिटिश सत्तेची जागा भरून काढण्याची लायकी अजून कॉंग्रेसला प्राप्त झालेली नाहीं. हें नागडें सत्य दुःखद असलें तरी तें आपण मान्य करणेंच बरें. आपण अखिल भारताची प्रतिनिधी असल्याचा दावा कॉंग्रेस करित असते, तिच्या

गटावर नोंदलेल्या थोड्याशा सभासदांची नव्हे. जे तिच्याविरुद्ध आहेत आणि तिचा नाश करायला देखील टपलेले आहेत, त्यांचेदेखील प्रतिनिधित्व तिने केले पाहिजे. जोंपर्यंत आम्ही हा आपला प्रतिनिधित्वाचा हक्क शाबीत करू शकत नाही तोपर्यंत ब्रिटिश सरकारला स्थानभ्रष्ट करून स्वतंत्र राष्ट्र या नात्याने आम्ही जगू शकणार नाही. ब्रिटिश सरकारला स्थानभ्रष्ट करतांना आपण अहिंसक उपाय योजले काय, किंवा हिंसक योजले काय आतांचे हे विधान मात्र तसेच कायम राहिल.

हे दंगे आणि अशा कांहीं इतर घटना लक्षांत घेतां जर आपल्याशीच आपण विचार केला तर काँग्रेसचे बळ वाढत आहे असे आपल्याला आढळून येईल. अशा तऱ्हेची खात्री पटल्याचा गुन्हा माझ्या हातून घडला हे मला कबूल केलेच पाहिजे, पण तसे करण्यांत मी खरेच घाई केली होती कां ?

काँग्रेसचे बळ वाढले याचे कारण तिने अजुने कां होईना पण अहिंसेचे धोरण स्वीकारले, असा मला अढळ विश्वास आहे. पण आतां काँग्रेसने अंगिकारलेल्या अहिंसेचे परीक्षण करण्याची वेळ आलेली आहे. ही अहिंसा असहाय्य दुबळ्या अशांची आहे की, बलवान शूरांची आहे ? ती जर दुबळ्यांची असेल तर ती आम्हांला आमच्या ध्येयाकडे नेऊ शकत नाही. मग आम्ही कितीहि दीर्घकाळ ती आचरणांत आणली तरी देखील आम्ही स्वराज्याचा कारभार चालवायला नालायक ठरू. दुबळे आणि अगतिक हे अहिंसेला कवटाळतात. कारण त्यांना अन्य मार्गच नसतो; त्यांच्या अंतःकरणांत त्यावेळीं हिंसेचे थैमान चाललेले असते, ते केवळ आघात करण्यासाठीं संधि मिळण्याची वाट बघतात. म्हणूनच काँग्रेसजनांना व्यक्तिशः आणि संघशः आपली अहिंसा पारखून पाहणे आतां आवश्यक आहे. जर आपल्या अहिंसेचा उगम खऱ्या बळामधून झालेला नाही असे त्यांना वाटत असेल, तर प्रामाणिकपणाने त्यांनी तसे जाहीर करून आपल्या बागणुकींत बदल करणे हेच युक्त होईल.

गेल्या सतरा वर्षांच्या अहिंसेच्या संवयीनंतर काँग्रेसला वास्तविक पहातां पोलीस आणि लष्कर यांची गरज ज्या ज्या वेळीं लागते त्या त्या

वेळीं कामीं पडणाऱ्या अहिंसक स्वयंसेवक पथकांची उभारणी करायला हवी होती. या अहिंसादलांत एकदोन हजारच नव्हे तर लक्षावधि सैनिक असायला हवे होते. म्हणजे शांतता प्रस्थापित करण्यासाठी आपले प्राण धोक्यांत घालणारा एक पशुपतिनाथ गुप्ता न दिसतां शेकडोंजण पुढें आले असते.

अहिंसादलाचें कार्य सशस्त्र लष्कराच्या कार्यासारखें नाहीं, मग तें शांततेच्या वेळीं असो कीं दंग्याधोऱ्याच्या वेळीं. त्यांना सतत विधायक चळवळींत गुंतून रहावें लागेल आणि त्यामुळें दंग्याची शक्यताच मुळीं रहाणार नाहीं. परस्परांवर गुरगुरणाऱ्या जमातींना एके जागीं आणून त्यांच्यांत सख्य निर्माण करण्याचें प्रसंग साधणें, आपला अहिंसेचा व शांततेचा प्रचार करणें, आपापल्या विभागांतील प्रत्येक स्त्री-पुरुष-आबार वृद्धांशीं स्नेह जोडणें हीं सगळीं कर्तव्यें त्यांना पार पाडावीं लागतील. कोणत्याहि आणीबाणीच्या प्रसंगाला तोंड देतांना प्रसंगीं खवळलेल्या जमावाच्या रागाला आपल्या प्राणाचे बळी समर्पण करणारे स्वयंसेवक ज्यांत असतील असें एक अहिंसादल तयार केलें पाहिजे. बळी जाणारे शंभर असतील, नाहींतर हजार असतील पण असे निष्कलंक जीव बळी गेले, कीं मग दंग्याचें नांव देखील उरणार नाहीं. जमावाच्या क्षोभाला आपल्या प्राणाचे स्वेच्छेनें बळी देणारे शेंदोनशें तरुण स्त्री-पुरुष पुढें आले तर त्यांचें कृत्य अधिक सुलभ आणि शौर्याचें ठरेल आणि अशा वेडाचारांचा बंदोबस्त लष्कर व पोलीस यांच्यापेक्षां अधिक चांगल्या मार्गानें होईल.

आपल्याला स्वातंत्र्य मिळालें, कीं मग दंगेधोपे व्हायचे थांबतील असें कित्येकांना वाटतें. पण मला तरी तीं एक फोल आशा वाटते. कारण आतांच स्वातंत्र्याच्या लढ्यांत आम्ही प्रत्येक प्रसंगीं समजून उमजून देखील अहिंसेचें तंत्र वापरीत नाहीं किंवा तें समजून घेण्याची खबरदारी घेत नाहीं. ज्या अर्थी काँग्रेसमंत्र्यांना देखील पोलीस आणि लष्कर यांची मदत घेणें भाग पडलें त्या अर्थी आपण आपल्या पराभवाची कबूली ही दिलीच पाहिजे. पण त्या मंत्र्यांना याशिवाय अन्य तरणेपाय नव्हता हेंहि दुर्दैवानें

कबूल करणे भाग आहे. आपल्याला हे अपयश कां पत्करावे लागलें याच प्रत्येक काँग्रेसजनानें विचार केला पाहिजे. त्यांना माझ्याप्रमाणेंच वाटत असेल तर मग खात्रीनें आपण अपयशी ठरलों.

हरिजन-२६-३-१९३८



ध्येयाकडे

सत्य आणि अहिंसेच्या मार्गाला स्तऱ्यासारखी तीक्ष्ण धार असते. दैनंदिन आहारापेक्षां देखील तिचे रोजचे आचरण अधिक महत्त्वाचे असते. योग्य आहारानें शरीराचें पोषण होते, अहिंसा योग्य रीतीनें आचरली तर आत्म्याचें सामर्थ्य वाढते. शारीरिक अन्न हे मोजक्या परिमाणांत ठराविक वेळीं घेणे शक्य असते, अहिंसा हे आत्म्याचें अन्न असल्यामुळे तें सतत घेणेच योग्य असते. त्या बाबतींत तृप्ती ही होऊंच शकत नाही. मी माझ्या ध्येयाकडे चाललों आहे याची जाणीव प्रत्येक क्षणाला ठेवून मला त्या ध्येयदृष्टीमधून आत्मपरीक्षण करायला हवे.

अहिंसेचे पहिले पाऊल घालणे म्हणजेच आपल्या दैनंदिन जीवनांत परस्परांच्याबद्दल सत्यवादित्व, नम्रपणा, सहिष्णुता आणि प्रेमळ दयाभाव यांची जोपासना करणे होय. प्रामाणिकपणा हे सर्वोत्कृष्ट धोरण ठरते अशी एक म्हण इंग्रजीत आहे. पण अहिंसेच्या परिभाषेत सांगायचे म्हणजे प्रामाणिकपण हे नुसते धोरणच नसते. राजकारण हे वेळोवेळीं बदलूं शकते, पण हे कधीहि न बदलूं शकणारे ब्रीद आहे. तुमच्याभोवती हिंसेच्या भडकल्या ज्वाला पसरलेल्या असतांना देखील तुम्ही अहिंसेची कांस सोडतां कामा नये. अहिंसावादी माणसाविरुद्ध अहिंसेचे आचरण केले म्हणजे कांही

विशेष घडले असे मी मानीत नाही. अशा वेळी त्याचें तें कृत्य अहिंसेला धरून होतें किंवा काय याचाहि निवाडा करणें कठीण होतें. परंतु जेव्हां अहिंसा हिंसेचा प्रतिकार करण्यासाठीं उपयोगांत आणली जाते, तेव्हां मात्र दोहोतला विरोध आपल्या ध्यानांत येऊं शकतो. संयुक्तप्रांतांत झालेल्या दंग्यांचा माझ्यावर खूपच परिणाम झाला आणि मी त्यासंबंधी मौलाना आझाद आणि बोस बंधू यांच्याशीं अहिंसेच्या दृष्टिकोनामधून चर्चा देखील केली. आम्ही आमच्या ध्येयाकडे जात नसून ध्येयापासून दूर सरत आहोंत असें मला वाटलें. हरिपुरा येथे मला सकारण अशा वाटलीं कीं आपलें बळ वाढत असून, आपल्या उणीवा लक्षांत घेतल्या तरी मला 'याच देहीं याची डोळां' स्वराज्य बघायला मिळेल. एका वर्षांत आपण आपलें बळ वाढवूं असें मला वाटलें होतें. पण अलाहाबाद आणि इतर ठिकाणीं जे दंगे झाले त्यामुळे मला मोठा धक्का बसला. लाजिरवाणी गोष्ट अशी कीं लष्कर आणि पोलिस यांची मदत घेणें आम्हांला भाग पडलें.

समजा उद्यां व्हाइसराय यांनीं काँग्रेसच्या अध्यक्षाना भेटिला बोलवले आणि काँग्रेसच्या अटी विचारल्या, तर अध्यक्षांना खात्रीपूर्वक असें म्हणतां येईल कीं, काँग्रेस राज्यकारभार चालवण्यास समर्थ आहे, आतां ब्रिटिशांनीं खुशाल जावें; म्हणूं शकतील ते असें ? आम्ही लष्कर आणि पोलिस यांच्या मदतीवांचून राज्यकारभार खरेंच चालवूं शकूं ? आपण जमीनदार, संस्थानिक आणि मुसलमान यांच्याशीं तडजोड करूं शकूं ? शंका वाटते मला. प्रामाणिकपणानें बोलायचें झालें तर सहजासहजीं त्यांची आपली तडजोड होणार नाही. तरीपण आपल्यांत खरी अहिंसा बाणली असती तर आपण हें सारें कांहीं करूं शकलों असतो.

म्हणूनच मी तुम्हांला आणि स्वतःला असें सांगतो कीं आमची अहिंसा ही दुबळ्यांची आहे, बलवानांची जशीं असते तशीं नाही. दुबळ्यांच्या हातून एका विवक्षित मर्यादेपर्यंत ती प्रभावी ठरते हें देखील खरें, आतां-पर्यंत ती आपल्या कामीं पडली पण जेव्हां ती आमच्या दुबळेपणावर आवरण घालूं लागते तेव्हां ती आम्हांला षंड बनवते. अशा रीतीनें षंड बनण्यापेक्षां शारीरिक बळाचा उपयोग करणारांचे शौर्य अधिक चांगलें.

भेकडपणा स्वीकारण्यापेक्षां लढतांना मरणाला कवटाळणे पत्करलें. मूलतः आम्ही बहुधा पशु होतो आणि हळू हळू उत्क्रांति होत होत आम्ही पशूंचे मानव झालों. अशा रीतीने पाशवी शक्तीसह आपण जन्मास आलों तरी माणसें आहोंत व आपल्याला आपल्या अंतरात्म्यांतल्या परमेश्वराचा शोध लावायचा आहे. मानवांना हें एक वरदान आहे व त्याच्यामध्ये आणि पशूकोटीमध्ये हाच एक महत्वाचा फरक आहे. पण ईश्वराचा साक्षात्कार व्हायला त्याचें सर्वाभूतीं असलेलें अस्तित्व अनुभवायला हवें, म्हणजेच आपण सर्वाभूतीं समरस व्हायला हवें. आपण आपल्या शारीरिक बळाचा उपयोग करण्याचें स्वेच्छेनें सोडून दिल्याशिवाय, आणि आपल्या अंतःकरणांत सुप्तपणे वास करणारी अहिंसेची प्रवृत्ति जागृत झाल्याशिवाय हें होणे शक्य नाही. हें सारें आपल्या सामर्थ्यावर अवलंबून आहे. आपल्या जवळ बलवानाची अहिंसा आहे का ? वाटल्यास एक अशक्यप्राय आदर्श म्हणून अहिंसेचा त्याग करा आणि त्याचेऐवजी हिंसामार्गाचा अवलंब करा पण यापैकी एकाची निवड ही करावी लागेलच.

पण अहिंसा हें जर बलाढ्याचें शस्त्र असेल तर मात्र काहीं पळवाटा नसलेले निर्णय ठरवतां येतील. मग आपण दंग्यांना आळा घालून हिंदु-मुसलमानांमधील वाढूं पहाणारी खाई बुजवून काढून टाकूं. आतां अहिंसेचे पुजारी या नात्यानें आम्ही दंगे शमविण्यासाठीं काय केले असें तुम्हीं विचाराल; मी उत्तर देईन कीं, हें कर्तव्य काँग्रेस कमिटीचें होतें. पण अशा आणीबाणीच्या प्रसंगी उपयोगी पडवेत म्हणून आपल्या जवळ मात्र हजारां स्वयंसेवक हवेत. १९२१ मध्ये आम्ही स्वयंसेवकांसाठीं एक प्रतिज्ञा तयार केलेली होती. प्रत्येक प्रतिज्ञक हा विचार आणि आचार या बाबतींत अहिंसक असावा अशी मागणी होती त्यावेळीं. त्या वेळचे अभ्यक्ष हकीम अजमल खान यांनी देखील तशाच प्रकारची प्रतिज्ञा खिलापत स्वयंसेवकांकडून घेतलेली होती. खिलापत परिषदेत ही प्रतिज्ञा सहजासहजी मान्य झाली नाही. स्वयंसेवकानें उच्चार आणि आचार यांत पूर्ण अहिंसक होणे चालेल, असें काहीं मौलानांच म्हणणे होतें, पण विचारांतदेखील त्यांनी अहिंसक असावे हा आग्रह म्हणजे एक

अभिदिव्यच होते. त्यांच्या मनाचा स्वामी होण्यासाठी माझी ही सारी घडपड आहे असे त्यांना वाटत होते. मी त्यांच्या विधानाचा निषेध केला. मी म्हणालो, “त्यांच्या मनांवर एका व्यक्तीचे प्रभुत्व असावे असे मला वाटत नाही. त्यांच्या मनाचा ताबा अहिंसेने घ्यावा असे मात्र मला वाटते. शेवटी त्यांनी प्रतिज्ञेला मान्यता दिली. पण १७ वर्षांपूर्वी जरी आम्ही प्रतिज्ञा मान्य केली असली तरी देखील आज अशा अहिंसेने जे दुर्दम्य सामर्थ्य आमच्या आंगां यायला हवे होते, ते अजूनहि आम्ही मिळवू शकलो नाही. याचे कारण एवढेच की, आम्ही अशा तऱ्हेचे अहिंसा-दल स्थापन करण्याचे कष्ट उचलले नाहीत. प्रयत्नहि केले नाहीत. आपण हे असे जर करू शकणार नसलो, आपण जर आपली प्रतिज्ञा पार पाडू शकत नसलो, तर मग आपण आपल्या भूमिकेचा पुन्हा एक वार विचार करायला हवा. दुःख वाटते ते याचे की ती प्रतिज्ञा अजूनहि केवळ कागदोपत्रांचा अस्तित्वांत आहे. प्रतिज्ञेतल्या आवश्यक अटी पाळणाऱ्यांचे जर आज स्वयंसेवक पथक अस्तित्वांत असते तर मग असे दंगेधोपे घडूनच आले नसते. आणि आले असते तरी ते ताबडतोब शमवण्यांत आले असते किंवा तसे करतांना त्यांनी स्वतःची आहुति दिली असती. अशा रीतीने मृत्यूला आर्लिगन देणाऱ्या एकाच व्यक्तीबद्दल आपण ऐकलेले आहे. पण असे जर अनेक गुप्ता पुढे आले असते तर माझे अंतःकरण आनंदाने थयथय नाचू लागले असते.

तुम्हाला हे निव्वळ स्वप्नच वाटते का ? आपण अशा अहिंसक स्वयं-सेवक पथकाच्या सहाय्याने दंगे शमवू शकणार नाही असे का तुम्हांला वाटते ? अधिकारी गंभीरपणाने आणि शांतपणाने विचार केल्यानंतर देखील जर तुम्ही आपला कौल असाच देत असाल तर मग मात्र तुम्ही खास असेही धरून चाला की अहिंसेने स्वराज्य मिळणे सुतराम् शक्य नाही.

खुदाई खिदमतगाराची प्रतिज्ञा

प्रत्येक खुदाई खिदमतगाराला ध्याव्या लागणाऱ्या प्रतिज्ञेचे हे स्वैर रूपांतर आहे—

(१) खुदाच्या सक्षीने मी अशी शपथ घेतों की मी प्रामाणिकपणाने आणि खऱ्या कळकळीने खुदाई खिदमतगारांच्या दलांत नांच नोंदवीत आहे.

(२) माझ्या देशाच्या स्वातंत्र्यप्राप्तीसाठी आणि राष्ट्राची सेवा करण्यासाठी मी माझे व्यक्तिगत सुखसर्वस्व, संपत्ति आणि प्रसर्गां प्राण-देखील अर्पण करायला तयार आहे.

(३) कोणत्याहि भांडणांत मी भाग घेणार नाही, किंवा केव्हाहि कोणाचे वैर करणार नाही. एखाद्यावर जुलूम होत असेल तर त्या जुलमाचा विरोध करायला मी धांवून जाईन.

(४) मी इतर कोणत्याहि संस्थेचा सभासद होणार नाही, आणि अहिंसा लढ्यांत जामीनकी भरून किंवा दंड देऊन आपली सुटका करून घेणार नाही.

(५) माझ्या वरिष्ठ अधिकाऱ्याचा प्रत्येक रास्त हुकूम मी नेहमी पाळीन.

(६) अहिंसेचे तत्त्वज्ञान मी नेहमीच माझ्या जीवनांत आचरीन.

(७) मानवतेची सेवा करतांना मी समतेचे पालन करीन. माझ्या आयुष्याचे मुख्य ध्येय पूर्ण स्वातंत्र्य आणि धार्मिक स्वातंत्र्य हे राहिल.

(८) माझ्या आचरणांत मी नेहमीच सच्छील आणि सत्य यांचे पालन करीन.

(९) माझ्या सेवेबद्दल मला वेतन मिळावे अशी अपेक्षा मी केव्हाहि करणार नाही.

(१०) माझी सर्व सेवा देवाचरणी रुजू होईल. त्या सेवेचा हेतु अधिकाराची प्राप्ति किंवा वरचा देखावा हा रहाणार नाही.

—हरिजन, १५-१०-१९३८

— १० —

शांततेचा मार्ग

युद्धाचे संकट तूर्त तरी टळले म्हणून आता समाधान वाटायला हवे. पण त्यासाठी घावे लागलेले मोल अधिक होतं का ? आत्मप्रतिष्ठेचा विक्रय करण्याची पाळी आली म्हणतात हेहि खरे असेल का ? संघटित हिंसेचा विजय आहे का हा ? रक्तपाताशिवाय आपल्या उद्दिष्टांची प्रगति करून घेण्याचे हिटलरने हे नवे संघटित हिंसायुक्त तंत्र शोधून काढलेले आहे का ? युरोपियन राजकारणाचे ज्ञान असल्याचा डौल मी करीत नाही, पण येवढे मात्र खरे की युरोपांतली लहान लहान राष्ट्रे उन्नत शीर ठेवून आपले अस्तित्व टिकवू शकत नाहीत. त्यांना आपल्या बलिष्ठ शेजाऱ्यांत एकरूप व्हावेच लागेल.

म्युनिख येथे युरोपने शांतता कायम राखली असली तरी तो हिंसेचा विजय होय. एका परीने तो अहिंसेचा देखील विजय म्हणता येईल. इंग्लंड आणि फ्रान्स यांना जर आपल्या विजयाची खात्री असती तर त्यांनी खात्रीने शेकोस्लोव्हाकियाच्या संरक्षणाचे कर्तव्य पार पाडले असते. पण इटालीजर्मनीच्या संयुक्त हिंसेपुढे त्यांचे पाय लटपटले. बरे यामुळे

इटाली जर्मनी यांना कोणता लाभ झाला ? मानवतेच्या नैतिक भांडारांत त्यांनी कोणती भर घातली ?

हे लिहितांना माझे लक्ष कोणत्याहि बलाढ्य राष्ट्रांवर खिललेले नाही. त्यांच्या भव्यपणामुळे माझे डोळे दिपून जातात. झेकोस्लोव्हाकियानें आम्हां हिंदी लोकांना एक धडा शिकवला. दैन बलाढ्य दोस्तांनी अवसान-घात करून आपल्याला एकटे पाडले याची जाणीव झाल्यावर विचारे झेक आणखी काय करूं शकत होते ? पण इतकें असलें तरी मी निष्ठुरपणानें येवढें मात्र म्हणतो की जर झेकांनी आपला राष्ट्रगौरव कायम राखण्यासाठी अहिंसेचें शस्त्र वापरण्याचें शिकून घेतलें असतें तर इटालीचें बळ षासंगाला घालून अधिकच बळवान झालेल्या जर्मनांच्या संपूर्ण सामर्थ्याला ते शौर्याने तोंड देऊं शकले असते. आणि इंग्लंड आणि फ्रान्स यांच्यावर लजिरवाणा तह करण्यासाठी नाकदुऱ्या काढण्याची जी पाठी त्यांनी आणली ती आणावी लागली नसती. व आत्मगौरवाचें संरक्षण करतांना आपल्या स्वातंत्र्यावर दरोडा घालणाऱ्यांच्या रक्ताचा एक थेंबहि न सांडतां त्यांनी आपल्या प्राणांचे बळी दिले असते.

हे असलें शौर्य किंवा संयम म्हणा वाटल्यास, मानवी स्वभावला सोडून आहे असें मी केव्हांहि म्हणणार नाही. पशुत्वाचा त्याग केल्यावरच माष-साला खऱ्या माणुसकीचा साक्षात्कार होऊं शकेल. आपले देह मानवी असले तरी अहिंसेची साधना करण्याबाबत आपली मजल आपले प्राचीन सुप्रसिद्ध पूर्वज ओरॉंग उटॅंग यांच्या पुढें फारशी गेलेली नाही.

मी कांहीं हे रिकामटेकडे विचार लिहित नाही. झेकांनी याची खात्री असूं द्यावी की त्यांच्या हतभाग्यामुळे वर्किंग क्रमिटीच्या अंतःकरणाला अत्यंत वेदना झाल्या. एका अर्थी हे दुःख स्वार्थमूलक होतें. व म्हणूनच तें अधिक चास्ताविकपण होतें. कारण आम्ही जरी संख्याबलानें प्रचंड असले तरी युरोपच्या परिभारेंत—त्यांच्या संघटित हिंसकपणाच्या दृष्टीने बोलायचें झालें तर—आम्ही झेकोस्लोव्हाकियापेक्षां देखील दुबळे आहोंत. आमचें स्वातंत्र्य जसतें धोक्यांत आलें नाहीं तर गमावलेलें असून पुन्हां तें परत मिळवण्यासाठी

आम्हाला झटायचें आहे. झेक पूर्णपणें शस्त्रधारी आहेत, आम्हीं संपूर्णतया निःशस्त्र आहोंत. म्हणूनच कमिटीनें झेकांच्या संबंधीं आपलें काय कर्तव्य आहे याचा विचार करण्याच्या वेळींच आपल्यावर जर युद्धाची आपत्ति कोसळली तर त्यांत आपलें स्थान कोणतें असावें याचीहि चर्चा केली. आम्हीं इंग्लंडबरोबर आमच्या स्वातंत्र्याचा सौदा करावा आणि झेकांचे मित्र बनण्याचा आव आणावा, किंवा अहिंसेचे ब्रीद पत्करून अगदीं या अग्निपरीक्षेच्या प्रसंगीं देखील असें म्हणावें कीं कांहींहि आगळीक न करणाऱ्या निरपराध झेकोस्लोव्हाकियाचा बळी जातो याचें कारण तें चिमुकलें राष्ट्र एकट्यानें लहून आपलें स्वातंत्र्य संरक्षण करूं शकत नाही, हें खरें असलें तरी आम्हीं युद्धांत उडी घेऊन आपलें मानवी कल्याणाचें अहिंसेचें तत्त्व सोडायला तयार नाहीं. काय करावें आम्हीं या दोहोंतून ? वर्किंग कमिटी जवळ जवळ अशा निर्णयावर आली कीं इंग्लंडबरोबर सौदा करण्याची संधि मिळावी म्हणून वर्किंग कमिटी केव्हांहि टपलेली नाही, परंतु ती झेकोस्लोव्हाकियाच्या संरक्षणासाठीं, हिंदुस्थानच्या स्वातंत्र्यासाठीं आणि जागतिक शांततेसाठीं जगाला असें वृत्तीनें दाखवून देईल कीं सन्मामपूर्वक शांतता प्रस्थापित करण्याचा मार्ग निरपराध्यांच्या कत्तलीं मधून सांपडत नसतो, तर त्याची वाट प्रसंगीं मृत्यूला तोंड देणाऱ्या संघटित अहिंसेच्या आचरणांतून निघत असते.

—हरिजन, ८-१०-१९३८

— ११ —

सूड आणि क्षमा

युरोपांतून माझ्याकडे जीं वर्तमानपत्रें येतात त्यांत जर्मनांच्या छळांपासून लोकसत्ताक राष्ट्रांनीं ज्यूची सुटका करण्याची मागणी क्वचितच नसते. मला

वा धोरणांत गैर असें कांहींच दिसत नाही. ज्यू म्हणजे कांहीं देवदूत नव्हत. ते जरादेखील यशस्वी प्रतिकार करूं शकत नाहीत म्हणूनच त्यांनी अहिंसेचा अंगिकार केला. त्यांच्या अहिंसेत प्रेमाचा अभाव आहे. त्यांच्या जामी मी असतो आणि माझ्यांत शुद्ध अहिंसेचा अभाव असता, तर मी माझा छळ करणारावर देवाघरची कुऱ्हाड कोसळावी असें वरदान मागितलें असतें. माझ्या सहवासांत एक माझे ज्यू स्नेही आहेत, त्यांचा अहिंसेवर बौद्धिक विश्वास असला तरी हिटलरच्या कल्याणाबद्दल देवाजवळ प्रार्थना करणें आपल्याला शक्य नाही असें ते म्हणतात. जर्मनांच्या अत्याचारांमुळें त्यांचा क्रोध इतका भडकतो कीं मग ते बोलतांना संयम ठेऊं शकत नाहीत. ते स्वतः अहिंसक होऊं पाहतात पण आपल्या बांधवांचा छळ त्यांना असह्य होतो. जसें त्यांना वाटतें तसेंच हजारों ज्यूंनादेखील वाटत असेल. त्यांच्या मनांत शत्रूवर प्रेम करण्याची कल्पनादेखील येत नसेल. त्या हजारों जणांच्या मते सूड उगवणें मोठें गोड असतें, क्षमा करणें फक्त देवांनाच शक्य आहे.

५-२-३९

: १२ :

माझी श्रद्धा

“ युद्धाच्या आपत्तीपासून आम्हांला वाचवाचें म्हणून मी एकांतांत देवाची प्रार्थना करीत असलों तरी माझी बुद्धिवादावरची निष्ठा फिरून जाहीर करतांना मला मुळींच संकोच वाटत नाही. कारण बुद्धिवाद हेंच अहिंसेचें दुसरें नांव होय. अपराधांचें परिमार्जन करण्यासाठी किंवा कलागतीच्या निर्णयासाठी युद्धाची मध्यस्ती परकरण्यापेक्षा हें बरें. या

बाबतीतला माझा विश्वास किती अढळ आहे हें सांगायचें झालें तर मी फक्त एवढेंच म्हणून फ्री जरी हिंसेच्या सहाय्यानें मला माझ्या देशाचें स्वातंत्र्य मिळवतां आलें तरीदेखील तें मी मिळवायाचें नाकारीन. जें तरवारीच्या योगानें कमावतां येते, तें तरवारीनेंच गमावतां देखील येईल; या समजस उत्कीर्ण असलेली माझी श्रद्धा अविनाशी आहे.”

सेवाग्राम, -२८-८-३९

: १३ :

सिमल्याची वारी

मी काल्का येथें जाण्यासाठीं म्हणून दिल्लीला गाडी गांठली तेव्हां स्टेशनवर जमलेल्या प्रचंड जमावानें खेळकरपणानें “महात्मा गांधी की जय” अशा नेहमींच्या गर्जना ठोकल्याच पण त्याला जोडून “हम समजोता नहीं चाहते” अशाहि घोषणा केल्या. माझा मौनवार होता. त्यामुळें मी नुसता हांसलों. डब्याच्या पायदाणांवर उभ्या असलेल्या मंडळीनींदेखील उलट हास्य केलें. मी व्हाइसरॉय बरोबर कसलीहि तडजोड करूं नये असें त्यांचें सांगणें होतें. एका कॉॅंग्रेस कमिटीनें तशाच अर्थाची जाणीव करून दिलेलें पत्र मला होतें. माझ्या मर्यादा काय आहेत, याची जाणीव मला करून द्यायला नको. दिल्लीचे जनघोष आणि एका कॉॅंग्रेस कमिटीचें सूचना-पत्र बाजूला ठेवलें तरीदेखील माझ्या व्हाइसरॉयांशीं झालेल्या मुलाखतीत काय घडलें याची माहिती मी जनतेला निवेदन करणें हें मी माझे कर्तव्य समजतों.

स्वतःव्यतिरिक्त इतर कौणाच्याहि वर्तीनें बोलण्याचा अधिकार आपल्याला नाही याची जाणीव मला होती. बर्किंग कमिटीकडून देखील मला

कसलाहि अधिकार देण्यांत आलेला नव्हता. तारेने आलेले निमंत्रण स्वीकारून मी अगदीं पहिली गाडी पकडली. याशिवाय आणखी हेंहि मला वाटत होते की माझ्या अहिसेवरल्या संपूर्ण आणि दुर्दम्य श्रद्धेमुळे मला राष्ट्रान्या मनाचें प्रतिनिधित्व करतां येणें शक्य नाहीं व तसें मी केल्यास माझेच हंसे होईल. मी तसें व्हाईसरयांना सांगून देखील टाकलें. त्यामुळे माझ्या बाबतींत वाटाघाटीचा किंवा तडजोडीचा प्रश्न नव्हता. तसेंच त्यांनीं देखील त्या दृष्टीचें मला निमंत्रण केलेलें नव्हतें याचें मला भान होतें. व्हाइसरयाच्या निवासस्थानांतून मी कसलीहि उघड किंवा गुप्त वाटाघाट केल्याशिवायच रिक्त हस्तानें परतलों; जर कांहीं वाटाघाट व्हायची असेलच तर ती काँग्रेस आणि सरकार यांच्यामध्ये होईल अशा तऱ्हेनें काँग्रेसचें माझे नातें व्हाइसरयाजवळ स्पष्ट सांगूनच, मी आपल्या सहानुभूतीचा ओष केवळ भूतदयावादासुळे इंग्लंड व फ्रान्सच्या बाजूला आहे असें सांगितलें.

लंडनच्या संभाव्य नाशाचा विचार मनांत येतांच माझ्या मनावर शहारे येतात; असेंहि मी त्यांना सांगितलें. त्यांच्यापुढें पार्लमेंट व वेस्ट मिनिस्टर अंबे यांच्या पडझडीचें शब्दचित्र उभें करतांना तर मला गंहिवर आला. माझा उमाळा थांबेना.

माझ्या अंतर्मनांत माझे ईश्वराशीं तो या गोष्टी चालू देतो म्हणून सतत द्वंद्व चाललेलें आहे. माझी अहिंसा निष्क्रिय वाटूं लागते. पण दररोज द्वंद्वाचा अंत होतो. अशा उत्तरानें की ईश्वर किंवा अहिंसा दुबळी नसून खरें दुबळेपण मानवांत आहे. तरी पण आपली श्रद्धा कायम ठेवून मला माझे कार्य चालू ठेवलेंच पाहिजे.

आणि म्हणूनच पुढें होणाऱ्या वेदनांची कल्पना आगाऊ करूनच अबोटाबाद येथून २३ जुलाईला मी एक पत्र आधींच हिटलरला पाठवलें होतें. “ मानवतेच्या कल्याणासाठीं म्हणून मी तुम्हांला पत्र लिहावें असा मित्रांचा आग्रह चाललेला आहे. पण माझे कोणतेंहि पत्र तुम्हांला उद्धटपणाचें वाटेल असें वाटल्यावरून मी त्याचें सांगणें मनावर घेतलें नव्हतें. तरी-देखलि सतत टोंचणी लागलेली आहे की स्वतःबद्दल कांहींहि न वाटूं देतां

तुम्हाला एक आवेदन पाठवावेच. मग त्याची किंमत कितीहि कमी लेखण्यांत आली तरी हरकत नाही.

हैं अगदीं सुस्पष्ट आहे कीं, मानवांचें पतन रानवटाइतकें होऊं शकेल असा युद्धाचा डोंब फक्त तुम्हीं एकटेच या जगांत पेटवूं शकतां. तुम्हांला कितीहि योग्य वाटलें तरी तुम्हीं तें मोल चुकतें करून घेणारच का ? ज्यानें बऱ्याचशा यशस्वीपणानें युद्धाच्या मार्गापासून परावृत्त होण्याचा प्रयत्न स्वेच्छापुर्वक केलेला आहे अशांचें तुम्हीं ऐकणार नाहीं काय ?

कसेंहि कां असेना, तुम्हांला लिहिण्यांत कांहीं चूक झाली असल्यास आपण क्षमा करालच याची मला जाणीव आहे. ”

अजूनदेखील हिटलरनें बुद्धिवादाची कांस धरावी आणि साऱ्या जगाचें— जर्मन जनतेचेंदेखील म्हणणें मनावर घ्यावें असें मला वाटत आहे. माणसाच्या अमानुष्य कृत्यानें लंडन सारख्या मोठाल्या शहरांचा नाश होईल या भीतीनें लोकांची पळापळ व्हावी असें जर्मन लोकांना देखील वाटत असेल, याच्यावर माझा विश्वासच बसूं शकत नाहीं. ते स्वतःचा व स्वतःच्या इमारतींचा असाच नाश होईल, याचीहि कल्पना निर्दयपणानें कशी करूं शकतील ! मी आतां हिंदुस्थानच्या बंधविमोचनाबद्दल विचार करीत नाहीं, तें होईलच. पण इंग्लंड आणि फ्रान्सचा पाडाव झाला तर किंवा जर्मनीला नेस्तनाबूद करून ते यशस्वी झाले तर काय होईल ?

एवढें मात्र दिसतें कीं हिटलर देवाला दाद देत नसून त्याचा भर पाशवी शक्तीवर आहे आणि चेंबर्लेन म्हणतात त्याप्रमाणें तो फक्त त्यालाच धाजिणा आहे. या अशा एकमेवाद्वितीय आणिबाणीच्या प्रसंगां काँग्रेस-जन आणि अन्य जबाबदार हिंदी जन यांनीं व्यक्तिशः व सामुदायिकपणें या घोर नाश प्रसंगांत हिंदुस्थानची भूमिका कोणती असावी याचा निर्णय दिला पाहिजे.

माझ्या सहानुभूतीचा उगम

व्हाइसरायाबरोबर झालेल्या माझ्या मुलाखतीच्या हकीगतीची संभावना जनतेने जरा मिश्र स्वरूपांत केली. एका टीकाकाराला ती भावनामय रडकथा वाटली तर दुसऱ्याच्या मते तीत मुत्सद्दीपणा ओतप्रोत भरलेला होता. या दोन टोंकांच्यामध्ये देखील वेगवेगळाले अभिप्राय होतेच. मला वाटते प्रत्येक टीकाकाराचा अभिप्राय त्याच्या त्याच्या दृष्टिकोनांतून बरोबरच असेल पण माझ्या दृष्टिकोनांतून विचार केल्यास ते सगळेच चुकले आहेत. इतरांच्या समाधानासाठी कांहीं मी ती हकीगत सांगितली नव्हती. त्यांतल्या शब्दांशब्दांवर मी भर देत आहे. भूतदयावाद्याच्या शब्दाला जेवढे राजकीय महत्व असू शकते तेवढेच त्याला महत्व आहे. कल्पनांच्या अंतर्गत गुंतागुंती अपरिहार्य असतात.

एका पत्रलेखकाने माझा मोठ्या आवेशाने निषेध केला. त्याला उत्तर दिले पाहिजे. मी सगळेच पत्र येथे देत नाही. कारण त्यांतला बराचसा मजकूर मलादेखील कळत नाही. पण त्याचा मथितार्थ मात्र कळायला मुळीच अडचण जात नाही. त्याचे म्हणणे हे असे आहे—

“ इंग्लिश पार्लमेंटाच्या इमारती आणि वेस्टमिनिस्टर अंबे याच्या संभाव्य पडझडीने तुमच्या डोळ्यांत अश्रू उभे रहातात, तर मग जर्मनीतली तसलीच स्मारक मंदिरे नष्ट झाली तर त्यांच्यासाठी गाळायला मात्र तुमच्या जवळ अश्रू नाहीत ? तुम्ही इंग्लंड फ्रान्सबरोबर सहानुभूति दाखवता ती कां ? जर्मनीबरोबर कां नाही ? गेल्या युद्धांत दोस्तांनी जर्मनीवरून जो

नांगर फिरविला त्याचेच उत्तर म्हणजे हिटलर नव्हे का ? तुम्हीं स्वतःच जर्मन असतां, आणि तुमच्या जवळ हिटलरची साधन-सामुग्री असती तर तुम्हीं खात्रीने हिटलरसारखेच केले असतें. नाझीवाद वाईट असेल, तो कसा काय आहे याची माहितीहि नाही. आम्हांला एकांगी साहित्य वाचायला मिळतें. पण मी आपल्याला सुचवितों की चेंबरलेन व हिटलर यांच्यात कोणता फरक आहे ? हिटलरच्या जागी चेंबरलेन असता तर त्यानेंहि असेच केले असतें. त्या दोघांची तुलना करून तुम्हीं हिटलरला उणें ठरवण्याचा अन्याय त्याच्यावर केलात, हिटलरनें जें कांही केले त्याच्यापेक्षां इंग्लंडनें हिंदुस्थानांत काय कमी केले बरें ? इंग्लंड आणि फ्रान्सच्या जुनाट साम्राज्यशाहीचा हिटलर हा एक बच्चा चेला आहे. व्हाइसरायांच्या निवासगृहीं तुम्हांला आलेला उमाळा अधिक न्याय्य-निष्ठुर असता तर बरें झालें असतें. ”

इंग्रजांच्या दुष्कृत्यांचे मी जितके निष्ठुरपणाने वर्णन केले तेवढे कोणीहि केले नसेल. इंग्लंडचा परिणामकारक प्रतिकारदेखील माझ्याशिवाय अन्य कोणी केला नसेल. प्रतिकाराची माझी इच्छा आणि शक्ति परावलंबी नाही. पण बोलण्याची आणि कृतीची एक ठरलेली वेळ असते. त्याचप्रमाणे मौनाचा आणि न कर्त्याचा वार देखील ठरलेलाच असतो.

सत्याग्रहाच्या शब्दकोशांत शत्रूला जागा नाही. पण मला कांहीं सत्याग्रह्यांसाठीं नवा शब्दकोश रचायचा नाही. नव्या अर्थानें मी जुनेच शब्द वापरित आहे. तो आपल्या मित्रांप्रमाणेंच तथाकथित शत्रूंवर देखील प्रेम करित असतो. अहिंसेचा पुजारी आणि सत्याग्रही या नात्यानें मला इंग्लंडच्या कल्याणाची कामना केलीच पाहिजे. जर्मनीच्या डांसळलेल्या अवशेषांवर मला माझ्या राष्ट्रचें स्वातंत्र्य मंदिर सभारायचें नाही असें मी मोजक्या शब्दांत सांगितलें होतें. माझ्या निवेदनांत, जर्मनीतलीं स्मारकमंदिरें ढासळून पडलीं तर मला तितकेंच दुःख होईल. पण हिटलरला माझ्या सहानुभूतीची गरज नाही. इंग्लंडचीं मागील व जर्मनीचीं आजचीं दुष्कृत्ये यांचा विचार करून आज एखादा

निर्णय घेणे विसंगत होईल. इतर सत्तानीं कांहीहि पापें केलेलीं असोत वा नसोत, आज मी एवढें मात्र निश्चित सांगूं शकतो कीं आजच्या युद्धाची जबाबदारी हिटलरवरच आहे. त्याच्या मागणीचें स्वरूप मला न्याय्य वाटत नाही. निःपक्षपाती लवाद मंडळानें हिटलरच्या मागण्यांचें स्वरूप पारखून घ्यावें असें साऱ्या जगाचें म्हणणें होतें, तें हिटलरनें मान्य करायला हवें होतें. तो आपल्या मोहीमेंत यशस्वी झाला तरी त्यानें त्याच्या मागणीचें न्याय्य स्वरूप सिद्ध होणार नाही. मानवांच्या कारभारांत जंगली कायदा अजूनहि मोठा प्रभावी ठरूं शकतो. याचें प्रमाण फार तर त्यानें मिळूं शकेल. आम्हीं मानवांनीं फक्त आपलें रूप पालटलें असलें तरी आमच्या स्वभावांत अजूनहि पशुत्व आहे याचेंहि प्रमाण त्यामुळें मिळूं शकेल.

यावरून आतां माझ्या टीकाकारांना सहज कळून येईल कीं माझी इंग्लंड, फ्रान्सबद्दल वाटणारी सहानुभूति कोणत्याहि क्षणिक भावनेवर, स्पष्टच बोलायचें म्हणजे भावनेच्या झटक्यावर आधारलेली नाही. आज पन्नास वर्षांपासून माझ्या अंतःकरणांत मी अहिंसेचें संगोपन केलेलें आहे. त्या अहिंसेच्या जिवंत कारंज्यांतून हे सहानुभूतीचे तुषार उसळून वर आले. माझ्या निर्णयबुद्धीत उणेपणा नाही, असा माझा दावा आहे. फ्रान्स आणि इंग्लंड बद्दलची माझी सहानुभूति विचार शक्तीवर आधारलेली आहे. माझ्यासारखी ज्यांची विचारसरणी असेल त्यांनीं मला पाठिंबा द्यावा. या सहानुभूतीचें स्वरूप काय असावें ही वेगळी बाब आहे. माझ्याबद्दल म्हणाल तर मी केवळ प्रार्थनाच करूं शकतो. माझ्या सहानुभूतीचें प्रत्यक्ष स्वरूप सध्याच्या प्रत्यक्ष विनाशाशीं ताडून पाहिलें तर युद्धांत भाग घेणाऱ्यांना त्याचें कांहीहि मोल वाटायचें नाही, असेंहि मी व्हाइसरॉयाना सांगितलें होतेंच.

मैत्रीचा हात

(वकिंग कमिटीच्या युद्धविषयक पत्रकांवरील भाष्य)

या जागतिक पेंचप्रसंगासंबंधी वकिंग कमिटीने जें पत्रक काढलें त्याला आजचेें निर्णायक स्वरूप यायला चार दिवस चर्चा करावी लागली. कमिटीच्या सांगण्यावरून पंडित जवाहरलाल नेहरू यांनीं मसुदा तयार केलेला होता तरी प्रत्येक सभासदानें निर्भांडपणानें त्यासंबंधी आपलें मत पुढें मांडलें. ब्रिटिशांना जो कांहीं पाठिंबा द्यावयाचा तो बिनशर्त देण्यांत यावा अशा मताचा फक्त मी एकटाच होतो असें सांगवयाला मला वाईट वाटतें. पाठिंबा द्यावयाचा तो केवळ अहिंसेच्या पायावर द्यावयाचा होता. पण कमिटीला फारच मोठी जबाबदारी पार पाडावयाची आहे. त्यामुळें तिला केवळ अहिंसात्मक धोरण स्वीकारतां आलें नाहीं. विरोधकांच्या अडचणींचा फायदा घेण्याचा तिटकारा करण्याजोगें अहिंसेचें प्रभावी बळ अजून राष्ट्रांत पूर्णपणें आलेलें नाहीं असें कमिटीला वाटलें. तरी पण कमिटीनें आपल्या निर्णयाचीं कारणें सांगतांना इतरांबद्दल अतिशयच कळवळा दाखवला.

त्या पत्रकाच्या लेखक हा कलावंत आहे. साम्राज्यशाहीचा विरोध करण्यांत जरी कोणी त्याच्यापुढें जाऊं शकलें नाहीं तरी पण तो स्वतः इंग्रज जनतेचा मित्र आहे. त्याच्या विचारांत आणि बनावटींत तो इंग्रजाळलेला आहे. आपल्या देशबांधवापेक्षां देखील अधिक घरगुतीपणा त्याला इंग्रजांबद्दल वाटतो. प्रत्येक अन्यायावर तो तुटून पडतो यामुळें त्याला भूतदयावादी देखील म्हणतां येईल, तो जरी कदा राष्ट्रादी असला तरी आंतराष्ट्रीयत्वाच्या तजेल्यानें त्याचें तेज आणखींच वाढतें. म्हणूनच हें पत्रक म्हणजे केवळ आपल्या देशबांधवांना केलेलें एक निवेदन नसून तें ब्रिटिश

सरकार व ब्रिटिश जनता यांना देखील उद्देशून केलेले आहे. तें पत्रक जगांतील साऱ्याच राष्ट्रांना उद्देशून आहे, हिंदुस्थानासारख्याच इतर पददलित राष्ट्रांना देखील. त्यानें वर्किंग कमिटीच्या मध्यस्तीनें हिंदुस्थानाला केवळ स्वतःच्याच नव्हे तर जगांतल्या शोषित राष्ट्रांच्या स्वातंत्र्याचा देखील विचार करायला भाग पाडले.

कॉंग्रेस जनांतले सारेच पक्ष एकमताने या पत्रकाला पाठिंबा देतील अशी मला आशा आहे. त्यांच्यातल्या बालश्रेष्ठींना यांत सामर्थ्याचा अभाव आढळून येणार नाही. राष्ट्रांच्या या आणीबाणीच्या घडीला कॉंग्रेसला स्वतःमध्ये कर्तृत्वशक्तीचा अभाव नाही याची पूर्ण श्रद्धा पाहिजे. यावेळीं कॉंग्रेसजन क्षुल्लक भांडणे आणि पक्षभेद यांच्यात गुंतलेले असतील तर ती लाजिरवाणी गोष्ट होय.

ब्रिटिश मुत्सद्यांच्या मनांत आतां क्रांति व्हायला हवी. युद्धाच्या प्रारंभी लोकसत्तांत विश्वास असल्याची घोषणा स्वतः कृतीत उतरवून त्यांनीं आपल्या प्रामाणिकपणाची ग्वाही पटवली पाहिजे. हिंदुस्थानला बळजबरीने युद्धांत ओढणें ब्रिटनला योग्य वाटतें कां ? युद्धकार्यांत एक बरोबरीचा मित्र म्हणून हिंदुस्थानचें खुर्षीचें सहकार्य मिळविणें ब्रिटनला शक्य नाही का ? इंग्लंड आणि फ्रान्स यांना मोठा नैतिक पाठिंबा कॉंग्रेसच्या पाठिंब्या-मुळेच मिळेल. कॉंग्रेस लढते ती अहिंसक साधनानीं, मग ती अहिंसा किती का अधुरी असेना ?

सेवाग्राम—१५-९-३९.

— १६ —

भगिनीची व्यथा

“ माझ्या मते राष्ट्रचे आत्मे हे एक प्रत्यक्ष अस्तित्त्व असून ती केवळ सिद्धांताची बाब नव्हे. मी पालेडेंच्या भूमीवर पांय टेंवला म्हणजे माझे मन

शांत होईल, मग मला माझी आवडती माणसें न कां भेटेनात ? या वेळीं राष्ट्राच्या आत्म्याच्या अग्निपरिक्षेचा दिव्य क्षण आहे. आज पोलंड लढत आहे, तें केवळ स्वतःच्या स्वातंत्र्यासाठीच नव्हे तर जगामधल्या प्रत्येक राष्ट्राच्या न्याय्य हक्कासाठी, स्वातंत्र्यासाठी लढत आहे. तें हिंदुस्थानसाठी लढत आहे. मी स्वतः हिंदू आहे असें मला हृदयापासून वाटते. मी जितकी पोलिश आहे तितकीच हिंदी देखील आहे. या दोन्हीहि मातृभूमीबद्दल माझ्या अंतरात्म्यांत आमरण प्रेम वाटते. पण आज एक माता रक्ताने नाहलेली असतांना मला तिच्याकडे गेल्याशिवाय जगणेच अशक्य होईल. मी वाटेतून तुम्हांला पत्रें पाठवीन पण एकदां युद्धवर्तुळांत शिरलें कीं मग मात्र केवळ मनानेंच तुमच्याकडे संदेश पाठवण्याचा प्रयत्न करीन. बापूजी ! पोलंडमध्ये असह्य दुःख भार झेलणाऱ्या हजारो निरपराध लोकांसाठी तुमच्या प्रेमळ अंतःकरणांतून नेहमीं प्रार्थना बाहेर पडावी. करालना प्रार्थना ? त्यांनाच आज अतिशय सहानुभूति, आशीर्वाद आणि कोमल भावना यांची गरज आहे. ”

हें पत्र एका पोलिश भगिनीनें मुंबई बंदरांतून लिहिलेलें आहे. तिची माझी बऱ्याच वर्षांपासून ओळख आहे. ती जशी पोलिश आहे तशीच हिंदुस्थानी देखील बनलेली होती. ती मगनवाडीतल्या मगनसंग्रहालयांत काम करीत होती. पण युद्धाच्या भूमकांमुळे तिची चलबिचल झाली. पोलंड मध्ये तिला एक म्हातारी आई आहे, पासपोर्टाच्या अडचणीमुळे ती इकडे येऊं शकली नव्हती. जेव्हां युद्धाला प्रत्यक्ष सुरुवात झाली तेव्हां मात्र आईच्या पुरतें तरी तिचे मन शांत झालें परंतु स्वतःचा कांहीही अपराध नसतांना ज्यांचे प्राण धोक्यांत आले असे आसष्ट व सगेसोयरे यांच्या काळजीनें तिच्या अंतःकरणांची तार छेडलेली होती. ती स्वतः पूर्णपणें अहिंसेंत विश्वास ठेवणारी आहे. पण तिच्या त्या अहिंसेनें च तिला बेचैन केले. तिच्या मातृभूमीवर होणाऱ्या अन्यायानें तिचे मन बंडखोर बनले. म्हणून केवळ स्वतःच्याच नव्हे. तर जगाच्या, आपलें स्वातंत्र्य गमावणाऱ्या राष्ट्रांच्या स्वातंत्र्यासाठीं शेवटच्या घडीपर्यंत लढणाऱ्या तिच्या कल्पनेंतल्या पोलंडचें दर्शन घेण्यासाठीं गेलेली आहे. अर्थातच तिच्या प्रीतीचा दुसरा

वारा हिंदुस्थानला मिळणारच. तिचें स्वप्न खरें ठरो. पोलंडजवळ जर अतिशय शौर्याइतकीच निःस्वार्थी वृत्ति असेल तर त्यानें हिंसावृत्तीनें आत्म-संरक्षण केलें याचें विस्मरण इतिहासाला होईलच. त्याची हिंसा ही अहिंसाच मानण्यांत येईल.

सेवाग्राम—१८-९-३९

: १७ :

कोळ्यांचा उलगडा.

एका सुप्रसिद्ध काँग्रेसजनानें पुढील प्रश्न विचारले आहेत:—

(१) या युद्धासंबंधीं तुमची स्वतःची अहिंसेशीं सुसंगत असणारी भूमिका कोणती ?

(२) गेल्या युद्धांत जशीं होती तशीच कीं आणखीं कांहीं निराळीं ?

(३) काँग्रेसनें आजच्या पंचप्रसंगीं आपली भूमिका हिंसात्मक ठेवलेली असतांना तुम्हीं तिच्याशीं सक्रिय सहकार्य करून तिला मदत कशी देऊं शकतां ?

(४) हें युद्ध थांबवण्यासंबंधी किंवा त्याला विरोध करण्यासाठीं तुमची अहिंसात्मक प्रत्यक्ष योजना काय ?

या प्रश्नाच्या शेवटीं सकृदर्शनीं विसंगत वाटणाऱ्या माझ्या वृत्तीबद्दल व त्रुटित विचाराबद्दल लांबच्या लांब स्नेहभावाची फुरफुरदेखील आहे. या टीकाकाराच्या दृष्टीनें तो बरोबर असला तरी माझ्या दृष्टिकोनांतून ती कुरकुर गैरलागू व अन्यायमूलक आहे. तेव्हां माझा टीकाकार आणि मी यांचा मतभेद हा होणारच, येवढेंच मी म्हणतो. मी लिहावयाला बसतो तेव्हां मागें काय लिहिलें होतें याचा विचार करित नाहीं आधीं केलेल्या विधानां-बरोबर सुसंगति राखणें, हाच कांहीं माझा हेतू नाहीं. मला सत्याशीं सुसंगत

रहावयाला पाहिजे. प्रसंगानुसार सत्य ज्या स्वरूपांत दिसते त्याच्याशी इमान राखले पाहिजे. फलतः माझ्या सत्याचा विकास होत गेला आणि उगाच माझ्या स्मरणशक्तीला ताण देण्याची पाळी माझ्यावर आलेली नाही. इतकेंच नव्हे तर पन्नास वर्षांपूर्वी मी जें लिहिलें तें आजच्या लेखाशी ताडून पाहिलें तरी त्या दोहोंत मला विसंगति आढळून आलेली नाही. माझ्यांत विसंगति म्हणणाऱ्यांनीं माझ्या सध्यांच्या लेखांचा ग्राह्यांश मान्य करून घ्यावा. मात्र ज्यांना माझ्या लेखांमधलाच अर्थ मान्य असेल त्यांच्याबद्दल मला कांहींहि म्हणायचें नाही. पण ही निवड करण्यापूर्वी सकृदशींनीं विसंगत भासणाऱ्या त्या दोहोंमध्ये सुसंगति व सूत्रबद्धता असलेली त्यांना आढळून येईल.

त्रुटितपणाबद्दल बोलायचें झालें तर गैरलागू नसलेला कोणताहि विचार मी आजवर मनांत दडपून ठेवलेला नाही; तरी पण कधीं कधीं माझ्या संक्षेपीपणाच्या आवडीमुळे व कधीं कधीं ज्या विषयावर मत द्यायचें असतें त्याबद्दलच्या अज्ञानामुळे तसें होतहि असेल. उदाहरणार्थ ज्यांच्या माझ्यांत मुळींदेखील दुजाभाव नाही असा एक माझा मित्र उद्रेगानें लिहितो— “हिंदुस्थानच्या भूमीवर युद्ध पेटणें असंभाव्य नाही. त्या वेळीं त्यांच्या देशबांधवांनीं शत्रूंच्या तरवारींपुढें आपली छाती उघडी करून सामना द्यावा असाच उपदेश गांधीजी करतील का ? कांहीं काळा-आधीं मला त्यांच्याबद्दल तशीं खात्री वाटत होती पण आज मात्र मी साशंक आहे.”

माझे आजकालचे लेख लक्षांत घेतले नाहीतरी चालतील, पण मी त्याला असें आश्वासनपूर्वक सांगतो कीं मी तसाच उपदेश देईन यावर त्यानें खुशाल विश्वास ठेवावा. जो उपदेश मी झेक किंवा हबशी यांना केला होता तोच मी हिंदी लोकांना करीन. माझी अहिंसा लेची पेची नाही. तिचें पोलाद शास्त्रज्ञांना ठाऊक असलेल्या कोणत्याहि सर्वोत्कृष्ट धातू-पेक्षां मजबूत आहे. पण तिचें जातिवंत बळ अजून कमावून झालें नाही हें मला दुःखानें सांगवें लागत आहे. तसें जर घडलें असतें तर मात्र देवानें मला देशांत घडणारे हिंसेचे प्रकार कसे थांबवितां येतील याचे मार्ग

दर्शन केलें असतें. आज मी असहाय्यपणानें ते प्रकार मूग गिळून बघत असतो. हें मी सांगतों तें मोठ्या दिमाखानें नव्हे, पूर्णत्वाला गेलेल्या अहिंसेच्या शक्तीचें थोडें फार ज्ञान मला मिळालें म्हणून मी हें लिहित आहे. माझा दुबळेपणा किंवा भाझे दोष झांकण्यासाठी मी अहिंसेच्या सामर्थ्याचें मापन कमी प्रतीनें कसें करीन ?

आतां प्रश्नाच्या उत्तरादाखल चार शब्द लिहीन म्हणतो. (१) अभूतपूर्व भीषणता अशी या युद्धांसंबंधीची माझी भावना आहे. आज जेवढा मी वेचेंन आहे तसा पूर्वी कधींहि झालों नव्हतों. पण मागच्या युद्धांत जसा स्वेछेनें रिक्रूट भरती करणारा माझा मीच सार्जंट बनलों होतो, तसें करायला मात्र आज ही भीषणता माझ्या आड येईल. इतकें असूनहि दिसायला चमत्कारिक भासलें तरी पण माझ्या सहानुभूतीचा ओघ दोस्त राष्ट्रांच्या बाजूलाच आहे. हें युद्ध आतां पाश्चिमात्य लोकसत्तांचें पाठीराखे आणि हिटलरसारखे हुकूमशहा यांच्यांत हळू हळू परिणत होत जाणार. या युद्धांत आज रशियाचें कृत्य जरी मनाला वेदना देणारे अमलें तरी पण या अनैसर्गिक दोस्तीचा परिणाम चांगला होवो. दोस्तांचे मानसिक बळ खचलें नाहीं तर या युद्धानें जगांतल्या सर्व युद्धांचा शेवट होईल, निदान त्यांचें आजचें उग्र स्वरूप तरी नष्ट होईल. लोकसत्तेचा प्रसार करण्यांत हिंदुस्थानदेखील परिणामकारक तऱ्हेनें भाग घेईल अशी मला आशा वाटते. जगाच्या रंगभूमीवर चाललेल्या या शोककारक नाटकांत वर्किंग कमिटी कोणता भाग घेणार याच्यावर तें सारें अवलंबून आहे. आपण या नाटकांतले प्रेक्षकहि आहोंत आणि नटहि पण आहोंत. माझें धोरण ठरलें आहे. मी वर्किंग कमिटीचा मार्गदर्शक व्हावें कीं, सरकारचा हें ठरलें तर त्या एकाला किंवा दोघांनाहि मी अहिंसेच्या मार्गावरून नेणार. त्यांच्यावर मी बळजबरी मात्र करूं शकत नाहीं. परमेश्वर ऐन वेळीं माझ्या अंतःकरणांत किंवा डोक्यांत जशी प्रेरणा करील तसा मी वागेन.

(२) पहिल्याच्या उत्तरांतच मी दुसऱ्या प्रश्नाचें उत्तर देऊन टाकलें असें मला वाटतें.

(३) अहिंसेप्रमाणेच हिंसेच्यादेखील तऱ्हा आहेत. वर्किंग कमिटीने राजीखुर्षीने कांहीं अहिंसेचा त्याग केलेला नाही. अहिंसेचे धोरण स्वीकारणे तिला प्रामाणिकपणे शक्य झाले नाही. संकटकाळीं अहिंसक मार्गांनी देशाचे संरक्षण कसे करावे याचे काँग्रेसजनांच्या विशाल समूहाला नीट आकलन झाले नाही असे कमिटीला वाटले. ब्रिटिश सरकारविरुद्ध अहिंसेच्या बळावर कसे यश मिळवतां येते याचे शिक्षण तिने लोकांना दिले होते. काँग्रेसजनांना इतर बाबतींत अहिंसेचा उपयोग करण्याचे शिक्षण मिळाले नव्हते. उदाहरणार्थ, जातीय दंग्यांत किंवा गुंडगिरींत अहिंसेचा यशस्वी उपयोग कसा होऊं शकतो याचे ज्ञान त्यांना झालेले नव्हते. हे सांगणे अनुभवसिद्ध असल्यामुळे तेवढ्यापुरते शेवटचेच म्हणून समजले पाहिजे. अहिंसेच्या अतिव्याप्तीच्या वेळीं माझ्या मागोमाग येऊं शकत नाहीत म्हणून मी माझ्या सहकाऱ्यांना सोडून जातो म्हटले तर मी अहिंसेच्या कार्याची हानि केली असे होईल. त्यांचा अहिंसात्याग हा तात्पुरता आणि संकुचित क्षेत्रापुरता आहे असा विश्वास बाळगून मी त्यांच्याबरोबर राहिन.

(४) माझ्याजवळ कोणतीहि आंखून ठेवलेली प्रत्यक्ष योजना अशी नाही. माझ्यासाठीं हें एक नवेच कार्यक्षेत्र आहे. मात्र मार्गाबद्दल मला कसलीच निवड करतां येत नाही. मी वर्किंग कमिटीबरोबर चर्चा करित असो की व्हाइसरॉयांबरोबर गुपित करित असो, माझा मार्ग नेहमींच अहिंसक असेल. यामुळेच सध्यां जें कांहीं मी करित आहे तें माझ्या योजनेचे एक अंगच आहे. दर दिवशीं मला अधिकाधिक कळून येईल.

माझ्या योजना नेहमींच अशा रीतीने ठरतात. १९२० ला कलकत्ता काँग्रेसमध्ये मांडलेला सुप्रसिद्ध असहकारितेचा ठराव मला ऑल् इंडिया काँग्रेस कमिटीच्या बैठकीपूर्वी चोवीस तास आधीं सुचला. दांडी प्रयाणाचे-देखील तसेंच झाले. आशियावासी लोकांच्या विरोधी केलेल्या नियमाविरुद्ध काय उपाययोजना करावी यासाठीं जोहान्सबर्गला १९०६ मध्ये भरलेल्या एका सभेंत मला सविनय प्रतिकाराचा मार्ग अचानक सुचला. सभेला गेलों तेव्हां मनांत कोणताहि उपाय आगाऊ ठरवून ठेवलेला नव्हता. तसेंच अजूनहि चाललेले आहे. समजा, देवानें आपलें सर्व सामर्थ्य एकवटून मला

बहाल केलें. (पण देव तसें कधींच करीत नसतो.) तर मी इंग्रजांना शत्रूंचें खालीं ठेवण्याला सांगेन आणि शत्रूंचा प्रतिकार करायला सांगेन. त्यामुळें इतिहासांत इंग्रजांची कीर्ति अहिंसेचे वीर पुरुष म्हणून गाजेल. मग हिंदु-स्थानलादेखील या दैवी यज्ञांत इंग्रजांची बरोबरी करावयाला सांगेन. ती त्या दोघांची अभंग भागीदारी स्वतःच्याच रक्तानें स्वशरिरावर लिहिली जाईल, त्यांच्या तथाकथित शत्रूंच्या देहांवर नव्हे. पण मला अशी सर्वव्यापी शक्ति नाही. अहिंसेचें रोपटें हळूहळू वाढीला लागतें. त्याची वाढ दिसत नाही तरी खात्रीपूर्वक होत असते. माझ्याबद्दल गैरसमज झाला तरी हरकत नाही पण मला माझ्या अंतर्मनांतल्या चिमुकल्या आवाजाचा आदेश ऐकलाच पाहिजे.

सिमल्याच्या वाटेवर—२५-९-३९

: १८ :

कमलादेवीचें पत्र

हें निरर्थक युद्ध सुरू व्हायच्या अगदीं आधींच २७ ऑगष्टला श्रीमती कमलादेवी चट्टोपाध्याय यांनीं मला असें पत्र पाठवलें होतें—

“ हिंदुस्थान आणि पूर्वेकडील शोषित जनता यांचें धोरण सध्या कसें असावें याचा उद्घोष तुम्हीं करावा असें मी क्रॉनिकलमधून तुम्हांला सुचवलें होतें. आम्हांला या साम्राज्यशाही युद्धाशीं कांहींहि कर्तव्य नाहीं हें आमचें जुनेंच धोरण पुन्हां जाहीर करावें असें माझे म्हणणें नाहीं. त्यापेक्षां कांहीं तरी अधिक आपल्याला करावें लागेलच. अंकित प्रदेशांच्या मालकीसाठीं होणाऱ्या कुतरओढीशींच आजच्या संभाव्य युद्धाचा संबंध आहे. यासंबंधींदेखील दोन तट आहेत. एकाचें म्हणणें, आज जसें आहे तसेंच पुढेंहि चालू ठेवावें. दुसऱ्याचें म्हणणें, त्यांत फेरफार करावा, म्हणजेच,

जुन्या पद्धतीवर पण पुन्हां लुटीचे नवे वाटे करून शोषणाचे हक्क त्यांनाहि देण्यांत यावेत. हें करायचें म्हणजे तरवारींचा खणखणाट आलाच. त्यामुळें उपभोग्य असें कांहीं उरलें किंवा भोगेच्छुदेखील जगतील कीं नाहीं, हा प्रश्न उरतोच. पण आज जगांत असे हे दोन तट पडलेले आहेत. जर एकाचा सिद्धांत मान्य केला तर दुसऱ्याचाहि करावा लागेलच. इंग्लंड आणि फ्रान्स यां सारख्या राष्ट्रांना मोठाली राष्ट्रे व प्रदेश यांच्यावर सत्ता गाजवण्याचा हक्क असेल तर जर्मनी व इटाली यांना देखील तो आहेच. हिटलरची “हक्काच्या मागणी” जशी नैतिक व न्यायाची नाहीं तशीच इंग्लंडफ्रान्सची हिटलरला तसें न करण्याबद्दल दिलेली गुरकावणीदेखील न्यायाची नाहीं.

पण याशिवाय एक तिसरी विचारसरणी आहे. तिचा विचार क्वचितच करण्यांत येतो. ती क्वचितच कार्नी येते. म्हणूनच तिचा उच्चार आतां होण्याची वेळ आलेली आहे. ही विचार सरणी म्हणजे या खेळांतल्या आमिषांची वाणी होय. पोलिश कॉरिडर किंवा डान्जिग हा कांहीं महत्त्वाचा प्रश्न नव्हे, प्रश्न आहे एका तत्वाचा. याच तत्त्वावर सार्धी पाश्चिमात्य संस्कृति आधारलेली आहे. बलवानांनी सत्ता गाजवावी आणि दुबळ्यांचें शोषण करावें, असा हक्क मानणें हेंच तें तत्त्व होय. यामुळेंच तें तत्त्व अंकित प्रदेशाच्या प्रश्नाभोंवतीं घुटमळत असतें आणि हिटलर-मुसोलिनी यांना त्या प्रश्नाची जाणीव जगाला करून देण्याचा कंटाळाहि येत नाहीं. याच कारणामुळें इंग्लंडनें साम्राज्य धोक्यांत असल्याचा दाहो फोडलेला आहे. आपणां सर्वांनाच मूलतः हा प्रश्न लागू पडतो.

पूर्ववत् कायम स्थिति ठेवण्याला आपला विरोध आहे. आपल्याला त्यांत बदल करायचा आहे. म्हणूनच आपण त्याच्याविरुद्ध झगडत असतो. पण त्यासाठीं आम्हांला युद्ध नको. युद्धानें या प्रश्नाची खरी सोडवणूक होणार नाहीं. जगाच्या भावी शांततेची गुरुकिल्ली आणि या भेसूर गडबडगुंड्यांतून सोडवणूक करण्यासाठीं उपाययोजना म्हणून आमचाहि एक मार्ग आहे. हा मार्ग जगापुढें ठेवायचा आहे, आज जगाला तें अरण्यरुदन वाटेले पण आमची ही हांक शेवटीं त्याच्या कानी जाईल व प्रभावी ठरेल अशी

मला आशा वाटते. आणि आज दुवळी भासणारी मनगटेंच उद्यां नवें जग घडवतील.

तुम्हीं या विचारसरणीचा घोष करायला सर्वथैव योग्य आहांत. जगांतल्या अंकित प्रदेशांत हिंदुस्थानला एक विवक्षित स्थान आहे. फारच थोड्या अंकित मुलुखांना त्याच्याइतकें संघटित होण्याचें सामर्थ्य आणि तशी नैतिक इभ्रत मिळविण्याचें भाग्य लाभलेलें आहे. बऱ्याचशा प्रकरणीं इतर अंकित देश हिंदुस्थानजवळून नेतृत्वाची अपेक्षा करतात. कधीकाळीं जगाला ज्या तंत्राचें नैतिक मोल म न्य होईल असें एक लढ्याचें श्रेष्ठ तंत्र आम्ही जगापुढें मांडले. हिंदुस्थानला या पिसाळून गेलेल्या जगाला असें दाखवून द्यायचें आहे कीं या जगांतले हे वेळोवेळीं होणारे प्रळय थांबवून रक्तबंबाळ जगाला शांतता प्रस्थापित करायची असेल तर मानवतेनें एक नवाच मार्ग चोखाळला पाहिजे, ज्यांनीं ज्यांनीं आजच्या या साम्राज्यवादी पद्धतीचे भयंकर घाव सहन केलेले आहेत व जे जे त्या पद्धतीविरुद्ध ती बदलण्यासाठीं शौर्यानें लढत आलेले आहेत, त्यांनाच आवश्यक अशा नैतिक बळानें व जाणीवनें स्वतःसाठीं व जगांतल्या शोषित जनतेबद्दल अधिकारानें सांगतां येणें शक्य आहे. ”

श्रीमती कमलादेवीचें क्रॉनिकलमधलें हें पत्र मी वाचलें नव्हतें. वर्तमान-पत्रें सगळींच नजरेखालून घालणें मला शक्य होत नाहीं. हें आलेलें पत्र वेळेच्या अभावीं माझ्या फायलींत तसेंच उत्तर न देतां पडून राहिलें. पण उशीर झाला तरी पत्राचा भावार्थ आजदेखील तितकाच लागू पडणारा आहे. हिंदुस्थानचें धोरण कोणतें असावें हें जाहीर करण्याची, मला वाटतें, हीच वेळ आहे. युद्धांतल्या उभय पक्षांचें कमलादेवीनें केलेलें मनोविश्लेषण मला मान्य आहे. दोघेहि स्वतःच्या अस्तित्वासाठीं आणि धोरण पुढें दामटण्यासाठीं लढत आहेत. पण त्या दोघांत मात्र एक मोठा फरक आहे. दोस्तांची युद्धविषयक घोषणा कितीहि अपुरी व असमाधानकारक असली तरी ते लोकसत्ताक राज्यपद्धतीच्या संरक्षणासाठीं लढत आहेत अशी जगाची समजूत पटली. हिटलरला आपल्या मागण्या निःपक्षपाती लवादा-पुढें ठेवायला सांगण्यांत आलें तरी त्यानें जर्मनीच्या सीमारेषा वाढवण्या-

साठी युद्ध पुकारलेंच. त्यानें शांततेचा आणि मनधरणीचा मार्ग धिःकारला व तरवारीचा मार्ग पत्करला. त्यामुळेच माझी सहानुभूति दोस्त राष्ट्रांच्या बाजूला आहे. पण माझी ही सहानुभूति म्हणजे तरवारीच्या तत्त्वज्ञानाला कसल्याहि स्वरूपांत दिलेला पाठिंबा नव्हे, मग तें बचावाच्या दृष्टीनें खरें आहे असें सिद्ध झालें तरी हरकत नाही. खरें ठरणें याचा अर्थ खरें असणें व दांड-गाईला खऱ्या मार्गानें आळा घालणें, होय. आपल्या मानीव हक्कासाठीं प्रत्येक माणसाला स्वतःचें रक्त सांडण्याचा हक्क आहे व त्यानें तें सांडावें-देखील. पण आपल्या हक्काला विरोध करणाराचें रक्त सांडण्याचा मात्र त्याला अधिकार नाही. हिंदुस्थान आपल्या हक्काच्या संरक्षणासाठीं काँग्रेसला प्रतिनिधित्व देऊन झगडत आहे. आपलें खरेंपण त्याला सिद्ध करायचें आहे. पण त्यानें तरवारीचा मार्ग न स्वीकारतां अहिंसेची कांस धरली. अजून जरी त्याचें स्वातंत्र्याचें स्वप्न प्रत्यक्ष सृष्टीत अवतरलें नाही तरीदेखील त्यानें जगांत प्रतिष्ठेचें विशिष्ट स्थान स्वतःसाठीं मिळवून ठेवलें. त्याच्या अभिनव मार्गानें जगाला खात्रीनें मोहित केलेलें आहे. हिंदुस्थाननें चालू युद्धांत निर्णायक भाग घ्यावा अशी अपेक्षा करण्याचा जगाला हक्क आहे. जगांतल्या जनतेला हें युद्ध नकोसें वाटतें. या वेळीं होणाऱ्या तहाचें स्वरूप म्हणजे विजयी पक्षानें केलेली हिस्सेवांटणी व पराभूतांचा अपमान असें थट्टेचें नसावें हें हिंदुस्थानला सांगावें लागेल. काँग्रेसतर्फें बोलण्याचा अधिकार जवाहरलाल नेहरूंना आहे. त्यांनीं आपल्या गंभीर शब्दांत अशी घोषणा केली आहे कीं साम्राज्यशाहीच्या जोखडापासून जगांतली गुलाम जनता मुक्त झाली तरच खरी शांतता स्थापन होऊं शकेल. शस्त्रास्त्रानें सुसज्ज झाल्यामुळे आपल्या हक्कांचें जेवढ्या ताकदीनें संरक्षण होऊं शकतें त्याच्या तुलनेनें अधिक सामर्थ्य अहिंसेच्या मार्गानें प्राप्त होऊं शकतें, हें आतां काँग्रेसला दाखवून द्यावयाचें आहे. अहिंसेच्या सामर्थ्यात याशिवाय तर्कशुद्धता असते ती वेगळीच. शस्त्रास्त्रें तर्कशुद्धतेचा नुसता आव आणतात, खरी तर्कशुद्धता त्यांच्यात असूं शकतच नाही.

कसोटीची वेळ

काँग्रेस वर्किंग कमिटीच्या सभासदांबरोबर चर्चा करतांना मला असें आढळून आलें कीं त्यांच्या अहिंसेची मर्यादा ब्रिटिश सरकारबरोबर त्या साधनासह झगड्यापलीकडे गेलेली नाहीं. जगांतल्या श्रेष्ठतर साम्राज्यशाही सत्तेबरोबर गेलीं वीस वर्षे लढा देऊन काँग्रेसनें अहिंसेच्या आचरणाचें तत्त्व नीट समजावून घेतलें असा विश्वास मी हृदयाशीं बाळगून होतों पण, अहिंसेसारख्या महान प्रयोगांत तात्त्विक प्रश्नांना क्वचितच वाव मिळतो. मीं स्वतःदेखील प्रश्नाचें उत्तर देतांना सांगत असें कीं अहिंसेच्या जोरावर आत्मसंरक्षण होऊं शकतें वा नाहीं हें खरोखरचें स्वातंत्र्य मिळाल्यावरच सांगतां येईल. पण आतां तो प्रश्न नुसता तात्त्विक उरलेला नसून वास्तविक स्वरूपांत आपल्यापुढें उभा आहे. ब्रिटिश सरकार आमच्या मागण्या पुऱ्या करण्याची घोषणा करो अगर न करो, हिंदुस्थानावर स्वारी झाली तर कोणता मार्ग स्विकारावयाचा याचा निर्णय काँग्रेसला करावा लागेल. कारण सरकारबरोबर तडजोड झाली नाहीं तरी स्वारीवाल्यांचा प्रतिकार अहिंसक मार्गानें करायचा कीं हिंसेच्या बळावर, याचें धोरण काँग्रेसला ठरवावें लागेलच. आतांपर्यंत मी जीं कांहीं वर्किंग कमिटीच्या सभासदांत झालेली चर्चा ऐकिली त्यावरून मला त्याचें मन ओळखतां आलें. सशस्त्र स्वारीवाल्यांचा प्रतिकार अहिंसात्मक मार्गानें करण्याबाबत काँग्रेसजनांची तयारी झालेली नाहीं असें कमिटीला वाटतें.

खेद वाटण्याजोगें आहे हें. घरांतला चोर घालवून लावण्यासाठीं जे उपाय योजण्यांत आले तेच उपाय बाहेरचा घरांत शिरूं न देण्याबद्दल उपयोगी पडावेत. त्यांतल्या त्यांत दुसऱ्या बाबतींत तर ते उपाय सहजीं

उपयोगी ठरावेत. खरी गोष्ट अशी आहे की आमचा अहिंसात्मक प्रतिकार हा काहीं सामर्थ्यवानांचा नव्हता; तो दुबळ्यांनी केलेला सविनय निषेध होता. म्हणूनच आज आमच्या हृदयांतून अशा गंभीर क्षणीं अहिंसेवरील अमर विश्वास उफाळून बाहेर पडत नाही. म्हणूनच वर्किंग कमिटीने शहाणपणाने सांगून टाकले की ते या तर्कसिद्ध मार्गाने जाण्यास तयार नाहीत. शिवाय शोककारक परिस्थिती अशी की ज्यांचा विश्वास हिंदुस्थानचे संरक्षण शस्त्रास्त्रांनीच होऊ शकते असा आहे त्यांच्याशी काँग्रेसला आपली पदरगांठ बांधावी लागत आहे. म्हणजे गेली वीस वर्षे काँग्रेसजनांनी सशस्त्र युद्धाचे शास्त्र शिकण्याचे आयकतव्य केले नाही असे होते. भावी इतिहासकार असेहि म्हणतील की राष्ट्राला बलशाली अहिंसेचे धडे देण्यांत येत नव्हते; राष्ट्र केवळ दुबळ्यांचा सविनय निषेध शिकत होते आणि म्हणून मी काँग्रेसजनांना लष्करी शिक्षण द्यायला हवे होते.

कशाने कां होईना पण मी या कल्पनेने वेडावून गेलो होतो की हिंदुस्थानाला खऱ्या अहिंसेला आत्मसात करून घेतां येईल आणि म्हणूनच आपल्या सहकाऱ्यांना लष्करी शिक्षण घेण्याबद्दल सुचवण्याचे मला सुचलेच नाही. उलट मी लाठीकाठीचे व तरवारबहादरीचे खेळ थांबवण्याचे प्रयत्न केले. पण मला अजूनदेखील केल्या गोष्टीचा पश्चात्ताप होत नाही. मला अजूनहि असा अढळ विश्वास वाटतो की जगांतल्या सगळ्याच देशांपैकी हिंदुस्थान हा असा एक देश आहे की तो अजूनहि अहिंसा आत्मसात करून घेईल. आजदेखील कसोटी घेतांच म्हटले तर हजारों स्त्रीपुरुष आपल्याला सतावणाऱ्यांच्या विरुद्ध कसलहि द्वेष न ठेवता मरणाला सिद्ध होतील. मी गोळा झालेल्या जमावांना वारंवर बजावीत आलों की तुम्हांला वाटेल ते कष्ट सहन करावे लागतील, गोळीबारदेखील सहन करावा लागेल, मरावे लागेल. मिठाच्या सत्याग्रहाच्या वेळीं हजारों स्त्रीपुरुषांनी सैनिकांना भोगावे लागणारे कष्ट नाही का सहन केले ? आतांपर्यंत जेवढी सहनशक्तीची लायकी आपण मिळवली त्यापेक्षा अधिक लायकी हिंदुस्थानाला स्वारीवाल्यांना तोंड देतांना दाखवावी लागणार नाही. फक्त त्या लायकीचे प्रमाण अफाट असेल एवढेंच.

कसोटीचा वळ

५९

आणिक एक गोष्ट आपल्याला विसरून चालतां येणार नाही. हिंदुस्थान निःशस्त्र असल्यामुळे विषारी वायु किंवा बाँब मारा यांच्या योगाने त्याचा विध्वंस करावा लागणार नाही. मॅजिनो तटबंदीमुळे सिजप्रीड तटबंदी आवश्यक ठरली, किंवा त्याच्या उलटहि असेल. हिंदुस्थानचें संरक्षण करण्याची आजची पद्धति आवश्यक आहे याचें कारण त्याचें नशीब ब्रिटनच्या मुठींत आहे हें होय. स्वतंत्र हिंदुस्थानाला कोणी शत्रूच उरणार नाही. आणि हिंदुस्थानमधल्या जनतेमध्ये निर्धारपूर्वक नाही म्हणण्याचें सामर्थ्य मिळवण्याची कला जर मुरली आणि त्याप्रमाणे वागण्याचें मनांत आणलें तर मग हिंदुस्थानावर स्वारी करण्याची हिंमत कुणालाहि व्हावयाची नाही. आमची आर्थिक व्यवस्थेची पुर्नघटना अशी होईल की कोणालाहि आमच्यावर स्वारी करण्याचा मोह व्हावयाचा नाही.

पण कांहीं काँग्रेसजन असें म्हणूं शकतील की, “ ब्रिटिशांचें जाऊं दे, पण आमच्याच अशा कांहीं लष्करी जमाती आहेत, ते देशाच्या मालकीसाठीं भांडत सुटतील, कारण आमच्याचप्रमाणें त्यांचादेखील या देशावर हक्क आहे.” हें अगदीं खरें आहे, म्हणूनच मी सध्यां काँग्रेसजनांपुरतेंच बोलत आहे. हद्दा झाला तर ते काय करतील ? आपण स्वतः मरायला तयार झाल्याविना संबंध देशाचें मतपरिवर्तन आपल्या बाजून व्हावयाचें नाही.

उत्तरेकडले मुसलमान, शीख, आणि गुरखे यांनीच सैन्याचा वराच हिंसा व्यापून टाकलेला आहे. जर मध्य हिंदुस्थानांतले व दक्षिणेतले लोक लष्करांत शिरण्याची इच्छा करूं लागले तर त्यांचे प्रतिनिधी म्हणविणाऱ्या काँग्रेसला उत्तरेकडील लोकांशीं चढाओढ करावी लागेल. मग काँग्रेसला अवाढव्य लष्करी खर्चाला मंजूरी द्यावी लागेल. आतां हें सारें काँग्रेसच्या मंजूरीशिवाय होत असेलहि, पण जगाच्या दृष्टीनें मात्र काँग्रेसची मंजूरी असणें किंवा नसणें यालाच महत्त्व आहे. जगाला हिंदुस्थानपासून कांहीं तरी अभिनव असें हवें आहे. जगाच्या आंगावर आज असणारा जुना लष्करी डगलाच जर काँग्रेस घालणार असेल तर मग तिची ओळखदेखील पटायची नाही कोणाला. काँग्रेसचा गाजावाजा झाला याचें कारण तिनें

राजकीय साधन म्हणून अहिंसेचा स्वीकार केलेला आहे. काँग्रेस जर दोस्तांना अहिंसेची प्रतिनिधी म्हणून मदत करील तर त्यामुळे उलट दोस्तांचा गौरवच वाढेल व त्यांना युद्धाचे भवितव्य बदलवून टाकणारी अमोघ शक्ति प्राप्त होईल. पण वर्किंग कमिटीच्या सभासदांनी अशा अहिंसेचा मार्ग आचरण्याचे प्रामाणिकपणाने नाकारले.

म्हणून माझा मीच एकटा उरलों. ओसाड वाटेने जाणारा कोणी सौंगडी सांपडतो का हेंच मला आतां पाहायचे आहे. माझ्या अल्प मताला फक्त माझ्या एकट्याचाच पाठिंबा असेल तर मला इतरांचे मतपरिवर्तन केले हें पाहिजेच. मग ते परिवर्तन एकाचे होवो कीं अनेकांचे, पण मला माझा विश्वास जाहीर केलाच पाहिजे. हिंदुस्थानने आपल्या सीमांचे संरक्षण करण्यासाठीदेखील हिंसेचा अंगिकार करूं नये. हिंदुस्थानने लष्करी-करणाच्या मार्गे धांवणे आत्मघाताचे होईल. हिंदुस्थान अहिंसा गमावून बसला कीं मग जगाला कसलीच आशा करायला नको. गेले अर्धे शतक मी जें तत्त्व प्रतिपादन करीत आलों त्यालाच मी चिकटून जिवंत रहाणार. अगदी शेवटच्या क्षणदेखील मला अढळ आशा वाटेल कीं हिंदुस्थान अहिंसेचे तत्त्व स्वीकारल्याशिवाय रहाणार नाही; हिंदुस्थान माणुसकीची प्रतिष्ठा सांभाळील !

—सेवाग्राम १०-१०-३९

— २० —

हिंदूंची हिजरत

सङ्कर आणि शिकारपूर या ठिकाणी भडकलेल्या जातीय दंग्याच्या आगीसंबंधी माझ्याकडे डॉ. चोइथराम यांनी काळजी वाटण्याजोगी समग्र माहिती पाठविली, याशिवाय अनेकांची पत्रे आली ती निराळीच. सिंधमध्ये

राष्ट्रीय सरकार अस्तित्वांत आहे हें सिंधी हिंदूनीं लक्षांत घ्यावे. मी संक्षेपाने काँग्रेस सरकार हा पर्याय वापरित आलो तरी पण योग्य पर्याय म्हणाल तर “**राष्ट्रीय लोकसत्ताक सरकार**” हा आहे. “**परकीय नौकरशाही सरकार**” आणि त्याच्या ऐवजी आलेले हें सरकार या दोहोंत फरक आहे. घरगुती मतभेद आणि पक्षाचें राजकारण यांची चर्चा करतांना आपण काँग्रेस सरकार व मुस्लीम लीग सरकार असे पर्याय वापरूं पण इतर सर्व बाबींत आपण राष्ट्रीय सरकार या दृष्टीनेंच विचार केला पाहिजे. ज्यांना ज्यांना आपल्यावर अन्याय होतो असें वाटतें त्यांनीं त्यांनीं आपल्या प्रांतिक राष्ट्रीय सरकारकडे दाद मागितली पाहिजे. न्याय्य गोष्टीकडे झुकणारें लोकमत बनविलें पाहिजे. नेहमींच जातीयतेच्या दृष्टीनें विचार करीत राहणें चुकीचें होईल. कट्ट सत्याकडे कानाडोळा करून चालतां येणार नाही हें जरी खरें असलें तरी प्रत्येक बाबतींत जातीयतेचा वास येणें हें दुर्बळपणाचें लक्षण आहे. राष्ट्रीय जीवनांत आजर्चा तात्पुरती बाचाबाची चालली तीच कायमची होऊन बसावयाची अशानें.

बेजबाबदार नौकरशाहीपेक्षां राष्ट्रीय सरकार अशा प्रसंगीं तोंड द्यायला दुबळें ठरतें हें मी आधींच सुचविलें आहे. कारण राष्ट्रीय सरकार हें जनतेच्या सदिकेचेवर तिचेच प्रतिनिधि म्हणून राज्य करीत असल्यामुळें त्याच्यावर जनतेसंबंधीच्या जबाबदारीचे ओझे असतें. त्यामुळेच त्यांना यशस्वीपणानें आळा घालतां येईल परंतु जातीय दंग्यासारख्या सार्वजनिक उत्पाताचा बंदोबस्त करतांना त्यांच्यांत तेवढें बळ असूं शकणार नाही. ब्रिटिशांची लष्करी कुमक कांहीं नेहमींच त्यांना मिळणार नाही. या शिवाय राष्ट्रीय सरकारांना जर ब्रिटिशांच्या लष्कराची मदत घेण्याची पाळी आली तर मग त्यांचें “राष्ट्रीय” स्वरूप नाहीसें होईल. याशिवाय आणिक जर काँग्रेसचें अहिंसेचें धोरण सर्वच पक्षांनीं स्वीकारलें तर लष्करीच काय पण पोलिसांची मदत देखील अनावश्यक ठरेल. इतर जनता अहिंसक होण्याची वाट न पहातां काँग्रेसजनानीं त्यांच्या दैनंदिन आयुष्यांत बऱ्याचशा प्रमाणांत अहिंसेचें आचरण करून दाखविलें पाहिजे.

सिंध मधला आजचा प्रश्न हा हिंदू मुसलमानांमधला नाही. प्रश्न आहे. दुबळे आणि बलवान् यांच्या मधला. हिंदूबरोबर जशा वार्ट तऱ्हेने मुसलमान भांडतात तसेच ते आपसांतदेखील झगडतात. हिंदूंचीदेखील आपसांत भांडणाबद्दल ख्याति आहेच. धारवाडा कांत्र्यावर दोघांचेहि भीषण कार्य तोलून पहाण्यांत अर्थ नाही.

हिंदुत्व हें दुबळेपणाचें प्रतीक ठरलें आणि इस्लाम हें शारीरिक दांडगेपणाचें. अहिंसेवर विश्वासून राहण्याची सतत शिकवण हिंदूंना मिळाली असूनदेखील, हिंदूंनीं सामुदायिक रित्या कधींहि अहिंसेचें सामर्थ्य प्रगट केलेलें नाही, शारीरिक बळाच्या प्रतिकारांत अहिंसा अधिक श्रेष्ठ असते हें कधींहि दाखवून दिलेलें नाही. उलट मी सांगत आलों कीं अहिंसा ही शारीरिक बळापेक्षां अधिक प्रभावी ठरते: आणि एक व्यक्ति, कांहीं व्यक्तींचा समूह आणि विशाल व्यक्तिसमुदाय या साऱ्यांनाच तिचें आचरण करतां येणें शक्य आहे. अजून त्या आचरणाची प्रयोगावस्था संपलेली नाही. गेल्या वीस वर्षांतील अनुभवावरून मात्र असें म्हणायला पुरेशी कारणे आहेत कीं प्रयोग करून पहायला कांहींच हरकत नसावी. अहिंसा योग्य तऱ्हेनें पाळली तर प्रयोग केल्यानें कोणतेहि नुकसान व्हावयाचें नाही हें खासच.

संकर आणि शिकारपूर येथें एकतरी व्यक्ति बलवानांच्या अहिंसेवर विश्वास ठेवणारी होती व तिनें अहिंसेच्या मर्यादा पाळल्या असें आढळून आलें कां ? असें मला कोणींहि सांगितलेलें नाही. कोणी असताच तर त्याची माहिती झालीच असती आपल्याला—गणेश शंकर विद्यार्थी नाहीं कां आपल्याला ठाऊक ? नखशिखांत शस्त्रांनीं सुसज्ज असलेल्या व्यक्तीपेक्षां असलीच व्यक्ति आपलें जीवन अधिक उज्ज्वल करूं शकते.

संकर आणि शिकारपूर येथें बरेचसे काँग्रेसजन रहात आहेत पण त्यांचें अहिंसात्मक संघटन झालेलें नाही. हा कांहीं त्यांचा अपराध नव्हे, त्यांना यापेक्षां चांगला मार्गच माहित नाही. आमची ही अहिंसा कांहीं बलवानांची नव्हे असें मी सतत सांगत आहेच. एकाएकीं कांहीं दुबळ्यांची प्रगति होऊं शकत नाही. पण माझ्या हृदयांत या रोगावर दुसरी औषधेच नाहीत.

कधीहि दगा न देणारे असें जें औषध तेंच मी योजणार, यासाठींच मी णवडें सांगेन कीं, “ फिरून यत्न करून पहा, यश हें येणारच. जे खरे शूर आहेत त्यांच्या अंगीं द्वेष, त्वेष, अविश्वास आणि शरीराला इजा होण्याचें किंवा मरणान्चें भय नसावें, ज्यांच्या अंगी हे गुण नसतील त्यांना अहिंसा परवडणार नाही. हे अमे शूर लोक दुबळ्यांना पाठीशीं घालूं शकतील, मात्र त्या दुबळ्यांनीं आपल्या सहाय्यकर्त्यांचें ऐकावयाला हवें.

दुबळ्यांनीं कधीहि हत्यारबंदांच्या मदतीवर विश्वास ठेऊं नये. अशा मदतीमुळे ते दिवसेंदिवस अधिकाधिक दुबळे होत जातात. त्यांना जर अहिंसात्मक मार्गानें स्वतःचें संरक्षण करण्याची धमक नसेल तर त्यांनीं खुशाल आत्मसंरक्षणाची शस्त्रकला शिकावी. यासाठीं धिप्पाड शरीर नको असतें, कणखर हृदय लागतें. पंचवीस वर्षांपूर्वीं आफ्रिकेंतले निग्रो इतके मित्रे होते कीं त्यांच्या धिप्पाड देहाच्या मानानें अगदीं चिटुकला ठरणारा गोरा-छोकरा पाहिला तरी ते घाबरून जात. गोच्या बाळांना निग्रोंना न भिण्याचें शिक्षण बालपणापासून देण्यांत येई. म्हणूनच आत्मसंरक्षण करणाऱ्यांना असा पहिला धडा द्यावा लागेल कीं जखमी होण्याची किंवा ठार मरण्याची भीति टाकून द्या. मी त्यांना खेळांतले नियम पाळण्याबद्दल उपदेश करीन. चोराचोरांत देखील जसे प्रतिष्ठेचे नियम आहेत तसेच तंटेखोरांत देखील खात्रीनें असलेच पाहिजेत. बालकांची आणि वृद्धांची कत्तल उडवणें व स्त्रियांची अन्न घेणें यांच्या बातम्या कांनीं येत असतात. माणसानें पशुवृत्ति धारण केली तरी तिला कांहीं मर्यादा आहेतच. धर्माच्या नांवावर असले अत्याचार करणें म्हणजे स्वतः त्या धर्मालाच काळोखी फासणें होय. या दुर्दैवी देशांत होणारे सारेच दंगे धर्माच्या नांवावर होत असतात, मात्र त्यांच्या मार्गें राजकीय हेतु दडलेले असतात. आज सांगायचे तें असें कीं चालू परिस्थिति असह्य आहे. राष्ट्राच्या शब्दकोशांत पळपुटे-पणाला स्थान नसावें.

मी हिजरत करण्याबद्दल सूचना केलेली आहे. तिचीच आतां पुनरुक्ति करतो. ती अव्यवहार्य मुळींच नाही. लोकांना तिचें महत्त्व कळत नाही पण यापूर्वीं थोरांनीं आणि बलिष्टांनीं तिचा अवलंब केलेला आहे. आपणहून

भूमित्याग करण्यांत कोणताहि भेंकडपणा किंवा कसलाहि अपमान नाही. हिंदुस्थानचा विस्तार अफाट आहे. आंतरप्रांतीय स्थानांतर करतांना लायक, प्रामाणिक आणि कष्टाळ लोकांना केटेंहि आश्रय मिळूं शकेल. शिकारपूर आणि सक्करचे लोक तसे आहेत याबद्दल शंकाच नको. आधींच अस्तित्वांत असलेल्या वैरभावांत तेल ओतण्यानें कोणत्याच पक्षाला किंवा व्यक्तीला फायदा होण्यासारखा नाही. आपसांत जर नडजोड होत नसेल आणि रहिवाशांना जर आपल्या मुलांचे संरक्षण अहिंसात्मक मार्गानें करतां येत नसेल तर त्यांनीं तेथें आपल्या डोक्यावर कायमची भीतीची तरवार लोंबत ठेवून राहणें इष्ट होणार नाही असें मला निःसंशय वाटतें.

सेवाग्राम—१-१-४०

— २१ —

एका शंकेचें उत्तर

“ तुम्हीं सिध्मधल्या गांजलेल्या हिंदूंना हिजरत करायला सांगतां, हिजरतीचा हा मार्ग फक्त हिंदूनांच कां सांगता ? काँग्रेस प्रांतातले मुसलमान जेव्हां गांजणूकीचा गाजावाजा करतात, तेव्हां त्यांना कां सांगत नाही. ”

—(एक शंका)

माझा उपदेश सर्वांनाच आहे. जे गांजलेले असतील आणि आत्मप्रतिष्ठेला मुकण्याची ज्यांना भीति वाटत असेल त्या सर्वांना हा माझा उपदेश आहे. मुसलमानांची जर खरोखरच गांजणूक झाली असती व त्यांनी मला सल्ला विचारला असता तर मी त्यांनाहि हेंच सांगितलें असतें. पण सामान्यतः असें म्हणावयास हरकत नाही की मुसलमान अल्प संख्य असले तरी आपले हक्क सोडायला तयार होत नाहीत. सिंधी हिंदूंना मी तेंच

सांगितले. मूठभर असून देखील जर ते आपल्या इश्रतीचे शौर्याने संरक्षण करू शकत असतील तर त्यांनी प्रांतत्याग करण्याचे कांहींहि कारण नाही. ज्यांना आपल्या इश्रतीची जाणीव असूनदेखील, ज्यांच्या अंगां अहिंसेपासून प्राप्त होऊं शकणारी शक्ति किंवा ठोशाम ठोसा लगावण्याचे सामर्थ्य नाही, त्यांना फक्त मी हा उपदेश केला आहे.

सेवाग्राम—२९-१-४०

: २२ :

संरक्षणाची बाब

स्वतंत्र हिंदुस्थानाचे आय कर्तव्य स्वतःच्या संरक्षणाची काळजी घेणे हे राहिल. कदाचित्त तसे करतांना हिंदुस्थानाला खूपच तयारी करावी लागेल आणि ब्रिटनने मदत देऊं केल्यास तीहि त्याला घ्यावी लागेल. ब्रिटिशांची बागनेटें आणि त्यांनीच उभारलेले हिंदी सैन्य वगळले तर निःशस्त्र हिंदुस्थान संरक्षणहीन स्थितीत ठेवण्यांत आलेला आहे, याबद्दल साम्राज्यवादी धोरणाचे आभारच मानले पाहिजेत. हिंदुस्थान आणि ब्रिटन या दोहोंनाहि ही परिस्थिति लाजिरवाणी आहे. पण मला त्याचे कांहींहि वाटत नाही. कारण जर मी हिंदुस्थानाला माझ्या बाजूला वळवूं शकलों तर दरोडेखोरांपासून लोकांचे संरक्षण करायला लागणाऱ्या पोलिसांशिवाय मला इतर कशाचीहि गरज भासणार नाही. हिंदुस्थानाच्या संरक्षणाची बाब म्हणाल तर निःशस्त्र शांततावादी असा हा देश संबंध जगाच्या सदृच्छेवर विसंबून आहे. पण आजच्या घटकेला तें केवळ स्वप्नमय ठरेल हेहि मला कळू शकतें.

—हरिजन—१०-२-४०

एकच मार्ग

माझ्या मलिकंदाच्या मुक्कामांत नौखालीचे मनोरंजन बाबू आणि इतर स्नेही मला भेटायला आले होते. भेटीचा विषय त्यांच्या पंचक्रोशींतील हिंदूंच्या अडचणी हा होता. मनोरंजन बाबूंचा यासंबंधी माझ्याशी पत्र व्यवहार चाललेला होताच. मी त्यांच्या अडचणींबद्दल चौकशी केली नव्हती आणि तसें करावयाला मला वेळहि नव्हता व इच्छा देखील नव्हतीच. या सर्व बाबी प्रांतिक काँग्रेस कमिटीच्या कक्षेंत येतात आणि मग मध्यवर्ती काँग्रेसच्यां. पण सर्व साधारण विचाराची दिशा मी दाखवून घ्यायला कांहींच हरकत नव्हती. सक्करच्या प्रमाणेंच त्यांचीहि अवस्था आहे. फक्त कमी अधिक प्रमाण काय असेल तें खरें. नौखालीमध्ये जी गुंडगिरी आहे म्हणतात तशा सर्वत्र पसरलेल्या गुंडगिरीला आळा घालणें कोणत्याहि लोकनियुक्त सरकारला शक्य होणार नाही. या ठिकाणीं मूलतः आत्मसंरक्षणाचाच प्रश्न उद्भवेल. आपल्या इभ्रतीचें आणि अब्रूचें संरक्षण दुसरे करूं शकणार नाहीत. त्या त्या स्त्री पुरुषांनं आपापली काळजी घेतली पाहिजे. सरकार फक्त गुन्हे झाल्यावर त्या गुन्हेगारांना शासन करूं शकेल. पण ते गुन्हे थांबवणें त्यांच्या हातीं नाही. आत्मसंरक्षणाचें स्वरूप हिंसात्मक किंवा अहिंसात्मक असूं शकतें. मी मात्र नेहमींच अहिंसेवर भर देत आलों. पण अहिंसात्मक प्रतिकाराचें देखील हिंसात्मक प्रतिकाराप्रमाणें शिक्षण घेतलें पाहिजे याची पूर्ण जाणीव मला आहे. त्याचें शिक्षण सर्वस्वी वेगळेंच असतें. त्यामुळें जर अहिंसात्मक प्रतिकाराची योग्यता आलेली नाही असें वाटलें तर खुशाल हिंसात्मक प्रतिकार करावा. पण मनोरंजन बाबू जुने काँग्रेसवादी आहेत, ते म्हणाले, “तुम्हीं असे म्हणता ना कीं मी आत्म-

संरक्षणासाठी देखील हात उगारतां कामा नये ?” मी उत्तर दिलें, “तो तर माझा आग्रहच आहे. पण गया काँग्रेसमध्ये मंजूर झालेल्या एका ठरावांनं काँग्रेसजनांना आत्मसंरक्षणाची परवानगी मिळालेली आहे. मला तो ठराव कधीच पटला नाही. आत्मसंरक्षणासाठी हिंसेचा आश्रय घेतला की मग अहिंसेला कांहीं अर्थच उरत नाही. म्हणूनच जर तुम्हांला शरीरसामर्थ्याचा उपयोग करायचा असेल तर तुम्ही काँग्रेस सोडून जाणेंच योग्य होईल.

“पण मी जर गया काँग्रेसच्या ठरावाचा आधार घेऊन गांजलेल्या हिंदूंचें संरक्षण केलें तर माझ्यावर जातीयत्वाचा आरोप येऊं शकेल ?” मनोरंजन बाबूनी विचारलें.

“मुळींच नाही.” मी उत्तर दिलें, कारण एक तर तुम्ही काँग्रेसवादी असलां तरी त्यामुळें तुमचें हिंदूपण कांहीं नष्ट होत नाही. पण ते हिंदु चूक असोत वा बरोबर याचा विचार न करतां केवळ ते हिंदु आहेत म्हणून जर त्यांना मदत करायला जाल तर मात्र तुम्ही जातीय ठराल. याच्या उलट ते गांजलेले लोक आहेत म्हणूनच तुम्ही त्यांच्या संरक्षणाला धांवून गेलांत तर मात्र तुमचें वर्तन योग्य ठरेल. हिंदुप्रमाणे मुसलमानांच्यादेखील मदतीला तुम्ही तशाच परिस्थितीत जाल अशी मात्र अपेक्षा मी तुमच्या जवळून करीन. काँग्रेस-जनानें कोणताहि जातीय भेदभाव बाळगतां कामा नये.”

बरेचसे काँग्रेसवाले हिंदुमहासभेचे सभासद झाले त्याबद्दल त्यांनीं चर्चा केली, एकांनं विचारलें, “हें असें करणें योग्य का ?” तात्त्विक दृष्ट्या असें करायला कांहींच हरकत नाही असें मी सांगितलें. स्थानिक परिस्थितीच्या दृष्टीनें तें योग्य झालें कीं नाही हें मला सांगतां यायचें नाही. पण समजा मी काँग्रेसवादी असतो आणि मला अशा प्रसंगीं परिणामकारक उपाय योजना करतां येणें अशक्य झालें असतें तर मी ज्या संस्थेकडून परिणामकारक सहाय्य मिळूं शकेल अशा संस्थेचा सभासद होण्यास बिचकलों नसतो. मी हें मात्र सांगून टाकलें कीं कोणीहि जबाबदार काँग्रेसवाला हिंदु महासभेसारख्या जातीय संस्थेचा सभामद झाल्यास आपल्या काँग्रेसमधल्या अधिकाऱ्याच्या जागेस चिकटून राहूं शकत नाही. सगळाच प्रश्न अत्यंत

गुंतागुंतीचा आहे. या प्रसंगी शांति, सत्य आणि धैर्य यांच्यावरच विसंबून राहिले पाहिजे. काँग्रेसने जर परिणामक अहिंसेचा स्वीकार केला नाही तर जातीयतेचा विजय झाल्याशिवाय रहायचा नाही. अहिंसेचा खेळखंडोबा केल्यास काँग्रेस स्वतःच कृतीत जातीय बनेल. कारण बहुसंख्य काँग्रेसजन हिंदु असल्यामुळे त्यांना जर अहिंसेचा परिणामकारक उपयोग माहित झाला नाही, तर ते हिंसेबरोबर वहावत जातील. सर्वच बाबतीत काँग्रेस खऱ्या अहिंसेला चिकटून राहिली तर ती जातीयतेपासून अलिप्त राहू शकेल असे मला स्पष्ट दिसून येते. राज्यकर्त्यांशी अहिंसक आणि इतरांशी हिंसक अशा दुहेरी वृत्तीने काँग्रेस राहूच शकत नाही. तो मार्ग अप्रतिष्ठेचा आणि धोक्याचा आहे.

—कलकत्ता २६-२-४०

— २४ —

झिडकारलेली मदत

एका हिंदी लेख्याने पुढील पत्र पाठवले—

कालच रायटरने करुणाजनक शब्दांत नावेंची मगळी जनता मशीनगनच्या गोळ्या व बाँब यांच्या वर्षावाने घाबरून कशी सैरावैरा पळत सुटली याचे वर्णन केलेले आहे. हे सारे एकाएकी घडून त्यांची हिंमत खचली याचे कारण विनाशाच्या तंत्राचा विकास कलात्मकतेने करण्याची त्यांची इच्छा नव्हती आणि त्यांच्याजवळ यासाठी लागणारी साधनसामुग्री पण नव्हती. माझ्या मते यामुळे हिंसेचा निष्फळपणा सिद्ध होतो. नावेजवळ हिंसात्मक प्रतिकाराची साधने असूनदेखील त्यांचा कोणता उपयोग झाला ? तरी पण त्यामुळे जर्मनीच्या मोठ्या प्रमाणावरच्या हिंसेचा मात्र तात्पुरता विजय झालेला दिसतो. तरी पण सरते शेवटी हिंसेचे वैयर्थ्य सिद्ध होऊन

लवकरच शांततेचे नवयुग जगांत उदय पावेल अशी आपण सारे आशा करू या. पण आपण खरोखरच जागतिक प्रश्नांची निरगांठ उकलण्यासाठी अहिंसेच्या मार्गाने काही प्रगति केलेली आहे का ? आमची अहिंसा नावे, स्वीडन व डेन्मार्क यांच्या कितीशी उपयोगी पडली ? वस्तुतः आपण जर्मनीच्या हातीं हें कौलितच देत नाही का ? ग्रेट ब्रिटनला सतावण्यापलीकडे, मग तें सतावणें खरोखर कितीहि अपरिहार्य असो, आपल्या अहिंसेनें काहींच केलेले नाही, हेंहि खरें. पण एवढें मात्र खरें कीं इंग्लंड अडचणींत आलेले आहे. नुसतें इंग्लंडच नव्हे तर इतर भलीं परंतु परचक्राला बळी पडलेलीं राष्ट्रदेखील आपल्या या कृतीमुळे अडचणींत आलेली आहेत. इंग्लंडचा हृदयपालट करण्यांत आपल्याला यश येईलसें दिसत नाही. आणि नावेसारखे बलिदान झालेल्या राष्ट्रांनादेखील आपले धोरण केव्हांहि आवडायचें नाही. कालपर्यंत आम्ही आक्रमणाचे बळी झालेले चीन, स्पेनसारखे देश यांना जी मदत केली. त्याबद्दल आतां आजच्या आंतरराष्ट्रीय जगांत सकारण गैरसमज माजेल. आज ज्यांचे बलि जात आहेत त्या राष्ट्रांपेक्षां त्यांची लायकी अधिक होती कां ? तसें नसेल तर मग हा भेदाभेद कां ? केवळ स्वायं बुद्धीने कां होईना पण एक साम्राज्यवादी सत्ता कांहीं उदात्त आणि नैतिक कृति करते म्हणून कां ? गेल्या युद्धांत तुम्हीं हिरीरीनें लष्कर भरती केली असूनदेखील त्याबद्दल तुम्हीं केव्हांहि खेद प्रगट केला नाही. यावेळीं तुमचें धोरण अगदीं तेव्हांच्या पेक्षां तीव्रतेनें विरोधी भासत असूनदेखील तुम्हीं आपल्या दोन्ही धोरणाचा बिनचूकपणाचें समर्थन करीत आहांत."

नावेंजियन आणि डेन यांच्यासारख्या निरपराध आणि सुसंस्कृत लोकांच्या दुर्दैवाबद्दल अभुमोचन करणारे अनेक आहेत एकटा हा माझा स्नहोचि नाही. हें युद्ध हिंसेचा विफलपणा सिद्ध करीत आहे. समजा हिटलरला जय मिळाला तरी इंग्लंड आणि फ्रान्स कांहीं त्याला ताब्यांत घेतां यण्णार नाही. उलट दुसरें युद्ध निर्माण होईल. समजा दोस्त राष्ट्रे

विजयी झाली तर त्यामुळे जगाची कांहीं प्रगति होणार नाही. ती अगदी सभ्य बनली तरी त्यांचा निष्पूरपणा कांहीं कमी व्हायचा नाही. तो व्हायला त्यांना युद्धांतकाळीं अहिंसेचे महत्त्व पटले पाहिजे व त्यांनीं हिंसेच्या जोरावर कमावलेले लाभ सोडून दिले पाहिजेत. जीवनांतल्या प्रत्येक कष्ट्यांत न्याय मिळूनच अहिंसेची पहिली अट पूर्ण होऊं शकते. कदाचित् मानवी स्वभावापासून इतकी अपेक्षा करणे शक्य नसेल. पण मला मात्र तसे वाटत नाही. मानवी स्वभावाच्या पतनाबद्दल किंवा उन्थानाबद्दल इतकी कांटेकोर नियमबद्धता असल्याची ग्वाही कोणीही देऊं नये.

हिंदी अहिसेनें सुसंस्कृत पाश्चिमात्य सत्तांना अजून कांहींहि दिवस दिलेला नाही, याचें कारण ती अजून अपरिणतावस्थेंत आहे. तिची प्रभाव हीनता बघायला दूर जायला नको. काँग्रेसचें धोरण अहिंसेचे असून देखील आमचें आपसामधलें दुरावलेलें अंतर कायमच आहे. काँग्रेसवर अजूनही अविश्वास आहे. काँग्रेस किंवा तसलाच लोकप्रतिनिधींचा गट बलवानांची अहिंसा आचरणांत आणूं शकेल तरच जगाला तिची चटक लागूं शकेल.

स्पेन व चीन यांना हिंदुस्थानची केवळ नैतिक मदत मिळाली. प्रत्यक्ष मिळालेली अल्प स्वल्प मदत तिची एक खूण होती. एका रात्रांतून आपलें स्वातंत्र्य गमावणाऱ्या नर्वे आणि डेन्मार्कबद्दल त्याच प्रकारची सहानुभूति न वाटणारा कचित्च एखादा हिंदी इसम असेल. मात्र स्पेन व चीनपेक्षां त्यांची अवस्था वेगळी आहे, त्यांचा विनाश स्पेन व चीन पेक्षां अधिकहि असेल. तसें म्हटलें तर स्पेन व चीनमध्ये देखील बराचसा फरक आहे. पण सहानुभूतीमध्ये मात्र कसलाहि फरक नाही. नादार हिंदुस्थाना जवळ अहिंसेपेक्षां दुसरी कसलीहि मदत नाही. पण ती मदत देखील आज पाठविण्याच्या लायकीची झालेली नाही, हे मी सांगितलेंच. जेव्हां हिंदुस्थान अहिंसेच्या जोरावर स्वातंत्र्य मिळवूं शकेल तेव्हां मात्र त्याला तसें करतां येईल.

आतां ब्रिटनचा प्रश्न उरतो. काँग्रेसनें कोणतीहि सतावणी केलेली नाही. ग्रेट ब्रिटनला सतावण्यासाठीं मी कांहींहि करणार नाही असें आधींच मी जाहीर केलेलें आहे. हिंदुस्थानांत अराजक माजलें तर त्यामुळे ब्रिटन

सतावला जाईल. जोपर्यंत काँग्रेस माझ्या शिस्तीखाली आहे तोपर्यंत तिचा या सतावण्याला पाठिंबा राहाणार नाही.

ब्रिटनला आपला नैतिक पाठिंबा घायला मात्र काँग्रेस तयार नाही. नैतिक पाठिंबा देणे कांहीं यांत्रिक पद्धतीसारखे नसते. ब्रिटनला तो मिळवावा लागेल. काँग्रेसजवळ मिळविण्यासारखे असे कांहींच नाही असेहि ब्रिटिश मुत्सद्यांना वाटत असावे. या युद्धाच्या प्रसंगी फक्त युद्धसाहित्याची गरज असते असे त्यांना वाटत असावे. तसे समजणे फारसे चुकीचे नाही. युद्धांत नैतिक नाणे खोटे ठरते. माझ्या स्नेह्याने एका वाक्यानेच इंग्लंडची बाजू सपशेल गमावली. तो म्हणतो, “इंग्लंडचा हृदयपालट करण्यांत आपल्याला यश येईलसे दिसत नाही.” मला ब्रिटनचे उणे चिंतायचे नाही. त्याच्या पराभवामुळे मला दुःख होईल, पण हिंदुस्थानात आपले मुख उजळ केल्याशिवाय ब्रिटनला काँग्रेसचा नैतिक पाठिंबा मात्र मिळू शकत नाही. तो केवळ कधीहि न बदलू शकणाऱ्या अशा एका अवस्थेतच प्राप्त होऊ शकेल.

माझी खेडा जिल्ह्यांतली मागल्या युद्धांतली लष्कर भरती व आजची माझी कृति या मधला फरक माझ्या स्नेह्याला सारखाच वाटतो, मागच्या युद्धांत नैतिक पाठिंब्याचा प्रश्नच उपस्थित झालेला नव्हता काँग्रेसने देखील अहिंसेची प्रतिज्ञा केलेली नव्हती. आज जनतेवर अमलेत्या प्रभाव त्यावेळी काँग्रेसने मिळवलेला नव्हता. मी माझ्या स्वतःपुरतेच तेव्हां कायते करीत होतो. मी तेव्हां युद्ध परिषदांना देखील हजर राहिलो होतो. माझा प्रकृति चांगली नसतानादेखील बोललेले खरे करून दाखविण्यासाठी मी रिकूट भरतीचे काम केले. मी लोकांना सांगत असे की तुम्हांला शस्त्रे हवीं असतील तर लष्करी नोकरी करून ती अवश्य मिळवता येतील, पण जे माझ्यासारखे अहिंसावादी होते त्यांना मात्र मी असे सांगितले नाही. माझ्या श्रेत्यांत अहिंसावादी लोक असत नव्हते हे माहित आहे: त्यांची नाखुषी ब्रिटनबद्दल दुर्भावना असल्यामुळे निर्माण झालेली होती. परकीय सत्तेचे जोखड फेकून देण्याचा निर्धार हळू हळू येऊन त्याने ही दुर्भावना घालवली.

आतां परिस्थिति पालटली. ब्रिटनला गेल्या युद्धांत अविच्छिन्न पाठिंबा मिळाला तरी त्याच्या बदल्यांत ब्रिटननें रौलट कायद्यासारख्या देणग्या दिल्या. ब्रिटिशांच्या या सतावणुकीला तोंड देण्यासाठीं काँग्रेसनें अहिंसात्मक असहकारितेचा स्वीकार केला. जालियनवालाबाग, सायमन कमिशन वर्तुळ परिषद, मूठभर लोकांच्या दुष्कृत्यासाठीं बंगालचें केलेलें खच्चीकरण यांच्या आठवणी न बुजणाऱ्या आहेत. काँग्रेसनें अहिंसेचा स्वीकार केल्यामुळें मला लोकांमध्ये लष्करभरती करायला जाण्याचें कारणच नाहीं. या थोड्याशा रिकूटांपेक्षां काँग्रेसजवळून कांहीं तरी उच्च असें देऊं शकतो. पण त्याची इंग्लंडला गरज नाहीं, हें दिसतेंच. माझी इच्छा असूनदेखील मी असहाय्य झालों.

सेवाग्राम—३०-४-४०

— २५ —

भीतीचें वातावरण

आजकाल वर्तमानपत्रांतून भीतिग्रस्तपणाबद्दल पुष्कळ वाचायला मिळतें आणि ऐकायला येतें त्याहूनहि अधिक. एकानें तर असें लिहिलें— “तुम्ही ओसाड सेवाग्रामाला बसल्यामुळें कांहीं कल्पना नाहीं तुम्हांला पण येथे गजबजलेल्या शहरांत अफवा पसरत आहेत. सर्वत्र भीतीचे वातावरण पसरूं पहात आहे.”

सर्वांत अत्यंत नामुष्कीची परिस्थिति कोणती असेल तर ती हातपाय गाळून बसण्याची. भीतिग्रस्ततेचें मुळीं देखील कारण असूं शकत नाहीं. कांहींहि होवो माणसानें आपलें धैर्य खचूं देतां कामा नये. युद्ध हें अनिवार्य दुष्ट कृत्य असलें तरी त्यामुळें एक तरी चांगली गोष्ट घडते. त्याच्यामुळें

शौर्य जागृत होते आणि भय दूर पळतें. दोस्त आणि जर्मनी यांच्या रामरगाड्याच्या युद्धांत आतांपर्यंत लक्षावधि प्राणांचे बळी गेलेले असतील. पाण्याप्रमाणें रक्ताची सांडणूक चाललेली आहे. म्हातारे पुरुष, तरुण आणि म्हाताऱ्या स्त्रिया व लहान बालकें हीं इंग्लंड आणि फ्रान्समध्ये अगदीं मरणाच्या जबड्यांत पडलेलीं असून देखील त्यांची हिंमत खचलेली नाही. ते जर भीतीनें गांगरलेले असते तर जर्मनीच्या विषारी धुर, बाँबगोळे, व गोळ्या यांच्यापेक्षां देखील त्या भीतीप्रस्त वातावरणानें इंग्लंडचें भयंकर वैर आरंभलें असतें. पाश्चिमात्य राष्ट्रांच्या या विलक्षण सौशिकपणापासून आपण धडा घेऊं आणि भयवर्जन करूं. हिंदुस्थानांत तसें म्हटलें तर भीतीला स्थानच कां असावें ? ब्रिटन अखेरपर्यंत शौर्यानें लढेल आणि तसें करतांना मरेल देखील. आपण माघारीच्या वातम्या ऐकूं पण नैतिक बळ खचल्याच्या वातम्या मात्र आपल्याला कधींहि ऐकायला मिळणार नाहीत.

अशा प्रसंगी गुंडगिरीची भीति मात्र असते यांत शंका नाही. याला तोंड देण्यासाठीं मात्र तुम्हीं स्वतःच सिद्ध असलें पाहिजे. भेंकड लोकांतच गुंडांचें फावतें. स्वतःचें संरक्षण अहिंसेच्या किंवा हिंसेच्या बळावर करणाऱ्यांच्या जवळ त्यांना थारा मिळूं शकणार नाही. अहिंसक प्रतिकारकाला स्वतःच्या प्राणाची किंवा संपत्तीची पर्वा वाटतां कामा नये. अशा रीतीनें जर अहिंसा आचरणांत आणण्याची चिकाटी धरली तर गुंडगिरीचें मूळच नष्ट होईल. आजपासून अहिंसेचें शिक्षण घ्यायला प्रारंभ करा. तुम्हीं आपलें वित्त किंवा प्राण अगर दोन्हीहि गमावयाला सिद्ध असलें पाहिजे. पण अहिंसेच्या कलेंत त्याचा समावेश होतच असतो. तुम्हाला या दोहोंपैकीं एकाहि मार्गानें आपलें संरक्षण करतां येणें शक्य झालें नाही तर मग सरकारला देखील सगळे प्रयत्न करून तुमचें संरक्षण करणें शक्य होणार नाही. लोकांच्या सक्रिय सहकार्यावांचून कोणत्याही सरकारला तें शक्य होणार नाही.

: २६ :

एक जिह्वाळ्याचा प्रश्न

अंतर्गत बंडाळी आणि परचक्र यांचे निवारण कसे करतां येईल ? हा एक विचार करण्याजोगा मुद्दा आहे. खासगी लष्कर उभारणें हें नुसतें निरुप-योगीच ठरणार नाही, तर घातुकहि ठरेल. कौणतीहि सत्ता मग ती परकी असो की स्वदेशी असो, खासगी लष्कर उभारूं देणार नाही. हिंदुस्थानला सशस्त्र लष्कराची आवश्यकता आहे असे ज्यांना वाटतें ते आज ना उद्यां ब्रिटिशांच्या निशाणाखाली गोळा होतीलच. हीच तर्कसंगत परिणति त्या विचारांतून निघूं शकेल. वर्किंग कमिटीनें या मुद्यावर निर्णय घेतलेला आहे. त्या निर्णयाने चालायचें म्हटलें तर काँग्रेसजनांना सध्याच्या रुढ मार्गानेंच लष्करांत जाण्याविषयी तिला सांगणें भाग पडेल याबद्दल मला तिलमात्र देखील शंका वाटत नाही. याचा अर्थ असा की ताबडतोब स्वातंत्र्याची मागणी करणारी घोषणा कमिटीला मागे घ्यावी लागेल आणि खऱ्या अहिंसेवर देखील तिलाजलि सोडावी लागेल. मला अखेरपर्यंत आशा वाटते की काँग्रेसवाले स्वतःच्या, हिंदुस्थानच्या, ब्रिटनच्या आणि मानवतेच्या संरक्षणासाठीं म्हणूनच शस्त्रग्रहण करण्याचें निर्धारपूर्वक नाकारतील. काँग्रेसच्याच हातीं मानवतेचें भवितव्य आहे असा मला दृढ विश्वास वाटतो. योग्य मार्ग स्वीकारण्याचें धैर्य व शहाणपणा देवानें काँग्रेसवाल्यांना द्यावा.

: २७ :

प्रत्येक ब्रिटनला उद्देशून—

दक्षिण आफ्रिकेतल्या प्रत्येक ब्रिटनला उद्देशून मी एक जाहीर विनंति १८९६ मध्ये प्रसिद्ध केलेली होती. दक्षिण आफ्रिकेत मजूर, व्यापारी किंवा त्यांचे दुय्यम म्हणून गेलेल्या माझ्या देशबांधवांच्या वर्तीने तेव्हा मी तें निवेदन केलेलें होतें. त्याचा योग्य तो परिणाम झालाच. त्यावेळचे कारण माझ्या दृष्टीने कितीहि महत्त्वाचे असलें तरी आजच्या कारणाच्या मानानें तें अगदींच क्षुल्लक होतें. इतर बाबींत आणि राष्ट्रांराष्ट्रांतले संबंध प्रस्थापित करण्यासाठीं युद्धाऐवजीं अहिंसेचा मार्ग त्यांनीं स्विकारावा असें मी कोठेंहि रहात असणाऱ्या प्रत्येक ब्रिटनला उद्देशून विनवितों. हें युद्ध लोकसत्तांच्या संरक्षणासाठीं आहे. अशी घोषणा तुमच्या मुत्सद्यांनीं केलेली आहे. या शिवाय इतरहि बरीचशीं कारणें युद्धाच्या समर्थनासाठीं दिलेलीं आहेत. अगदीं तोंडपाठ आहेत तुम्हांला तीं सारीं. पण मला असें सुचवायचें आहे कीं या युद्धाच्या शेवटीं, मग तो कसाहि होवा, लोकसत्तांचे प्रतिनिधित्व करायला मुळीं एकहि लोकसत्ता उरणार नाहीं. मानवतेवर कोसळलेला एक अभिशाप आणि धोक्याची सूचना म्हणजेच हें युद्ध होय. अभिशाप अशासाठीं कीं आजवर माहित देखील नसलेल्या प्रमाणांत तें माणसाचा पशु बनवीत आहे. लडाऊ आणि बिनलडाऊ माणसें यांच्यातले सारेच भेद नष्ट करून टाकण्यांत आले. कांहींहि कोणाची गय करीत नाहीं. असत्याला आतां कलेचें स्वरूप आलें. ब्रिटन लहान लहान राष्ट्रांचे संरक्षण करणार होतें. तात्पुरत्या काळासाठीं कां होईना पण तीं एकामागून एक विनाश पावत आहेत. युद्ध धोक्याची सूचना आहे अशासाठीं कीं ढोबळपणानें दिसत असलेल्या गोष्टीं जर माणूस मनावर घेणार नाहीं तर तो आपल्या वृत्तीनें आजच ज्याला लाजवीत आहे त्या पशूच्या बरोबरीला

जाऊन बसेल. जेव्हां शस्त्रांवर शस्त्रे आदळलीं तेव्हांच मी त्या ढोबळ गोष्टी पाहून घेतल्या, पण मला बोलावयाचा धार झाला नव्हता. पण अजून वेळ गेली नसून देवानें मला बोलावयाची हिंमत पण आतां दिलेली आहे.

तुम्हांला थकवा आला म्हणून नव्हे, तर मूळांतच वाईट असल्यामुळे हें युद्ध थांबवावें अशी मी तुम्हांला विनवणी करतो. तुम्हांला नाझी वादाचा नाश करायचा आहे, पण वेगळ्याच स्वरूपांत त्याचा स्वीकार करून तुम्हांला त्याचा नाश करूं शकणार नाहीं जर्मन सैनिकांप्रमाणेंच तुमचेहि सैनिक विध्वंसाची कृत्ये करतात. मात्र फरक इतकाच कीं तुमचे सैनिक जर्मनां-इतके पक्के बनलेले नाहीत. इतकेंच असेल तर तुमचे सैनिक त्यांच्यापेक्षां अधिक नाहीं तरी पण त्यांच्या इतके तरी निपुण लवकरच होऊं शकतील. या व्यतिरिक्त दुसऱ्या कोणत्याहि परिस्थितींत तुम्हीं जिकू शकणार नाहीं. दुसऱ्याच शब्दांत सांगायचे झालें तर तुम्हांला नाझींच्या पेक्षां अधिक निर्दय बनावें लागेल. प्रत्येक मिनिटाला होत असणाऱ्या या बेछूट कत्तलीचे समर्थन कोणत्याहि न्याय्य कारणानें देखील होऊं शकत नाहीं. ज्या कारणा-मुळे आजच्या अमानवी गोष्टी घडत आहेत तें मुळीं न्याय्य असण्याचा संभवच नाही.

मला ब्रिटनचा पराभव झालेला खपणार नाहीं. परंतु या पाशवी शक्तीच्या बळावर त्यानें विजयी व्हावें असेंहि मला वाटत नाहीं, मग तें बळ मनगटांतून येवो किंवा मेंदूंतून ! तुमचें मनगटाचें बळ आतां सिद्ध झालेलेंच आहे. तुमच्या मनगटाप्रमाणेंच तुमचा मेंदू देखील विध्वंसाची शक्ति निर्माण करण्यांत कोणाला हार जाणार नाहीं हेहि तुम्हांला सिद्ध केलेंच पाहिजे ? नाझीं बरोबर अशी न शोभणारी चडाओढ तुम्हीं करणार नाहीं अशी मला आशा वाटते. शूराला शोभणारा एक उदात्त शौर्याचा मार्ग मला तुम्हांला दाखवून द्यावयाचा आहे. तुम्हीं निःशस्त्र युद्ध करून नाझीवादाला तोंड द्यावें असें मला वाटतें. लष्करी शब्दच वापरायचा म्हटला तर तुम्हीं अहिंसेच्या शस्त्रानें नाझींशीं सामना करावा. तुम्हीं स्वतःच्या किंवा मानव-तेच्या संरक्षणासाठीं असमर्थ ठरलेली शस्त्रे खालीं ठेवून हिटलर मुसलोनीला तुमच्या सुंदर देशांतल्या तुमच्या मालकीच्या वस्तु घेऊं द्याव्यात. सुंदर

इमारती असलेल्या तुमच्या बेटांचा ताबा खुशाल त्यांना घेऊं या. तुम्हीं त्यांना हें सगळें दिलें तरी तुमचा आत्मा किंवा मन यांच्यावर मात्र त्यांना ताबा बसवितां येणार नाही. तीं भलीं माणसें तुमच्या घरांचा ताबा घेऊं लागतील तर तीं त्यांना मोकळीं करून या. तुम्हीं सगळींजण स्त्री, पुरुष बालकें स्वतःची कत्तल होऊं या पण त्यांना सहकार्य देऊं नका.

हा अहिंसात्मक असहकारितेचा मार्ग हिंदुस्थानांत बराचसा यशस्वी झाला. तुमचे हिंदुस्थानांतले प्रतिनिधी असें झाल्याचें कबूल करणार नाहीत. तसें त्यांनीं केले तर मला त्यांची कीव येईल. आमची असहकारिता सर्वस्वी नव्हती, तिचा पाया तुमच्या तिरस्कारावर उभारलेला होता असेंहि ते सांगतील. त्यांनीं सांगितलेलें मी एकदम मान्य करीन. कारण आमची असहकारिता संपूर्णपणें अहिंसेला धरून असती तर तुम्हीं आमचे राज्यकर्ते राहिले नसतां, आमचे शिष्य बनलां असतां आणि आमच्यापेक्षां देखील अधिक चतुराईनें या अजोड शस्त्राचा उपयोग जर्मन इटालियन मित्रांच्या उपद्रवाला तोंड देतांना केला असता. त्यामुळें गेल्या कांहीं महिन्यांचा युरोपचा इतिहास निराळ्याच शब्दांत लिहिला गेला असता. युरोपांत निरपराध लोकांच्या रक्ताचे लोट वहावले नसते, लहान लहान राष्ट्रांवरचे बलात्कार थांबले असते व द्वेषाच्या ज्वाला भडकल्या नसत्या.

ज्याला कांहींहि समजत उमजत नाही अशानें कांहीं शहाणपणाचा आव आणलेला नव्हे. गेलीं पन्नास वर्षे मी सतत याचे प्रयोग करीत आलों. जीवनांतल्या प्रत्येक छोटेंत, गृहजीवनांत, समाजजीवनांत व राजकीय जीवनांत मी अहिंसेचा उपयोग करून पाहिला. कोणत्याहि रीतीनें मला दगा दिलेला नाही. कांहीं ठिकाणीं सकृत्दर्शनीं तिचा प्रयोग फसला असें दिसलें याचें कारण माझे अपूर्णत्व होतें. मी स्वतःला पूर्ण समजत नाहीं. पण सत्याच्या शोधाची तळमळ असणारा मी एक श्रद्धाळू जीव आहे याची मी खात्री देतो. सत्याचेच दुसरें नांव ईश्वर आहे ! शोधाच्या प्रयत्नांत असतांनाच मला अहिंसेचा साक्षात्कार झाला. तिचा प्रसार करणें हें माझे जीवित ध्येय होय. या ध्येयासाठीं कार्य करीत असणें हाच माझ्या जगण्याचा हेतु होय.

मी ब्रिटिश जनतेचा संपूर्णतया निरपेक्ष असा जन्मापासूनचा मित्र आहे. एके काळीं मी तुमच्या साम्राज्याचा देखील मित्र होतो. हिंदुस्थानचें कल्याण साम्राज्यासुळें होईल असें मला वाटत होतें. जेव्हां माझे डोळे उघडले तेव्हांपासून मी साम्राज्यशाहीबरोबर लडा देण्यासाठीं अहिंसेचा उपयोग करूं लागलों. आजहि त्याचाच अवलंब मी करीत आहे. माझ्या देशाचें भवितव्य कांहींहि होवो; तुमच्या बद्दलच्या माझ्या प्रेमांत तें उभें राहणार नाही. माझ्या अहिंसेचें उद्दिष्ट विश्वाठार्यां प्रेम असें आहे. तुम्हीं त्या विश्वाचे लहानसहान घटक नाही. तुमच्यावरील प्रेमासुळेंच मी ही विनवणी करायला उद्युक्त झालों.

देवानें माझ्या प्रत्येक शब्दांत सामर्थ्य ओतावें. त्याच्या नांवानेच मी हें लिहावयाला बसलों व त्याचें नांव घेऊनच मी लेखणी खाली ठेवीत आहे. माझ्या विनवणीप्रमाणें वागण्याचें धैर्य व शहाणपणा तुमच्या मुत्सद्यांच्या अंगीं येवो. माझ्या विनवणींतला हेतु मान्य असल्यास त्याला व्यवहाराचें स्वरूप देण्यासाठीं मी माझी सेवा बादशहाच्या लष्कराला रुजू करायला तयार असल्याचें मी व्हाईसरॉयला कळवून ठेवलेलें आहेच.

नवी दिल्ली—२-७-४०

: २८ :

अरण्यरुदन

उर्ध्वं बाहुर्विरौम्येष नच कश्चिच्छृणोति मे ।

धर्मादर्थश्च कामश्च सधर्मः किं न सेव्यते ॥

बापूजी अणे यांनीं सिमल्याबद्दल परत येतांना शनिवारी दिल्लीला माझ्याकडे पायधूळ झाडली. आम्ही बरोबरीनें कार्य करीत असूं कीं एक-

मेकांच्या विरोधात असूं, त्यांचा माझ्यावरील लोभ तसाच कायम आहे. व त्यामुळें संधि सांपडली कीं ते मला येऊन भेटतात. ते माझ्याशीं मन-मोकळेपणानें बोलतात व आपल्या अखंड संप्रदाहांतलें एक दोन श्लोक मला ऐकवतात. काँग्रेसबरोबरचें माझे नातें तुटलें याबद्दल त्यांनीं सहानुभूति दाखविली म्हणण्यापेक्षां माझे अभिनंदनच केलें. ते म्हणाले, “ मला वाटतें त्यांनीं तुम्हांला आतां आपला मार्ग चोखाळण्यासाठीं “सवड घावी. तुम्हीं प्रत्येक ब्रिटनला उद्देशून केलेले निवेदन मी वाचलें. पण त्याचा काहींहि परिणाम व्हायचा नाही. न होईना कां, तुमच्या दृष्टीनें तुम्हांला त्यांचें कर्तव्य (धर्म) कोणतें हें सांगितल्याशिवाय रहावत नव्हतें. ते तुमच्या शब्दाची काहींच किंमत करणार नाहीत हें मात्र तितकेंच खरें. पण जेथें काँग्रेसलाच तुमचें म्हणणें अशा आणीबाणीच्या प्रसंगी पटत नाही तेथें त्यांना न पटल्यास नवल नाही. खुद्द व्यासच सांगून सांगून थकले तरी त्यांचें कुणीहि मनावर घेतलें नाही, तेथें इतराची काय कथा ? त्याला आपल्या माहाभारतासारख्या ग्रंथाच्या शेवटीं आपल्या आत्म्याची ही व्यथा श्लोकरूपानें लिहूनच तें महाकाव्य संपवावें लागलें. ” लेखाच्या प्रारंभी त्यांनीं म्हणून दाखविलेला श्लोक मी दिलेलाच आहे. अशा रीतीनें त्यांनीं माझ्या श्रद्धेला बळकटी आणली. माझा मार्ग किती बिकट आहे याचीहि जाणीव करून दिली पण अजूनदेखील माझा मार्ग जेवढा बिकट भासतो तेवढा तो मलाच केव्हांहि वाटला नाही. आज तरी सरदार आणि मी या दोघांचें मार्ग भिन्न झाल्यासारखें वाटत असले तरी आमचीं अंतःकरणें मात्र अभिन्न अशीच आहेत. सरदारांना माझ्या जवळून दूर हटण्यापासून परावृत्त करणें माझ्या आंवाक्यांतलें होतें; पण तसें करणें मला योग्य होणार नाही, राजाजींना जें आपलें कर्तव्य आहे असें दृढपणानें वाटलें त्याच्यापासून त्यांना आंवरून धरणें हे देखील चुकीचें ठरलें असतें. म्हणूनच मी राजाजींना त्यांच्या मार्गानें जाण्याचा धिक्कसा दिला. तसें करणेंच माझे कर्तव्य होतें. जर माझ्या विश्वासाप्रमाणें मला माझे अहिंसेचे प्रयोग यशस्वी करतां आले आणि जनता खरोखरीच अहिंसेला चिकटून बसलेली असेल तर सरदार आणि राजाजी यांना माझ्याकडे परत यावेंच लागेल.

अहिंसेचा प्रयोग सनदशीर सत्तेविरुद्ध करण्यांत आपल्याला बरेंचसें यश प्राप्त झालें. या अहिंसेचें वर्णन नेहमीं मी तुंबळ्यांची अहिंसा असें करीत आलों आहे. ही अहिंसा आतां काँग्रेसवादी लोकांनीं अंगिकारली असें म्हणायला हरकत नाही.

पण अंतर्गत बंडाळी, हिंदु मुसलमानांचे दंगे या बाबतींत मात्र आपल्याला दृश्य स्वरूपांत यश मिळालेलें नाही. जेव्हां अंतर्गत बेबंदशाही होण्याची चिन्हें दिसतील तेव्हां काँग्रेसवाल्यांनीं काय करावें ? त्यांनीं ठोशाला ठोसे द्यावेत कीं ठोसे देणारापुढें आपले डोके लववून ठेवावें ? या प्रश्नाचें उत्तर देणें वाटतें तितकें सोपें नाही. फारशा विस्तारांत न शिरतां मी एवढेंच सांगतो कीं अशावेळीं काँग्रेसवाल्यांनीं इतरांचे प्राण न घेतां स्वतःचेच प्राण धोक्यांत घालून परिस्थिति कावूंत आणावी. प्रत्याघात न करतां जो आघात झेलून घेतो त्यानें आपलें शंभर टक्के कर्तव्य बजावेलें असें म्हटलें पाहिजे. याचा परिणाम होणें आपण देवावर सोपवूं या.

पण येवढें मात्र स्पष्ट आहे कीं या प्रकारची अहिंसा ही कांहीं तुंबळ्यांची अहिंसा नव्हे. हिच्यामुळें तुरुंगांत जाण्याचा आनंद मिळत नाही. कारागृहवासाच्या आनंदाबरोबरच सरकारविरुद्ध द्वेषबुद्धि देखील अंतःकरणांत बाळगतां येते. एकट्यालाच सरकारबरोबर असहकारिता देखील करतां येते. पण ज्यावेळीं केवळ तरवारी, लाठ्या आणि सुरे यांचाच स्वैर उपयोग करण्यांत येतो त्याप्रसंगीं एकटा काय करूं शकणार ? आपल्या अंतःकरणांत द्वेषबुद्धि बाळगून असलें प्राणघातक आघात सहन करणें शक्य असेल का कौणाला ? ज्याचें अंतःकरण केवळ कर्तव्यानें ओथंबून गेलेलें आहे त्यालाच हें शक्य आहे. अशालाच फक्त हे घाव झेलणें पुष्पवृष्टीसारखें वाटेल. अशी एकटी व्यक्तीदेखील देवाच्या कृपेनें हजारों व्यक्तींनीं करावयाचें कार्यं करूं शकेल. यासाठीं आत्मबळ हवें, नैतिक बळ हवें, आणि तें देखील उच्च प्रतीचें.

अशा तऱ्हेच्या शूरांच्या अहिंसेचा अंगिकार करणारा पुरुष किंवा स्त्री परचक्राला देखील सहज तोंड देऊं शकेल. अहिंसेचें हें एक तिसरें कार्यक्षेत्र

होय. काँग्रेस वर्किंग कमिटीच्या मतें अहिंसा अंतर्गत बंडाळीला आळा घालूं शकेल; परंतु परचक्राला तोंड देण्याच्या बाबतींत मात्र हिंदुस्थान असमर्थ ठरेल. हा त्यांचा श्रद्धेचा अभाव माझ्या अंतःकरणाला बोंवत आहे. लक्षावधि शस्त्रहीन जनता अहिंसेचा प्रयोग यशस्वी रोतीनें करूं शकत नाही याच्यावर माझा विश्वासच जडत नाही. बलवानांच्या अहिंसेचें शस्त्र वर निर्देशिलेल्या साऱ्याच कार्यक्षेत्रांत प्रभावी ठरूं शकते असें काँग्रेसजनांनीं सरदारांना बजावून सांगितलें पाहिजे. सरदारांचा बलवानाच्या अहिंसेवरील विश्वास आतां ढळलेला आहे. पण 'हिंदुस्थानांतल्या लढाऊ जमातींचें काय करायचें' असें कोणीहि विचारतां कामा नये. त्यामुळेच मला आणखी वाटूं लागतें कीं काँग्रेसजनांनीं अहिंसात्मक लष्कराच्या बळावर हिंदुस्थानचें संरक्षण केलें पाहिजे. हा अगदीं नवा प्रयोग होणार आहे. पण काँग्रेसजनांशिवाय याचा अवलंब कोण करणार? जर आपल्याजवळ पुरेसे अहिंसावादी सैनिक असले तर आपण या नव्या कार्यक्षेत्रामध्ये देखील विजयी होऊं. यामुळे कोट्यावधि रूपयांचा चुराडा व्हायचा थांबेल तो निराळाच.

माझी म्हणूनच साऱ्या गुजराथी काँग्रेसवाल्या स्त्रीपुरुषांना अशी विनंति आहे कीं त्यांनीं आपली अहिंसेवरची श्रद्धा कायम असल्याची घोषणा करावी व सरदारांना सांगून टाकावें कीं ते कधींहि हिंसेचा आश्रय घेणार नाहीत. हिंसेच्या प्रयोगांत यशाची आशा असली तरी देखील ते अहिंसेलाच चिकटून असतील. आपल्या दोषामुळेच आपण नवें ज्ञान प्राप्त करून घेऊं, पतनावाचून उत्थापन नाही, झोंपेवांचून जागृति नाही.

माझें नेतृत्व

(गांधीसेवासंघ व चरखासंघ यांच्या संयुक्त सभेपुढें केलेले भाषण)

वार्किंग कमिटीची कसोटी पाहण्यांत आली तेव्हां तिच्यांत अजून खोंट आहे, असें आढळून आले. आतां तुमच्या अग्निपरीक्षेची वेळ आहे. गांधीसेवासंघ वार्किंग कमिटीचें अपयश भरून काढणारा नाहीं कां ! लोकांना आपला अहिंसेवरचा विश्वास जाहीर करायला तुम्हीं सांगूं शकता. कमिटीने तसें न करण्यावद्दल कांहीं आपल्या ठरांवात सांगितलेले नाहीं. “तुम्हीं आमच्या श्रद्धेची किंमत कमी लेखली पण आम्हीं आमचें ब्रीद सोडणार नाहीं,” असें तुम्हीं कमिटीला बजावून सांगावयाला हवें. गांधीसेवासंघाच्या सभासदांचें आणि अहिंसेवर श्रद्धा ठेवणारांचें हें कर्तव्य आहे. वेळच पडली तर खुल्या काँग्रेसच्या अधिवेशनांत त्यांनीं तसें सांगितलें पाहिजे. तुमची अहिंसावृत्ति खरी असेल तर ती तुमच्या नित्याच्या जीवनांत देखिल आढळून येईल. तुमच्या आचारांत, विचारांत, उच्चारांत ती ओतप्रोत असलीच पाहिजे; तरच वार्किंग कमिटीला तसें तुम्हीं बजावूं शकाल.

मला जरा याचें स्पष्टीकरण केलें पाहिजे. तुम्हीं आपल्या प्रत्येक कृतीची चांचणी आपल्या ब्रीदाच्या दृष्टिकोनांतून करा. तुमची कृति रडवी होतां कामा नये, तींत स्वाभाविकपणा असलाच पाहिजे. जेव्हां मी मौनाला प्रारंभ केला तेव्हां तें सांभाळण्यासाठीं मला खूप प्रयत्न करावे लागले. आतां मी मौन सोडीन म्हटलें तर मला खूप यत्न करावे लागतील. इतका स्वाभाविकपणा माझ्या मौनांत आतां आलेला आहे. अशाच प्रकारें तुमच्या अहिंसात्मक आचारामध्ये स्वाभाविकपणा आला पाहिजे.

तुमचें प्रत्येकाचा अहिंसेशी संबंध जोडण्याचें कृत्य तर्कदृष्ट्या चुकीचें देखील असेल पण मला मात्र त्यांत कांहींहि चुक वाटत नाही. मीं काढतो त्या सुताच्या प्रत्येक धाग्याने स्वराज्य जवळ येतें हा माझा विश्वास इतरांच्या दृष्टीने चुकीचा असेल, पण माझी ही श्रद्धा माझ्या अस्तित्वाइतकीच खरी आहे. त्यामुळें मी गोंधळून जात नाहीं. चरखा हें, माझ्या दृष्टीने अहिंसेचें प्रतीक आहे. चरखा निर्जोव असला तरी मीं त्यांत प्रतीकाचा शोध लावतां क्षणींच त्यांत, माझ्या लेखां, सजीवपण आलें. त्याचें संगीत अहिंसेच्या स्वरांशी जुळणारें आहे. त्याच्या फेऱ्यांत जर संगीत नसेल तर अहिंसेचा त्याचा स्वर भिळूं नकारणार नाहीं. मी निष्काळजापणान चरखा चालवीत होतों हें दिसून आलें. पोलादी चातीचा प्राणघातक शस्त्र म्हणून उपयोग होऊं शकेल पण आपण तिचा शक्य तेवढा उत्कृष्ट उपयोग करून घेतला. यासाठींच आपण चरख्याच्या प्रत्येक भागाविषयी योग्य दक्षता बाळगली पाहिजे म्हणजे मगच आपल्याला त्यांतून मधुर संगीत निर्माण करतां येईल व कांतणें हें खरोखरीच त्यागाचें थोर कृत्य ठरेल.

पण अशा प्रकारची साधना प्राप्त व्हायला हजारां वर्षें लागतील असें तुम्हीं म्हणाल. कांहींना लागतीलहि हजारां वर्षें, पण कित्येकांना ती एखाद्या वर्षातें देखील अवगत होईल. मी स्वतः देखील पुष्कळ वर्षें प्रयोग करून शेवटीं पूर्णपणें पारंगत होऊं शकलों नाहीं, म्हणून तुम्हालाहि जास्त वर्षें लागतील असें मात्र समजूं नका. त्रैराशिकाचा नियम या बाबतीत लागू पडणार नाहीं. माझ्यापेक्षां तुम्हीं लवकर देखील प्रवीण होऊं शकाल. मी पृथ्वीसिंगांना म्हटलें होतें, “तुमच्याजवळ निदान शूराची हिंसा तरी होती, माझ्याजवळ कांहींहि नव्हतें. पण आतां तुम्ही शूराची अहिंसा अंगीं रुजविण्यावर श्रद्धा ठेवूं लागलांत. तुम्हीं माझ्यापेक्षां लवकर आपला हेतु फलद्रूप करून घ्याल आणि मला मागें टाकाल.” हेंच म्हणणें इतरांना देखील लागू पडतें. दक्षिण आफ्रिकेंत जोडे शिवण्याचें काम मी आधीं शिकलों, व मग ती कला मी इतरांना शिकवली. पण माझ्याजवळून शिकणारांनींच मला लवकरच मागें टाकलें. हें होऊं शकलें याचें कारण

मी खरा शिक्षक होतो. मी जर आतां अहिंसेचा खरा शिक्षक असेन, तर माझा खात्री आहे कीं तुम्हीं लवकरच मला मार्गें टाकाल. जर तसें घडलें नाहीं तर त्याचा अर्थ मी नालायक शिक्षक आहे असा होईल. पण जर माझे शिक्षण फलद्रूप झालें तर घोषरीं अहिंसेचे शिक्षक निर्माण होतील.

तुमच्यापैकीं कितीजण माझ्यामार्गें येणार आहांत, हें मला समजून घ्यावयाचें आहे. माझ्या मार्गें कुणीच येणार नसेल तर मला एकव्यालाच माझा मार्ग चोखाळावा लागेल. माझ्या पाठीशीं परमेश्वर रहाणार असल्यामुळे मी केव्हांहि एकटा असणार नाहीं याची मला खात्री आहे. तुम्ही माझे सहकारी साधक आहांत. मी अशां म्हतारा झालों पण तुम्हांला अजून किती तरी वर्षे घालवावयाचीं आहेत. मला अजूनहि माझ्या वयाचा भार वाटत नाहीं. माझे प्रगमनशील सामर्थ्य किंवा शोध-बुद्धि अजून संपुष्टांत आलेली नाहीं, असें मला वाटते.....माझ्या दोषांची जाणाव माझ्यापेक्षां इतरांना अधिक असेल असेंहि मला वाटत नाहीं, पण जे कांहीं सामर्थ्य माझ्या अंगीं आलेले आहे तें माझ्या अहिंसेमुळेच. हजारों स्त्रिया निर्भयपणानें मला विश्वासांत घेतात त्यांचें कारण अहिंसेशिवाय दुसरें कोणतें असूं शकतें? पण त्या बाबतींत आपण आपल्या या भांडवलावर नुसतें विसंबून चालणार नाहीं. अहोरात्र आपल्याला आपल्या साधनेंत प्रगति करावयाला हवी. जसा हिटलर हिंसेत एकजीव झालेला आहे तसें आपण अहिंसेत आपलें जीवनसर्वस्व मिसळून टाकलें पाहिजे.....अहिंसेत किंवा चरख्यांत नुसता विश्वास असून भागावयाचें नाहीं. तो विश्वास बुद्धिगमिं आणि सृजनशील असला पाहिजे. जर हिंसेच्या कार्यक्षेत्रांत बुद्धीला वाव मिळतो तर तो त्याहिपेक्षां अधिक प्रमाणानें अहिंसेच्या कार्यक्षेत्रांत मिळाला पाहिजे.....विधायक कार्यक्रमाच्या आधीं राविनय कायदेभंगाचा कार्यक्रम अंमलांत आणण्यांत माझे चुकलें. आणि मी केलेल्या त्या हिमालया-येवढ्या चुकीनें माझा कांहींहि लाभ झालेला नाहीं. माझी बुद्धि आणि यश ही जशी दैवी देणगी होय, तशीच माझी अपूर्णता आणि अपयश हें देखील दैवी वरदानच होय. हीं दोन्हीहि परमेश्वर चरणींच मी अर्पण करीत आहे. येवढ्या प्रचंड प्रयोगासाठीं देवानें माझ्या-

सारख्या अपूर्ण व्यक्तीची निवड कां केली बरें ? मुद्दामच त्यानें तसें केलें असावें असें मला वाटतें. लक्षावधि मुक्या, बहिऱ्या, दरिद्री जनतेची त्याला सेवा करावयाची होती. पूर्ण पुरुषामुळें कदाचित त्यांची निराशा झाली असती. त्यांच्याच योग्यतेची एक व्यक्ति अहिंसेच्या मार्गावर जातांना जेव्हां त्यांना दिसली, तेव्हां त्यांना देखील स्वतःच्या योग्यतेबद्दल विश्वास वाटूं लागला. एखादा पूर्ण पुरुष जर आपल्याला मार्गदर्शन करण्यासाठीं आला असता तर आपल्याला त्याची ओळखच पटली नसती व त्याला आपण एखाद्या गुहेंत पिटाळलें असतें. माझे अनुयायित्व पत्करणाराच एखादा पूर्णत्वाच्या पदवीला जाऊन पोहोचेल आणि तुम्हांला त्याचा संदेश ऐकायला मिळूं शकेल. तुमच्यापैकींच कोणी तरी तो भावी शिक्षक असूं शकेल.

...जोपर्यंत आपण सशरीर अस्तित्वांत आहोंत तोंपर्यंत पूर्ण अहिंसा पाळणें अशक्य होईल. कारण आपल्याला उभें रहायला तरी जागा लागणारच.

—सेवाग्राम १५-७-४०

: ३० :

खानसाहेबांची अहिंसा

वर्किंग कमिटीच्या बऱ्याचशा सभासदांना दोलाचल करणारें वादळ खानसाहेबांवर परिणाम करूं शकलें नाहीं. ते एखाद्या खडकाप्रमाणें अडळ राहिले. त्यांना स्वतःच्या भूमिकेबद्दल मुळीं देखील शंका वाटत नाहीं. त्यांनीं काढलेलें पत्रक आपल्या सर्वांनांच प्रकाश दर्शन करूं शकेल—

काँग्रेस वर्किंग कमिटीच्या आतां नुकत्याच मान्य झालेल्या ठरावावरून असें दिसतें कीं हिंदुस्थानांत असलेल्या सनदशीर संत्तेशीं आपल्या स्वातंत्र्यासाठीं लढतानांच फक्त अहिंसेचा उपयोग कर-

ण्याची मर्यादा घालण्यांत आलेली आहे. भविष्यकाळीं याचा कितपत व कसा उपयोग होऊं शकेल हें मला सांगतां येत नाही. निकटतम भविष्यकाळ याच्यावर लवकरच प्रकाश पाडूं शकेल कदाचित. पण आतां मला काँग्रेस वर्किंग कमिटीमध्ये राहणें कठीण वाटतें व म्हणूनच मी राजीनामा देऊन बाहेर पडत आहे. माझी श्रद्धाविषय झालेली व मी माझ्या खुदाई खिदमतगार बांधवांना शिकवलेली अहिंसा अधिकच व्यापक स्वरूपाची आहे हें मला येथें स्पष्ट सांगून टाकलें पाहिजे. तिचा आमच्या जीवनांवर प्रभाव पडतो व तिचेच फक्त चिरंतन मोल ठरूं शकतें. या अहिंसेचे पूर्ण ज्ञान प्राप्त झालें नाहीं तर सरहद्द प्रांतांत रहाणाऱ्या लोकांना भोंवणाऱ्या भयंकर यादवीच्या मरणप्राय शापापासून आमची मुक्तता होणार नाहीं. आम्हीं अहिंसेची प्रतिज्ञा घेतल्यापासून आणि खुदाई खिदमतगारांनीं तिचे व्रत घेतल्यापासून आम्हीं आमच्या यादवीला आळा घाळण्यांत बऱ्याच अंशी यशस्वी झालों. पठाणांच्या हिंमतींत अहिंसेमुळें खूपच भर पडली. इतरांच्यापेक्षां ते खूपच प्रमाणांत हिंसेनें धुंद झालेले होते, त्यामुळें अहिंसेनें त्यांचा खूपच फायदा झाला. अहिंसेशिवाय आम्हीं स्वतःचे खरें परिणामकारक संरक्षण करूं शकनार नाहीं. आम्हीं खुदाई खिदमतगारांनीं आपल्या नांवासारखी कृति केली पाहिजे. देवाचे आणि मानवतेचें सेवक असलेले खुदाई खिदमतगार दुसऱ्यांचें प्राण घेणार नाहींत, स्वतःचे प्राण मात्र देतील.”

गळा वीस वर्षे खानसाहेबांनीं जे आचरण केले त्यालाच आजहि चिकटून राहणें हें त्यांना खात्रीनें भूषणावह आहे. ते जन्मानें पठाण आहेत आणि पठाण हा खांद्यावर बंदूक टाकून किंवा कमरेला तरवार बांधूनच जन्माला येत असतो. परंतु रौलट कायद्याविरुद्ध सत्याग्रह करायला निघालेल्या पठाणांना स्वेच्छेनें आपली हत्यारें खालीं ठेवायला खानसाहेबांनीं सांगितलें. स्वच्छेनें हिंसेचीं हीं शस्त्रे खालीं ठेवण्यामुळें यक्षिणीची काडी फिरल्याप्रमाणें चमत्कार झाला. पठाणांच्या दैनंदिन जीवनाचाच एक भाग झालेलें आणि वारसा हक्कानें बापापासून मुलाला मिळालेलें वैर आणि रक्तज्ञान थांबण्या-

साठी फक्त हाच एक तोडगा होता. त्यामुळे बऱ्याचशा कुटुंबांना शांतता लाभली आणि खानसाहेबांना जणुं चिरवांच्छित मोक्षाचा मार्ग सांपडला. रक्तलांछित भांडणाचा शेवट केवळ पठाणांच्या सर्वनाशामध्येच झालो असता. बदला घेण्याची आत्मघातकी प्रवृत्ति सोडून देण्याविषयी आपण सांगितले तर पठाणांचे शौर्य यापेक्षा अधिक सत्कारणी लागू शकेल असे त्यांना स्पष्ट दिसून आले. पठाणांनी खानसाहेबांचा संदेश ऐकला आणि शूरांची अहिंसा आचरणांत आणून दाखविली.

अशा रीतीने स्वतःच्या आणि खुदाई खिदमतगारांच्या श्रद्धेबद्दल पूर्ण जाणीव बाळगून राहणाऱ्या खानसाहेबांना काँग्रेस वकिंग कमिटीच्या सभासदत्वाचा राजीनामा दिल्यावांचून गत्यंतरच नव्हते. कमिटीत राहण्याचे त्यांनी ठरवणे हे विसंगत झाले असते व त्यामुळे त्यांच्या जीवनसाधनेचा अंत देखील झाला असता. आपल्या लोकांना लष्करांत भरती होण्याचा उपदेश करून तिकडे कुटुंबीय भांडणांत मात्र अहिंसा पाळण्याबद्दल सांगणे त्यांना शक्य नव्हते. साध्याभोळ्या पठाणांनी त्यांच्याबरोबर वादविवाद केला असता आणि त्याचे उत्तर देणे जड गेले असते. आमचे युद्ध देखील सृष्ट आणि त्याची परतफेड करण्याच्या बुद्धीतूनच निर्माण झालेले आहे; पठाणांच्या घरगुती रक्तलांछित चैराचे मूळ देखील अशाच बुद्धीत असते.

आपला संदेश जनतेमध्ये खानसाहेब कितपत फैलावू शकले याची मला माहिती नाही. एवढे मात्र मी सांगू शकतो की त्यांची अहिंसा म्हणजे बुद्धीला पटणारा विचार नसून अंतःकरणाला भिडणारी श्रद्धा आहे. त्यामुळे कशाने देखील तिचा पाया डळमळणार नाही. आपले अनुयायी अहिंसेला कुठपर चिकटून राहू शकतील हे त्यांना सांगता येत नाही, पण त्याची त्यांना फिकीरहि वाटत नाही. त्यांच्यासंबंधीचे आपले कर्तव्य पार पाडणे एवढेच काय ते खानसाहेबांचे ध्येय; त्याची फलद्रूपता देवाहाती आहे. आपली अहिंसा त्यांनी कुराणेशरीफमधून शोधून काढली. ते सचे मुसलमान आहेत. माझ्या एक वर्षाच्या सहवासांत मी त्यांना कधीहि आपला नमान किंवा रमझानचा रोज चुकवतांना पाहिलेले नाही, त्यांची इस्लाम-

वरची श्रद्धा म्हणजे इतर धर्मांबद्दलची हेटाळणी नव्हे. त्यांनीं गीता वाचली. ते वाचतात थोडे पण अगदीं बेंचक, आणि स्वतःला पटणारे विचार ते तात्काळ आत्मसार्त करून घेतात. लांबलांब युक्तिवाद त्यांना आवडत नाहीत व आपला निर्णय घेतांना ते मुळींच विलंब करीत नाहीत. ते आपल्या ध्येयांत यशस्वी झाले तर बरेचसे प्रश्न सुटण्याजोगे आहेत. पण परिणामाबद्दल कोण सांगू शकणार ? करणें धरणें सर्व कांहीं देवाच्या हातीं असतें.

—सेवाग्राम—१६-७-४०

: ३१ :

नैतिक पाठिंबा

एका स्नेह्यानें खालीं दिलेले पत्र लिहिलें—

“युद्ध सुरू होतांच तुम्हीं ब्रिटनला नैतिक पाठिंबा देण्याचा उपदेश केला. बऱ्याच जणांना अशा पाठिंब्याचा भावार्थ समजला नाही. माझ्या माहितीप्रमाणें अजून तरी तुम्हीं त्याचें स्पष्टीकरण केलेलें नाही. मी नियमितपणें हरिजनबंधु वाचीत असतो पण मला देखील तुमचें स्पष्टीकरण केव्हांहि वाचायला मिळालें नाही. त्या शब्दावर प्रत्येकजण आपलीच मल्लिनाथी करीत सुटतो. गुजरात प्रांतिक काँग्रेस कमिटीच्या गेल्या बैठकीत पुढाऱ्यांनीं असे उद्गार काढले कीं, “बापू ब्रिटनला नैतिक पाठिंबा द्यायला तयार होते. आपल्या नुकत्याच केलेल्या ठरावान्वयें काँग्रेसनें देखील तेंच केलें नाहीं कां ? उलट काँग्रेस याच्या मोबदल्यांत कांहीं मागते देखील. बापूंनीं तर कांहीं न मागतां तो तसाच देजं केला होता.” जर युद्ध हें स्वतःच दुष्कृत्य असेल तर त्याला नैतिक पाठिंबा देणें योग्य आहे काय ?

महाभारतांत भगवान कृष्णानें अर्जुनाला दिलेली मदत नैतिक होती कीं युद्धांतल्या विनाशक शस्त्रास्त्रांपेक्षां अधिक विध्वंसक होती? ”

नैतिक पाठिंब्याचा अर्थ मी हरिजनमधून स्पष्ट केलेला होता. हरिजन बंधूंत तें स्पष्टीकरण प्रसिद्ध न होण्याची शक्यता आहे. स्थूल मानानें बोलायचें झालें तर, ब्रिटनची हिंदुस्थानबरोबरची वागणूक जर न्यायाची असती, तर काँग्रेसनें ब्रिटनला आपला नैतिक पाठिंबा दिला असता. माझ्या सूचनेंत सौदेबाजीचा अंतर्भाव नव्हता. कारण माझी मदत निरपेक्ष होती.

समजा, माझ्या मित्रानें तपस्येच्या बळावर नैतिक सामर्थ्य संपादन केलें आणि समजा मला त्याची गरज आहे; तर ती मला त्याच्या जवळून केवळ मागितल्यानें मिळावयाची नाही. तो द्यावयाला तयारहि होईल, पण माझ्या अंगी ती मदत त्याच्याजवळून घेण्याची योग्यता आली पाहिजे. ती मी कशी मिळवणार ? नैतिक पाठिंबा केवळ देतो म्हटल्यानें देतां येत नाही. ज्याची तो मिळविण्याची पात्रता असेल त्याच्याकडे तो चालत जातो. अशांना तो विपुल मिळू शकतो. काँग्रेसजवळ हा नैतिक सांठा आहे. सत्य आणि अहिंसा याचा स्वीकार हीच तिची तपस्या होय. आपल्या ध्येयासाठीं सत्य व अहिंसा याचा अंगिकार करून तिनें जगांत प्रतिष्ठेचें स्थान मिळविलें. काँग्रेसनें ब्रिटनला आपला पाठिंबा दिला असता तर जगाला ब्रिटनचे कृत्य न्याय्य वाटलें असतें. काँग्रेसचें वर्चस्व मान्य करणाऱ्या बहुजनसमाजाला देखील ब्रिटनची बाजू न्यायाची आहे असें वाटलें असतें. पण हें सगळें करतांना काँग्रेसला प्रत्यक्ष असें कोणतेंहि साहित्य देतां आलें नसतें. ब्रिटिश सरकारला मात्र आपल्याच कृतीनें नैतिक प्रतिष्ठा लाभली असती. काँग्रेसनें एकहि दमडी किंवा शिपाई दिला नसता तरी देखील तिच्या नैतिक पाठिंब्याच्या पासंगानें युद्धाचें पारडें ब्रिटनच्या बाजूला झुकलें असतें, असा माझा दृढ विश्वास आहे.

पण आतां नैतिक पाठिंबा मिळविण्याची संधि निघून गेली. काँग्रेस माझा मार्ग स्वीकारावयास असमर्थ ठरली. काँग्रेसनें आपल्यांत नसलेल्या

गुणांचें कधीहि स्तोम माजवलेलें नाहीं, यांतच तिचा थोरपणा आहे. म्हणूनच तिचे ठराव स्वाभिमानाचे असतात व त्यांचा प्रभावहि पडतो.

कॉंग्रेसनें नुकताच एक ठराव केला त्या ठरावान्वये साधनसामुग्री देण्याची मदत तिनें देऊं केली, पण ज्यासाठीं ती मदत द्यायची तें कितीहि न्याय्य असलें तरी मदत मात्र बिनशर्त राहूं शकत नाहीं. ही भूमिका नैतिक दृष्ट्या चुकीची आहे असें मी म्हणणार नाहीं. बहुमतानें तो ठराव मंजूर झाल्यामुळें तो अयोग्य आहे, असें मी म्हणणार नाहीं. पण माझ्या मतें तो मंजूर करून तिनें आपली असलेली प्रतिष्ठा मात्र गमावली असें मला वाटतें. कॉंग्रेस युद्धाचें मूळ नष्ट करण्यासाठीं अमोल मार्ग शोधून काढण्याचा प्रयोग करीत आहे असा सगळ्या जगाचा समज होता. ब्रिटनसारख्या बलवान सत्तेजवळून केवळ शुद्ध अहिंसेच्या जोरावर स्वातंत्र्य मिळवूं पाहणारी कॉंग्रेस त्याच स्वातंत्र्याचें रक्षण त्याच मार्गानें करूं शकणार नाहीं, असें हिंदुस्थानाबाहेर कोणाला स्वप्नांत देखील खरें वाटलें नसतें.

माझ्या मतें भगवान कृष्णाची अर्जुनाला झालेली मदत नैतिक स्वरूपाची नव्हती. याचें कारण असें कीं त्याच्याजवळ स्वतःचें सैन्य होतें व तो स्वतः देखील युद्धकलेंत निपुण होता. दुर्योधनानें त्याचें सैन्य मागण्याचा मूर्खपणा केला आणि अर्जुनाला कृष्णासारखा युद्धकलानिपुण सहाय्यक मिळू शकला त्यामुळेंच महाभारत नीट समजून वाचलें तर असें कळून येईल कीं कृष्णाचें सामर्थ्य त्याच्या सैन्यापेक्षां अधिक विश्वंसक होतें. कृष्णाच्या शास्त्रीय ज्ञानामुळेंच सात अक्षौहिणी सैन्यानें दुर्योधनाच्या अकरा अक्षौहिणीचा धुव्वा उडवला. महाभारताकडे मी फक्त एक पार्थिव युद्धाची बखर या नात्यानें बघत नाहीं हें साऱ्यांनाच माहीत आहे. महाकाव्याच्या आवरणाखालीं कवीनें असत्य आणि सत्य, हिंसा आणि अहिंसा, सुष्ट आणि दुष्ट यांच्या मधील सनातन संग्रामाचें व्यक्ति आणि समाज यांत चाललेलें तांडव दाखविलेलें आहे. व्यासश्रेष्ठानें आपल्या काव्यांत विजयी पक्षाला देखील नष्ट पावलेल्या पक्षांपेक्षां कांहीहि अधिक मिळू शकत नाहीं असें दाखवून दिल्याचें, वरवर तें काव्य चाळून पहाणाऱ्यांना देखील समजू शकेल. केवळ सातच योद्धे त्या संहारामधून वांचू शकले. त्या सात जणांच्या वेदना व्याकुल मनाचें

चित्रण व्यासने केलेले आहे. शस्त्रास्त्रांच्या युद्धांत युद्धयमान पक्ष फसवाफसवी आणि नीचपणा करण्याइतके अधःपतित होऊं शकतात हेहि कवीने दाखवून दिलेले आहे. महात्मा युधिष्ठिराला देखील युद्धाच्या वेळीं प्रसंग पडतां-क्षणीं विजयासाठीं खोटें बोलणें भाग पडलें.

आणखी एका प्रश्नाचें उत्तर आतां द्यायचें राहिलेले आहे. युद्ध हेंच जर दुष्कृत्य असेल तर त्याला नैतिक पाठिवा कसा देतां येईल ? मला स्वतःला युद्ध हें सर्वस्वी दुष्कृत्य वाटतें पण युद्धयमान पक्षाची उद्दिष्टें जर आपण तपासून पाहिलीं तर त्यापैकीं एकाचें चुकीचें असेल व दुसऱ्याचें बरोबर असेल. समजा अ ची इच्छा ब चा देश हिरावून घ्यायची आहे, तर मग ब वर हा निःसंशय अन्याय होतो. दोघेहि शस्त्रास्त्रांनीं युद्ध करतात, मात्रा हिंसाप्रधान युद्धावर विश्वास बसत नाही, परंतु त्याचवेळीं ब चें कृत्य न्यायाचें असल्यामुळे तो मात्रा नैतिक पाठिवा मिळवायला लायक आहे.

सेवाग्राम, १२-८-४०

: ३२ :

अहिंसक पोलिस

(एका लेखांतला उतारा)

अहिंसक राज्यसंस्थेला देखील पोलिसांची गरज आहेच. हें माझ्या अपूर्ण अहिंसेचें एक लक्षण आहे, असें मी मान्य करतो. सैन्याशिवाय आम्हीं कारभार चालवूं शकूं असें मी म्हणूं शकत असलों तरी तसेंच मला पोलिसांच्या बाबतींत म्हणण्याचें धैर्य होत नाही. पण जेथें पोलिस अजिबात असणार नाहीत अशा राज्यसंस्थेचें दृश्य माझ्या कल्पनाचक्षुंना दिसू शकतें, पण तें प्रत्यक्ष सृष्टींत आणणें शक्य होईल कीं नाही हे फक्त भविष्य-काळच सांगू शकेल.

माझ्या योजनेतला पोलिस हा आजच्या पोलिसापेक्षां सर्वस्वी वेगळा आहे. त्यांचा अहिंसेवर विश्वास राहिल. ते लोकांचे मालक असणार नाहीत, सेवक असतील. लोक आपणहूनच त्यांना लागेल ती मदत देतील. व त्यांच्या सहकार्यांवर ते कमी कमी होत जाणाऱ्या आगळीकींचा बंदोबस्त करतील. पोलिसांजवळ एका तऱ्हेची आयुधे असतील पण ती क्वचितच वापरण्यांत येतील. खरें पाहूं गेल्यास पोलिस शिपाई हे निव्वळ सुधारणावादी असतील. त्यांचे कार्य केवळ चोर दरोडेखोर यांच्यापुरतेच मर्यादित राहिल. मालक आणि मजूर यांचे झगडे क्वचितच होतील. संप तर होणारच नाहीत. याचें कारण असें की अहिंसाधारी बहुजन समाजाचें वर्चस्व एवढें मोठें राहिल की समाजांतील प्रमुख घटकांवर त्यांचा दाब बसू शकेल. जातीय दंग्यांना तर मुळीच जागा राहणार नाही. अशा तऱ्हेचें काँग्रेस राज्य अस्तित्वांत आलें म्हणजे एकदांस वर्षे वयाच्या प्रत्येक स्त्री पुरुषाला मतदानाचा हक्क राहिल.

सेवाग्राम १०-८-४०

: ३३ :

अहिंसेची व्याप्ति

(एका प्रश्नाचें उत्तर)

काँग्रेसची अहिंसा स्वाभाविकपणें राजकीय क्षेत्रापुरतीच मर्यादित आहे. आणि म्हणूनच तिच्यांत केवळ मानवी प्राण्यांचाच अंतर्भाव होतो. यामुळें संपूर्ण अहिंसा याचा अर्थ आपल्यापुरताच ध्यावयाचा झाला तर मी असें सांगेन की राजकीय कार्यक्षेत्रांत अहिंसेचें विविध दर्शन घडविणें हीच अहिंसा. कौटुंबिक संबंध, सत्ताधाऱ्यांशीं येणारे संबंध, अंतर्गत बंडाळी आणि परचक्र या सर्वांशीं अहिंसेचा संबंध येतो. दुसऱ्या शब्दांत सांगावयाचें

म्हणजे सारे मानवी संबंध तिच्या व्याप्तीत येऊं शकतात. मांस खाणे आणि अंडी खाणे देखील अहिंसेत समाविष्ट होतें. तसें केले नाही तर आपल्यांत मुसलमान व ख्रिस्ती यांना सामील करून घेतां येणार नाही. बऱ्याचशा हिंदूंना देखील मग वगळावें लागेल. त्यांचें सहकार्य अहिंसेला मिळणार नाही. शाकाहारी लोकांपेक्षां माझ्या माहितीतले बरेचसे मांसाहारी अधिक अहिंसावृत्तीचे आहेत.

सेवाग्राम—२१-८-४०

: ३४ :

काँग्रेसची अहिंसा

वध्याला मला नुकतेच जे पुण्याचे काँग्रेसवादी भेटून गेले त्यांना मी सांगितलेल्या अहिंसेच्या व्याख्येत अहिंसेची व्याप्ति खूपच कमी केली, अशी तक्रारवजा पत्रे माझ्याकडे आलेली आहेत. मी तेव्हां केवळ काँग्रेसच्या अहिंसेबद्दलच बोलत होतो, हें त्यांच्या लक्षांत आलें नसावें. माझ्या बद्दल बोलायचें झालें तर मी स्वतः कोणत्याहि जीवजंतूचा, विचवासापाचा-देखील प्राण घेणार नाही. अशा तऱ्हेचे अहिंसेचे व्रीद काँग्रेसवर लादणें चुकीचें होईल. काँग्रेस काहीं धार्मिक संस्था नव्हे, तिचें स्वरूप राजकीय आहे. तिची अहिंसा फक्त मानवी जीवनांच लागू पडते. तिची व्याप्ति अधिक वाढवूं म्हटलें तर मग फक्त हिंदूच, आणि त्यांतले देखील केवळ जैन आणि वैष्णवच काय ते, काँग्रेसमध्ये भाग घेऊं शकतील. लक्षावधि मत्स्याहारी व मांसाहारी हिंदूंना काँग्रेसमध्ये येतां येणार नाही. माझी व्याख्या इतकी सरळ आणि सोपी होती कीं, तिला कोणी हरकत घेऊं शकतील अशी कल्पना देखील मला शिवली नाही. माझ्या टीकाकारांनीं आणखी हें ध्यानांत घ्यावें कीं, बऱ्याचशा

मुसलमानांनीं काँग्रेसची ही मर्यादित अहिंसा देखील मान्य केलेली नाही. यावरून मानवापेक्षां खालचे जीव अहिंसेत समाविष्ट करून तिची व्याप्ति वाढवण्याचा प्रयत्न फोल ठरेल हे दिसतेच आहे. अमर्यादित अहिंसा विश्वव्यापि व्हायला कालावधि लागेल. समाजांत जर आपण सनदी कायद्याच्या ऐवजीं प्रेमाच्या कायद्याचा अंमल चालवूं शकलों आणि ज्यांना आपण आपले शत्रू मानून त्यांच्याविषयीं आपल्या अंतःकरणांत वैराग्नि धुमसत ठेवतो, त्यांच्यावर जर आपण आपल्या जिवलग मित्राप्रमाणे प्रेम करायला शिकलों, तर मग आपण आपले पुरेसें अभिनंदन करूं शकूं. केवळ जीवदयेनें आपण आपल्या षड्गिंपूवर विजय मिळवूं शकणार नाहीं. ज्यानें आपल्या मनावर ताबा बसवला, ज्याच्या मनांत सर्वाविषयीं सद्भावना व प्रेम आहे, ज्याचे प्रत्येक कृत्य प्रेमाच्या कायद्यावर आधारलेलें आहे, असा मनुष्य मला दाखवा, मग हरकत नाहीं तो मांसाहारी असला तरी मी त्याच्या पायावर डोकें ठेवीन. याच्याउलट कामक्रोधाला बळी पडणाऱ्या परंतु किड्यामुंग्यांना साखर खाऊं घालणाऱ्या व त्यांच्यावर पाय पडूं न देणाऱ्या व्यक्तीची जीवदया अगदींच कुचकामाची आहे. धर्माच्या नांवाखालीं चालणारे हे हीनमूल्य तांत्रिक सोहळे होत. त्यांच्याहि पलीकडे जाऊन मी असेंहि म्हणून की, अंतःकरणांतली भ्रष्टता लपविण्यासाठीं हा वरवरचा दंभाचा बुरखा होय.

सेवाग्राम—९-९-४०

: ३५ :

बलात्काराच्या वेळीं ?

साऱ्या जगाच्या कसोटीची वेळ सध्याच्या प्रसंगीं आलेली आहे. या युद्धापासून कोणाचीहि सुटका होऊं शकत नाही. रामायण, महाभारत हे

ग्रंथ कविकल्पित असले तरी त्या महाकाव्यांचे कर्ते नुसतेच कवी नव्हते, ते खरे ऋषि होते. ते नुसते शब्दशिल्पीच नव्हते, तर मनुष्य स्वभावाचे चित्रकार देखील होते. त्यामुळे त्यांनीं जें जें लिहिलें तें त्यावेळीं प्रत्यक्ष घडलें किंवा नाही याची शहानिशा करून घेण्याची आपणांस गरजच पडत नाही. त्यांनीं बर्णन केलेले प्रकार आज प्रत्यक्ष घडत आहेत. आज रावणारावणांमध्ये युद्ध चाललेलें असून ते एकमेकांना आपलें अतुल बळ दाखवीत आहेत. आकाशांत उड्डाण करून ते आपली शस्त्रे एकमेकांवर टाकीत आहेत. आपलें व आपल्या मानीव शस्त्रांचें रक्त पाण्यासारखें वाहवीत आहेत. आपल्या आंवाक्याबाहेर असलेला कांहीं पराक्रम करायचा शिल्लक उरलेला आहे याची जाणीव देखील त्यांना शिवत नाही.

अशा प्रकारचें युद्ध मानव लढूंच शकत नाहीत, देवदेखील नाहीच. केवळ पशूनांच हें शक्य आहे. त्यामुळेच मनुष्य देहधारी पशूंनी उघड उघड आज लाज सोडल्याचा देखावा आपल्याला दिसत आहे. धष्टपुष्ट देहाचे मदोन्मत्त सैनिक राजरोसपणें दुकानें लुटतात व स्त्रियांची अन्न घेण्याचीहि त्यांना शरम वाटत नाही. सरकारनें उभारलेलें हें लष्कर आपल्या पाशवी गरजा भागवणारच व सरकारदेखील त्याच्याकडे दुर्लक्ष्य करणारच. जेथें सर्व राष्ट्रच्या राष्ट्र लष्करी बनलें, तेथें सैनिकांची ही संवय राष्ट्राची मामुली संवय मानण्यांत येते. तेथें सैनिकांच्या या कृत्यांत लज्जास्पद असें कांहींच मानीत नाहीत, उलट ती एकप्रकारची सभ्यताच मानली जाते.

पण हिंदुस्थानमध्ये अशा प्रकारचे आचरण सहन करण्याची वेळ यायला किंवा तो सभ्यतेचा प्रकार समजण्याची घटका यायला अजून युगें लोटवीं लागतील. एका भगिनीनें मला पुढील प्रश्न विचारले आहेत—

(१) रस्त्यावरून जाणाऱ्या एखाद्या भगिनीवर जर एखाद्या नरपशूनें बलात्कार केला तर त्यामुळे तिच्या सतीत्वाचा भंग झाला, असें समजण्यांत येईल काय ?

(२) अशा प्रकारची स्त्री तिरस्कृत समजली जाईल का ? तिला वाळीत टाकण्यांत येईल काय ?

(३) असा प्रसंग ओढवलेल्या भगिनीने काय करावे ? इतर लोकांनी या प्रसंगी काय केले पाहिजे ?

एका दृष्टीने पाहिले तर तिच्या पातिव्रत्याचा भंग झाला असेंच द्वाटले पाहिजे. पण बलात्कार झालेली स्त्री मात्र निरस्काराचा किंवा बहिष्काराचा विषय होऊं शकत नाही. तिची आपण दैत्याच केली पाहिजे. तिला जखमी स्त्री मानून तिची आपण सेवा केली पाहिजे. अशा कृत्याला जिची संमति असेल तिच्याच पातिव्रत्याचा भंग झाला, असें मानण्यांत येईल. परंतु प्रतिकार केल्यावरहि जिचे सतीत्व भंग करण्यांत येते, तिच्यावर बलात्कार झाला असेंच म्हणणे योग्य होईल. पातिव्रत्याचा भंग या शब्दप्रयोगाचा पर्यायवाचक शब्द बलात्कार होऊं शकत नाही. ज्यावेळीं सतीत्वाचा भंग बलात्काराने झाला असेल त्यावेळीं कोणतीहि नामोशी त्या स्त्रीकडून घडलेली नाही असें आपण मानले पाहिजे. तरच अशा प्रकारचीं कृत्ये लपवून ठेवण्याचा जो रिवाज पडलेला आहे, तो दूर होऊं शकेल. आणि तो दूर झाला म्हणजे लोकांना उघडपणे अशा कृत्याचा उद्‌घोष करता येईल. अशा कृत्यांची वर्तमानपत्रांमधून ओरड झाली तर बायकांना सोजिरांकडून होणारा त्रास बराच कमी होईल.

पण मुद्याची गोष्ट आहे ती ही कीं, स्त्रियांना निर्भय कसे होता येईल. जी स्वतः निर्भय आहे व आपले पावित्र्य हीच आपल्या पातिव्रत्याची ढाल आहे अशी जिची दृढ श्रद्धा आहे, तिचे पातिव्रत्य सुरक्षित राहूं शकते, याची मला खात्री वाटते. अशा स्त्रीच्या तेजानेच तो पशु दिपूनच जाऊं शकेल. ज्यांनी अशा प्रकारे आपल्या पातिव्रत्याचे संरक्षण केले अशा स्त्रियांची उदाहरणे आधुनिक काळांत देखील आढळून येतात. अशा दोन स्त्रिया तर माझ्या डोळ्यापुढे आहेत. अशा प्रकारची हिंमत हा लेख वाचणाऱ्या माझ्या भगिनींनी जर आपल्या आंगी आणली तर त्या कायमच्या भयमुक्त होतील, स्त्रीसुलभ भीति त्यांच्या अंतःकरणांतून निघून जाऊं शकेल. कसोटीला उतरण्यासाठी त्यांना कटु अनुभव घेण्याची इच्छा करण्याची देखील गरज नाही. सारेच सोजिर इतके निर्लज्ज नसतात. भिऱ्या स्त्रीला एखादाच प्रसंग पुरेसा होतो. सारेच साप कांहीं विषारी नसतात. विषारी सापांतून

देखील एखादाच चाबतो. सापावर पाय पडल्याखेरीज तो चावत नाही. पण भिन्ना माणूस साप पाहिला की चळचळा कांपू लागतो. यासाठीच प्रत्येक स्त्रीने निर्भय होण्याचे शिक्षण घ्यावे. तें शिक्षण तिला तिच्या आई-बापाने किंवा पतीने दिलें पाहिजे. ईश्वराविषयी तिच्या मनांत निष्ठा उत्पन्न केल्याने देखील हें शिक्षण सहज मिळूं शकतें. ईश्वराचे प्रत्यक्ष दर्शन होत नसले तरी तो सर्वांचें मनुकतां संरक्षण करतो ही भावना तिच्या मनांत बिंबली की, मग ती निर्भय बनलीच. पण अशा प्रकारचे निर्भयतेचे शिक्षण एका दिवसांत मिळत नाही.

ज्या स्त्रीवर अशा प्रकारचे आक्रमण होईल, तिने हिंसाहिंसेचा विचार करता कामा नये. अशा वेळीं आत्मसंरक्षण हाच तिचा परमधर्म होय. तिने प्रसंगी सुचेल त्या साधनाने आपल्या देहाचे पावित्र्य रक्षण करावे. ईश्वराने दिलेलीं नखें, दांत, शक्ति यांचा तिने उपयोग करीत मरून जावे. मरणाचे भय सोडलेल्या प्रत्येक स्त्री-पुरुषाने स्वतः मरणाला कवटाळून आपलें व स्वकीयांचें संरक्षण करावे.

खरी गोष्ट अशी आहे की, आपणच मरणें आवडत नसल्यामुळें शेवटीं वश होतो. कोणी मरणाच्या ऐवजीं रामराम करणें पत्करतो, कोणी पैसे देतो, कोणी पोटावर सरपटायला तयार होतो. त्याचप्रमाणें स्त्री देखील केवळ नाइलाजानें पशूला वश होते. जबरीच्या रामरामापासून पातिव्रत्य भंगापर्यंतची सारीं कृत्यें एकाच वस्तूचीं सूचक आहेत. जगण्याच्या मोहानें माणसाला हें सगळें करावें लागतें. म्हणूनच जगण्याचा मोह सोडून जो जगतो तोच खऱ्या अर्थानें जगतो.

हा झाला स्त्रीचा धर्म. पण तेथें हजर असणाऱ्या पुरुषांचा धर्म कोणता ? त्याचें उत्तर तसें म्हटलें तर वर आलेले आहेच. त्यानें पोलिसांना बोलवण्यांत किंवा धोक्याची सांखळी ओढण्यांतच कृतकृत्यता मानूं नये. त्यानें प्रेक्षकाऐवजीं रक्षकाची भूमिका घेतली पाहिजे. अहिंसा अवगत असेल तर त्यानें त्या स्त्रीला संकटमुक्त करण्यासाठीं मरून जावे. पण जर त्याला अहिंसा अवगत नसेल तर हिंसा करून देखील त्यानें तिचे रक्षण करावे. हिंसेत व अहिंसेत मुख्य मुद्याची गोष्ट मरणें हीच आहे. माझ्यासारखा

दंतहीन, दुबळा म्हातारा—“मी काय करूं शकणार, मला फक्त अहिंसा ठाऊक आहे” असें म्हणून पळवाट काढूं पाहील. पण त्याच क्षणीं त्याचें महात्मेपण पार नष्ट झालें म्हणून समजा. अशा प्रसंगीं तो जर मध्यें पडून प्राणास मुकला तर निदान त्या सतीच्या शीलमंगाचा तो साक्षीदार तरी होऊं शकणार नाही. असें झालें तर कोणताहि हिंदुस्थानमधल्या पुरुष कोणत्याहि स्त्रीच्या सतीत्वाचा भंग सहन करूं शकत नाही, अशी सर्वत्र समजूत पसरेल आणि सग पशुवृत्तीचे सैनिक देखील हिंदुस्थानांतील स्त्रीवर हात टाकायला धजावणार नाहीत.

आज आपल्याबद्दल अशी समजूत नाही, ही शरमेची गोष्ट होय. या साठीं दुसऱ्यावर विश्वासून चालणार नाही. आत्मबळ व ईश्वरीबळ याच्या-शिवाय आपल्याजवळ दुसरें कांहींहि नाही. जे आपले बळ दुसऱ्यावर सत्ता गाजविण्यासाठीं उपयोगीं आणतात त्यांना ईश्वरीबळाचा पाठिंबा मिळत नाही. उलट त्यांच्या बळाचा मात्र क्षय होतो. आत्मबळाचें हवन ईश्वरीबळांत करणारे मात्र अजिंक्य ठरतात.

वर्धाच्या वाटेवर, १९-२-४२

: ३६ :

शांततावादाची अभिपरीक्षा

डॉ. मॉड रायडन या एक ख्रिस्ती उपदेशिका असून त्या शांततावादी जनांतल्या प्रमुखांपैकीं एक आहेत. संत टेलिकस प्रमाणें दोन्हीं युद्धमान पक्षांच्या मध्यें पडून आपल्या प्राणाचें हवन करण्याची तयारी दाखविली कीं युद्धें बंद होऊं शकतात असा त्यांचा विश्वास होता. संत टेलिकस हा एक ख्रिस्ती साधु रोमन काळांत होऊन गेला. रोमन लोक पकडून आण-

केल्या कैद्यांना तद्दिशे शस्त्रे देऊन त्यांना आपल्या रंगशाळेत द्वंद्वयुद्ध करायला लावित आणि आपली करमणूक करून घेत. एकदां रोमच्या रंगशाळेत अशा एका द्वंद्वयुद्धाची संमत पाहण्यासाठी प्रेक्षकगण जमलेला होता. आतां युद्धाला सुरवात होणार तोच संत टेलिकस रंगशाळेच्या मध्यभागी गेऊन थडकला. आयत्या वेळीं हें आपल्या करमणूकींत विघ्न आलें, म्हणून लोक मनस्वी संतापले. त्यांनीं संत टेलिकसला न जुमानतां द्वंद्वाला सुरवात करण्याचा हुकूम दिला. संत टेलिकसच्या देहाचे तुकडे झाले, पण परिणाम मात्र असा झाला कीं सरकारी हुपुमानें हीं द्वंद्वयुद्धे कायमचीं बंद झालीं. १९३१ मध्ये जपाननें चीनच्या मॉन्चुको प्रदेशावर स्वारी केली. डॉ. रायटन आणि त्यांच्या सहकाऱ्यांना त्यावेळीं अशी आंशा वाटली कीं आपणहि अशीच प्राणाहुति द्यायला तयार झालों तर चीन जपानमधलेच काय पण जगांतलीं सगळींच युद्धे बंद होऊं शकतील. परंतु त्यांच्या शांतिदलांत केवळ एक हजाराच स्वयंसेवकांनीं जेगनेम नांवे दिलीं. त्यामुळे हिरमोड होऊन त्यांचा सत्याग्रहानें युद्ध बंद पडूं शकतें या सिद्धांतावरला विश्वास डळमळीत झाला आणि या युद्धाच्या प्रारंभीं तर त्यांनीं तो सोडूनहि दिला. या बाईंनीं दिसेंबर महिन्याच्या “ सर्व्हे ग्रफिक ” या अमेरिकन मासिकांत एक अत्यंत हृदयस्पर्शी व करुणें ओथंबलेला लेख लिहिला. लेखाच्या अंतीं त्या लिहितात—

“ मी अजून देखील एका अर्थानें शांततावादाच ओहें. ख्रिस्ती लोकांना आध्यात्मिक बळावर भौतिक शक्तीशीं सामना करतां आला पाहिजे, अशी माझी श्रद्धा आहे. कांहीं व्यक्तिगत उदाहरणें सोडलीं तर या एकोणवीस शतकांच्या दीर्घ काळांत देखील हें तत्त्व आपल्याला सिद्ध करतां आलें नाहीं. पण आतां मला असें वाटतें कीं जें बळ आपल्या आंगीं नाहीं व जें मिळविण्यासाठीं करावी लागणारी संयमाची साधना आपण न करतांच ते आपल्या आंगीं आहे असें मानून वागूं लागलों तर केवळ मनचे मांडे खाल्ल्याप्रमाणेंच होईल. आयत्या वेळीं साधना केल्याशिवाय हें बळ उत्पन्न होईल हेंहि अशक्य आहे. तें बळ प्राप्त झालें नाहीं म्हणून निष्क्रियपणानें स्वस्थ बसण्यापेक्षां, मला योग्य वाटणाऱ्या मानव-जातीला भावी कल्याण-

कारक तत्त्वांचे संरक्षण करण्याला आपल्या मगदूराप्रमाणे प्रयत्न करणेंच मला योग्य वाटतें. जेव्हां माझे शांततावादी मित्र विचारतात कीं, “ येशू ख्रिस्त बाँब टाकीत आहे किंवा बंदुक चालवीत आहे अशी कल्पना तुम्हीं करू शकतां का ? ” तेव्हां मी त्यांना असे सांगू शकतों कीं, “ तशी कल्पना मी करीत नसलें तरी, येशू ख्रिस्त केवळ एका बाजूला गंमत बघत उभा राहतो, अशीहि कल्पना मला करतां येत नाही. ”

माझ्या एका निकटवर्ती आमाचा जगांतल्या कोणत्याहि शांततावाद्याला साजेसा युद्धाचा तिटकारा वाढत होता. गेल्या महायुद्धांत तो धारातीर्थी पडला. त्यानें त्या युद्धाच्या प्रारंभी जे उद्गार काढले ते मला पुन्हां सांगितल्याशिवाय रहावत नाही. —आध्यात्मिक बळानें युद्धे थांबवितां आलों तर तसें जरूर करा; पण तुमच्यानें तें होत नसेल तर मात्र मला शक्य असलेलीं गोष्ट मला करूं या. युद्धांत भाग घेणारा नरक पावतो हें तुमचें मत जर खरें असेल तर मी नरकदेखील पत्करीन. कारण हें युद्ध इतके गर्हणीय आहे कीं त्याला आळा घालतांना माझे प्राण गमावले तरी चालतील. चाललेले प्रकार उघड्या डोळ्यांनीं बघवत नाहीत. ”

आपण प्राण गमावूं शकणाराच त्याचें खरें रक्षण करूं शकतो, या ख्रिस्त प्रभूच्या वचनांत आणि या माझ्या मित्राच्या म्हणण्यांत विलक्षण साम्य नाही काय ? ”

इतर बऱ्याचशा लोकांप्रमाणें डॉ. मॉड रायडन यांना आपले सिद्धांत बदलावे लागले व नाइलाजांनें कां होईना पण ब्रिटिश बेटांचे संरक्षण करणाऱ्यांच्या पक्षांत त्या पूर्णपणें सामील झाल्या. त्यांच्या या लेखाचा सर्व बाजूंनीं विचार करून उत्तर देणें आवश्यक आहे. पाश्चात्य शांततावाद्यांशीं माझा नेहमींच संबंध येतो. या लेखांत लेखिकेनें जे विचार मांडले त्यावरून दिसून येतें कीं तिचा तोल गेलेला आहे. थोडीशीच माणसें अगदीं अल्प प्रमाणांत देखील ख्रिस्ताची शिकवण आपल्या जीवनांत पूर्णपणें अंमलांत आणू शकलीं, तर अभ्यासानें अनेक माणसांना मोठ्या प्रमाणावरहि तें शक्य होऊं शकेल, असा निष्कर्ष सहजच निघतो. आपल्या अंगी सामर्थ्य नसून देखील तें आहे अशी कल्पना करून वागणें

खरोखरच मूर्खपणाचें ठरेल. या विद्वान लेखिकेनें म्हटल्याप्रमाणें योग्य साधना आयत्या वेळीं आधीं प्रयत्न केल्याशिवाय उत्पन्न होऊं शकणार नाहीत, हेहि तितकेंच खरें आहे. पण दोष लक्षांत आला कीं तो काहून टाकण्याचा प्रयत्न करणें म्हणजेच योग्य वेळीं योग्य गोष्ट करणें होय. पण तसें न करतां विरुद्धच आचरणानें आपल्याच तत्त्वाला हरताळ फांसणें ही अत्यंत वाईट गोष्ट होय.

दुसरें असें कीं निष्क्रियतेचें धोरण नेहमींच टाकाऊ असतें, असें म्हणतां येणार नाही. उलट जखमांची चिकित्सा करतांना कधीं कधीं त्या जंतुहीन ठेवण्यासाठींच कोणतीही औषधयोजना करण्याचें टाकून स्वस्थ बसावें लागतें. अशा स्थितीनें निराशा वाटण्याचें मुळीं देखील कारण नसतें. अशा आणीबाणीच्या प्रसंगां तर नाहींच नाहीं. ब्रिटिश शांतिवाद्यांनीं बाजूला हटून आपल्या जीवनांत बदल कां करूं नये ? त्यांना शांततेची पूर्ण स्थापना करतां येणार नाही पण ते तिचा भरभक्कम पाया तरी घाळूं शकतील. अशा रीतीनें ते आपली श्रद्धा तावून सुलाखून काढूं शकतात. ज्यावेळीं आपल्या डोळ्यांपुढें भीषण प्रकार घडत असतात त्याचवेळीं आपली श्रद्धा तशीच अविचल ठेवणारे लोक विरळाच होत. परंतु, त्यांना जरी जगाच्या घटनाप्रवाहावर दृश्य परिणाम करतां येणें शक्य झालें नाही तरी पण जीवनावर आपल्या तत्त्वाची छाप बसण्याचा प्रयत्न करित राहणें हें त्यांचें कर्तव्य होय. आपल्या आचरणाचा जगावर दृश्य परिणाम झाल्या-वाचून रहायचा नाही अशी दृढ श्रद्धा त्यांच्या अंतःकरणांत असली कीं मग त्या अढळ श्रद्धेच्या चुंबकानें संशयात्मे देखील ओढले जातीलच जातील.

दुसरें असें कीं मॉड रायडन यांच्यासारख्या व्यक्ति म्हणजे कांहीं निव्वळ अनुयायी नव्हत, त्यांची गणना पुढाऱ्यांत होते. ख्रिस्तांनीं आपल्या टेकडीवरील प्रवचनांत जी शिकवण दिली तिच्या बरहुकूम वागणें हें त्यांना आवश्यक आहे. त्या तशा वागूं लागल्या म्हणजे आपल्या जीवनातील अनेक गोष्टी त्याज्य असून त्यांत मूलतः सुधारणा करायला वाव आहे, हें त्यांच्या लक्षांत येईल. साम्राज्यशाहीपासून मिळणारे फायदे नाकारणें, हा सर्वांत मोठा त्याग होय, तो त्यांनीं आधीं करावा. लंडनवासीयांची सध्याची

गुंतागुंतीची राहणी व ऐषआरामाचें जीवन आशिया, आफ्रिका व जगां-
तील इतर अंकित प्रदेशांतून आणलेल्या संपत्तीवर आधारलेलें आहे.

मी प्रत्येक ब्रिटनला उद्देशून लिहिलेल्या निवेदनावर बरीचशी कठोर
टीका झाली असली तरी मीं आजहि त्या निवेदनाला चिकटून आहे; आणि
अत्यंत सुसंघटित वं भयानक हिंसेचा प्रतिकार करतांना पुढील पिढ्या
मी सुचवलेल्या मार्गाचाच अवलंब करतील अशी मला खात्री वाटते.
आज दाराशीं शत्रू येऊन ठेपला असतांना देखील माझ्या देशबांधवांना
मी त्याच मार्गानें जाण्याचा उपदेश करित आहे. मग तें माझें ऐकोत
वा न ऐकोत, त्याचे मला काहीहि वाटाग्रचें नाहीं. त्यांनीं अहिंसेचा
मार्ग स्वीकारला नाहीं म्हणून तो अग्रशस्त्री आहे असें मानण्याचें कारण
नाहीं. मीं अपूर्ण आहे हा आरोप मीं मान्य करितों. माझ्या अपूर्णतेचें
समर्थन करून देखील मला हें सांगायचें आहे कीं सत्याग्रही आपल्या
पर्वतासारख्या अचल श्रद्धेला चिकटून असला, तर मग तो आपल्या
प्रयोगांत भाग घ्यायला इतरांना पाचारण करतांना पूर्णत्वाची वाट बघत नाहीं.

डॉ. मॉड रायडन यांनीं आपल्या नातलग्याच्या उद्दारांचा उद्देख केला
आहे खरा. पण त्या उद्दारांचें समर्थन मात्र चुकीचें आहे. युद्ध हें जर नर-
काचें साधन असेल तर मग आत्मसंरक्षणासाठीं कां होईना पण युद्धांत भाग
घेऊन व त्यासाठीं आपले प्राण खर्ची घालून युद्धाला आळा कसा घालतां
येईल. कारण शत्रू ज्या गंर्हणीय गोष्टी करतो, त्या बचाव करणारालाहि
कराव्या लागणारच; किंवाहुना त्या अधिक जोमानें कराव्या लागतील.
अशा वेळीं जीव देणें सार्थकी न लागतां उलट फुकट दवडणें होय.

मी डॉ. रायडन यांच्या स्वतःच्या चर्चमधल्या प्रवचनांना हजर रहालों
आहें. त्या जागीं प्रार्थनेंतल्या सामर्थ्याविषयीं जिवंत श्रद्धा होती. आतां
त्यांच्या अंतःकरणांत गडद अंधकार पसरला असेल, तर त्यावेळीं अंतः-
करणापासून केलेल्या प्रार्थनेमधून सामर्थ्य आणि सत्कार्याची प्रेरणा कां लाभूं
नये ? संत पिटरप्रमाणें त्यांनीं आपल्या क्षणिक श्रद्धाभंगाबद्दल पश्चात्ताप
व्यक्त करावा व अहिंसेच्या मार्गावर नव्या जोमानें चालूं लागावें.

आत्मसंरक्षणाचा हक्क

शांतिदलाच्या सभासदाचा त्यानें अहिंसेचे व्रीद स्वीकारल्यामुळे आत्म-संरक्षणासाठीं हिंसा करण्याचा हक्क नाहीसा होतो काय ? तसें लाला करण्यास प्रत्यवाय आहे काय ?

वैयक्तिक व सामुदायिक हिंसेमधील फरक लक्षांत आलेला नसल्यामुळे, अहिंसे अहिंसक प्रतिकाराच्या तंत्राच्या प्रगतीच्या व विकासाच्या संबंधी व्यक्ति यां नात्यानें आपली भूमिका निश्चित कोणती याचो कल्पना नसल्यामुळे आपणाला असा प्रश्न मुचणें साहजिक आहे.

आतां पहिला मुद्दा घेऊं. मानवी चारित्र्यांत अनेक उणीवा आहेत. जाणूनबुजून किंवा क्षणिक आवेशांत केलेल्या वैयक्तिक हिंसेचीं उदाहरणें नेहमींच घडूं शकतात. त्यामुळे अशा वेळीं आत्मसंरक्षणासाठीं निश्चित अशा अहिंसक मार्गाचा शोध लागला नाही तोपर्यंत तेजस्वी माणूस प्रतिकारासाठीं प्रतिहिंसेचा अंगीकार करीलच. संपूर्ण अहिंसेचे पालन करण्याची ज्यांनीं प्रतिज्ञा केलेली आहे अशामध्यें देखील असे प्रकार घडण्याचा संभव आहे. आईबाप व मुलें, पतिपत्नी, आणि सख्खेमाऊ देखील एक-मेकांना कधीं कधीं शिव्याशाप देतील, मारतील, कदाचित् खुनापर्यंत देखील मजल जाईल.

जसे आज मोटागेंचे अपघात घडतात, त्याचप्रमाणें अहिंसाप्रधान समाजांत देखील शांतिपरायण नागरिकांकडून असें वर्तन होण्याचा कधीं कधीं संभव राहिल. भांडणाचें कारण कनक, कांता किंवा सामान्य सुखसोयींच्या बाबतींतला आप्पलपोटेपणा यापैकींच एखादें राहणार. याप्रसंगीं केव्हां केव्हां पुष्कळ व्यक्ती पूर्व योजनें किंवा योगायोगानें एकत्र येऊन असे

प्रतिकार करतील. पूर्व योजनेप्रमाणें मुद्दाम घडवून जर तसें ते करतील तर मग ती संघटित हिंसा होय. मग तिचा आत्मसंरक्षणाच्या कायदेशीर हक्कांत समावेश होणार नाही. ज्या देशांत प्रत्येक इसमाला लष्करी शिक्षण देण्यांत येतें व हत्यारें देण्यांत येतात, तेथेंहि फक्त सरकारी नियंत्रणाखालीच लोकांना संघटित होतां येतें. त्यांना स्वतंत्रपणें आपलें संघटन करतां येत नाही.

याप्रमाणें व्यक्तिगत हिंसा आकस्मिक आण म्हाणूनच असंघटित सामुदायिक हिंसा—जशी लोकांच्या एखाद्या जमावाने केलेली हिंसा, व सरावलेल्या गुंडांची, दरोडेखोरांची, स्वयंसेवकांची, पोलिसांची, लष्करी शिपायांची संघटित सामुदायिक हिंसा; दोन्ही हिंसांत हा असा फरक आहे.

मी सुचवलेल्या शांतिदलाच्या संघटनेंत व्यक्तीच्या आत्मसंरक्षणाच्या हक्काचा व हिंसेचा प्रश्नच उद्भवू शकत नाही. समाजविरोधी व्यक्ति किंवा गट यांच्या हिंसेपासून नागरिकांचिं सामुदायिक संघटित संरक्षण करण्यासाठी काय करावें हा त्यांच्या पुढें प्रश्न असतो व त्यासंबंधी असा स्पष्ट दंडक आहे की हिंसेचा प्रतिकार शांतिदलानें संघटित प्रतिहिंसेनें करतां कामा नये.

येथे वैयक्तिक आत्मसंरक्षणाच्या हक्काला मुळींच बाध आणलेला नाही. पण याचा अर्थ व्यक्तीनें वाटल्यास आपल्या हक्काचा त्याग करूं नये असाहि होत नाही. शांतिदल ही एक नव्याच प्रकारची संस्था आहे. हिंसेच्या विरुद्ध मार्गांचे अवलंबन करून तिचा प्रतिकार करण्यासाठीं एका अभिनव पद्धतीचा विकास करणें, हा त्या संस्थेचा उद्देश आहे. दलाचे सभासद दोन प्रकारचे असतील. सामान्य अहिंसक नागरिक सेनेचे सभासद, आणि खास अहिंसक तुकडीचे सभासद. अहिंसक तुकडीचे सभासद आत्मसंरक्षणासाठीं प्रतिहिंसा करणार नाहीत. नाही तर या नवीन तंत्राच्या विकासाला व्यत्यय यायचा. एखादा इंजिनियर आपल्या कारखान्यांत जर घर्षणाच्या प्रश्नाचा प्रयोग करित असेल तर तो आपल्या खासगी प्रयोगशाळेंत देखील त्याच्याकडे दुर्लक्ष करूं शकणार नाही. शांतिदलाच्या प्रत्येक सभासदाला देखील तसेंच वागावें लागेल. हिंसेनें वरकरणी यश मिळवण्यापेक्षां तो अहिंसेच्या प्रयोगांत अपयशाची जोखीम

पत्करील. शांति संघटनेत आपण कोणती भूमिका स्वीकारावी हें ज्याभें त्यानेंच ठरविलें पाहिजे.

ज्या पथकानें अहिंसेची शपथ घेतलेली असेल, अशा पथकानें अहिंसा-निष्ठ व्यक्तीला मार्गदर्शन करण्यास सांगितले तर त्या व्यक्तीनें तशा प्रकारच्या पथकाला मदत करावी किंवा करूं नये, या प्रश्नाचें उत्तर देखील वरील मुद्यांत येऊन गेलें आहे. अशा प्रकारची मदत करण्यांत आपला मूळ हेतूच स्वतःचा प्राण देण्याची जोखीम स्वीकारण्याचा असतो हें उघडच आहे.

मेवाग्राम, २२-३-४२

: ३८ :

खरें असल्यास अमानुष

मारवाडी रिलीफ सोसायटीचे समाजसेवा खात्याचे माननीय चिटणीस असें लिहितात—

“ब्रम्हदेश व मलायांतून आलेल्या आश्रयार्थींची कलकत्याच्या मारवाडी रिलीफ सोसायटीनें जी जातिधर्मवर्णनिरपेक्ष सेवा केली तिची थोडीशी माहिती मला आपल्याला सांगायची आहे व एका अत्यंत गंभीर बाबतींत आपला अमूल्य सद्भा ध्यायचा आहे. कलकत्याला जे हजारों आश्रयार्थी रेल्वे, समुद्र किंवा सडकेच्या मार्गानें आले, त्यांच्या भोजनाची, औषध-पाण्याची व योग्य स्थानां त्यांना पाठवून देण्याची सोय रिलीफ सोसायटीनें केली. पुष्कळशा बायकांच्या बाळंतपणाची तांतडीनें व्यवस्था करावी लागली. स्थानिक व्यापारी पेढ्यांच्या सहकार्यानें बेकार आश्रयार्थी व्यक्तीनां कामें देखील पुरविण्याची व्यवस्था होत आहे.

मला या बाबतीत एक अत्यंत दुःखद अनुभव आला, तो मी आपणाला सादर करीत आहे. या परिस्थितीत माझे कर्तव्य कोणते हे आपण कृपा करून सुचवाव तर आभारी होईन.

१४ मार्चच्या रात्रीची गोष्ट. चितगांव मेल नुकतीच आली होती. मी माझ्या स्वयंसेवकासह आलेल्या लोकांच्या गरजांची चौकशी करीत होतो. इतक्यांत एका ब्रिटिश टॉमीने एका आश्रयार्थी गरीबाचे लहान मूल उचलले व गाडीखाली फेकून दिले. आपल्या थोर बहिंसेचा मी नम्र अनुयायी आहे. पण त्या टॉमीला असल्या पाशवी कृत्याबद्दल चांगला चोप देण्याचा मोह आवरला व माझ्या स्वयंसेवकांना हिंसेपासून परावृत्त करणे मला मोठेच जड गेले. स्टेशनवरील लष्करी अधिकाऱ्यांच्या कानावर मी ही हकीगत घातली पण त्यांच्या वृत्तीत सहानुभूति नव्हती. त्यानंतर मी आय. सी. एस्. श्री. के. सी. सेन यांना भेटलो व त्यांना या कृत्याची चौकशी करण्याचे अभिवचन दिले. पण या कृत्याचे परिभाजन करण्याचा कांहीहि प्रयत्न झालेला नाही. अजूनहि दररोज पुष्कळसे सोजिर स्टेशनच्या प्लॅटफॉर्मावर भटकत असतात, व त्यांच्यांत आणि लोकांत बाचाबाची होण्याचा संभव असतो. या बाबतीत ताबडतोब कांही तरी व्यवस्था होणे आवश्यक आहे. बंगाल नागरिकसंरक्षकसमितीपुढे मी हा प्रश्न घसाला लावलेला आहे.

मला आपला सल्ला पुढील मुद्यावर मिळाल्यास मी फार आभारी होईन—

(१) या बाबतीत मी वर्तमानपत्रांतून चळवळ करावी काय ?

(२) एखाद्या निराश्रित खीचा विनयभंग सोजिराने केल्यास तो आम्ही स्वस्थपणे पहावा काय ? की ताबडतोब त्याचा समाचार घ्यावा ?

या बाबतीत आपण हरिजनमध्ये एखादे पत्रक काढल्यास ठीक होईल. वर लिहिलेल्या प्रकारांच्या खरेपणाची जबाबदारी मी माझ्या मार्थी ध्यायला तयार आहे. ”

सोजीरांच्या गैरवर्तणुकीविषयी अधिकृत खरी माहिती देणारी पत्रे माझ्याकडे अनेक आली पण तीं मी छापली नाहीत. ज्यावेळीं अशीं पत्रे न छापणें भित्रेपणाचें ठरलें असतें त्याच वेळीं मी तीं छापलीं. माझ्या मते वर दिलेल्या पत्राला खूप प्रसिद्धी दिली पाहिजे. केवळ लोकांच्या दृष्टीनेच नव्हे, तर सरकार व सोजीर यांच्या दृष्टीने देखील तसें करणें जरूर आहे. वर उल्लेखिलेला सोजिर पिसाळल्यासारखा वागला याचें कारण तो दारूच्या धुंदीत असावा. मला आशा आहे कीं मारवाडी सोसायटी या गोष्टीचा अखेरपर्यंत छडा लावल्याशिवाय रहाणार नाही. त्याचप्रमाणें अधिकारीवर्ग देखील ती दडपून टाकण्याचा प्रयत्न न करतां, लिहिलेली गोष्ट खरी ठरल्यास, तिचें निराकरण करून भरपूर नुकसान भरपाई करून देईल.

हें झालें पत्रांतल्या प्रकाराबद्दल, पण अशा प्रसंगीं पुढें कसें वागावें, याबद्दल पत्रलेखक माझा सल्ला मागतो. अशा प्रसंगीं हिंसावादी किंवा अहिंसावादी व्यक्तीचें वर्तन सारखेंच राहिलें असतें. स्वयंसेवकांनीं, जर त्यांना तें शक्य असतें तर, सोजिराला मुळीं मुलाला स्पर्शच करूं द्यायचा नव्हता, किंवा त्यानें मुलाला उचलल्यावर तें त्याच्यापासून हिरावून घ्यायला हवें होतें. त्याला वांचवतांना जर सोजिराला इजा झाली असती तर त्याची पर्वा करायला नको होती. मुलाला वाचविल्यानंतर किंवा वांचविण्याचा प्रयत्न विफल झाल्यानंतर होणारी वागणूक मात्र हिंसाप्रेरित आहे कीं अहिंसाप्रेरित आहे याचा फरक पहाण्यांत येईल. अहिंसावादी अपराध्याशीं सौम्यपणानें व औदार्यानें वागेल. पण तें औदार्य व सौम्यपणा देखील विचारयुक्त व समजस राहिल. अशाप्रसंगीं वागण्याचे नियम आगाऊ घालून देणें कठीण जाईल. मीं येवढें मात्र सांगूं शकेन कीं अपराधी व्यक्तीच्या अंतःकरणाचा ठाव घेणारेच औदार्य खरें औदार्य म्हणतां येईल. दक्षिण आफ्रिकेंत मी अशीं पुष्कळ उदाहरणें पाहिलीं आहेत. आफ्रिकन लोकांचा गोऱ्या लोकांनीं अपमान करावा आणि त्यानें गोऱ्यांना म्हणावें, “ प्रिय बंधु, देव तुझ्या उद्धटपणाबद्दल क्षमा करो.” असें झालें म्हणजे गोरे लोक उपहासानें हंसत व फिरून त्यांचा अपमान करीत. अशा प्रकारचा

अपमान मी देखील बराच वेळ सहन केला. आफ्रिकन लोकांचे तें वागणें औपचारिक होते: त्यांत उदारपणा नव्हता म्हणूनच ते उपहासाला पात्र होत. माझे वागणें भिन्नेपणाचें होतें, कारण मला दुसऱ्यांदा अपमान करून घेण्याची इच्छा नव्हती. मात्र माझ्या मनांत त्यांच्यावर खटला भरण्याचेंहि आलें नाहीं. मी त्यावेळीं आपलें अहिसक चारित्र्य घडवीत होतो. त्यावेळीं खरेंखुरें धैर्य माझ्या आंगां असते तर मी त्या अपमान करणारांची चांगली कान उघाडणी केली असती व त्याचा बरावाईट परिणाम सहन केला असता.

अहिसक मनुष्याने व्यक्तिगत अपमानाच्या आणि इजेच्या वेळीं काय करावे हे मी सांगितलेच पण ज्या मुलाला इजा झाली किंवा पत्रलेखकानें ज्या इजेबद्दल विचारले त्याचें काय ? माझ्या मते अहिसक वर्तन हें नेहमींच सारखें राहिल, निदान तें अगावें. स्वतःला झालेली इजा व आपल्या संरक्षणाखालीं असलेल्यांना झालेली इजा यांत फरक करणें असमर्थनीय आहे, अयोग्य आहे. तो स्वतःसाठीं जें करूं शकेल त्यापेक्षा अधिक त्यानें आपल्या रक्षणार्थी लोकांसाठीं करावें अशी अपेक्षा करणें योग्य होणार नाहीं. आपल्या संरक्षणाखालीं असलेल्यासाठीं तो प्राणहि देईल हें मात्र खरें. पण त्याचप्रमाणें त्यानें स्वतःच्या अत्रूसाठीं देखील करावें अशा अपेक्षा राहिल. जो आपली अत्रू सांभाळीत नाहीं तो आपल्या आश्रयान्न आलेल्यांची कशी सांभाळणार ? केवळ तकांच्या जोरावर अहिसक वर्तनाच्या मर्यादा ठरवतां येणार नाहींत, हें मला मान्य आहे, पण त्या ठरवतांना मात्र तर्क ही आधींची आवश्यक पायरी आहे. खरें अहिसक वर्तन मात्र वारंवारच्या अभ्यासानें व वारंवारच्या अपयशानें साध्य होऊं शकेल. अहिसक वर्तन कसें असावें हें तपासण्याची मुळीं गरजच नाहीं.

आत्महत्याविषयी

प्रश्न—अमानुष छळ व हाल सहन करण्यापेक्षा ज्याला मरण बरें वाटतें त्याला मरणाचा मार्ग सांपडेल, या वचनाचें कृपया अधिक स्पष्टीकरण करावें. आपण आत्महत्याचें समर्थन करतां काय ?

उत्तर—अशा प्रसंगीं छळांतून सुटण्याचा एक उपाय म्हणून मी आत्महत्या निषिद्ध मानणार नाहीं. पण आत्महत्या हा मृत्यूचा प्रशस्त मार्ग होय असें मीं मानीत नाहीं. मृत्यूचा सर्वांत प्रशस्त मार्ग म्हणजे तीव्र इच्छामात्रें करून मरण येणें होय. पण असलें मरण अब्जावधि लोकांपैकीं एकाद्याच्याच नशिबीं असेल. समजा अला बनें पोटावर सरपटायला लावण्याची बळजबरी केली. अशा वेळीं प्राणांतिक प्रतिकार करणें शक्य आहे अशा रीतीनें मरेपर्यंत केलेला कोणताहि प्रतिकार मी प्रशस्त मानतो. अशा प्रकारचा प्रतिकार सशक्ताप्रमाणेच अशक्तांना देखील करतां येणें शक्य आहे, किंबहुना अशक्तालाच तो अधिक त्वरेनें करतां येईल. यासाठीं खंबीर हृदय व दृढ इच्छाबळ मात्र अपरिहार्य आहे. मी नुसतें कोरडें ब्रह्मज्ञान सांगत नाहीं. माझे हें मत माझा स्वतःचा व माझ्या देखरेखी-खाली राहिलेल्या इतर व्यक्तींच्या अनुभवांवर आधारलेलें आहे. एका अशक्त बाईला देखील तिच्या नवऱ्याची निष्ठुर इच्छाशक्ति वांकवूं शकली नाही. किरकोळ शरीरांच्या मुलांनीं कठोर शिक्षकांचे व पाषाणहृदयी आईबापांचे हुकूम धाव्यावर बसवलेले आहेत. मरण्याची तयारीच जवळी तर इच्छा असावी लागते, तशी असल्यास तीच हमखास आपला मार्ग धुंडाळील.

अहिंसक प्रतिकार व उपवास

आपण जो लढा टाळण्याचा आटोकाट प्रयत्न करीत आहोत, तो करण्याचा प्रसंग आलाच व तो अहिंसक राहिला,—कारण त्याशिवाय यश मिळणें दुरापास्त होईल—तर त्यांत उपवासाचा महत्वाचें स्थान प्राप्त होईल. उदाहरणार्थ—अधिकाऱ्यांनीं जर भरमसाट हिंसेचीं कृत्यें केलीं व लोकांनीं हटवादीपणानें दंगेघोषे केले तर सरकार व आपले लोक या दोहोंचाहि प्रतिकार करतांना उपवासाचा अवलंब करावा लागेल.

राजकीय लढ्याचें एक अंग म्हणून उपवासाविषयीं साहजिकच विपरीत प्रह आहे. धार्मिक आचारांमध्ये मात्र त्याचें स्थान सर्वसंमत आहे. राजकीय कैद्यांनीं अव्यवस्थितपणें त्याचें अवलंबन करून कमी अधिक यश मिळवले असलें तरी एकंदरीत राजकारणी माणसांना उपवास हा राजकारणांत उगीच आडमुठेपणानें घुसडून दिलेला रानटी प्रकार आहे असेंच वाटतें. तुरुंगांत मात्र उपवास करून कैकांनीं लोकांचें लक्ष वेधवून घेण्यांत व तुरुंगाधिकाऱ्यांना हैराण करण्यांत यश मिळवलेलें आहे.

माझे स्वतःचे उपवास मात्र नेहमी सत्याग्रहधर्माचा अनुसरून झालेले आहेत असें माझे मत आहे. दक्षिण आफ्रिकेंत माझ्या सत्याग्रही सोबत्यांनीं देखील अर्ध किंवा पूर्ण उपवास केले. माझ्या उपवासाचे प्रकार अनेक होते. १९२४, मीं मरहूम मी. महंमदअल्ली यांच्या घरी हिंदू मुस्लीम ऐक्यासाठीं २१ दिवसांचा उपवास केला. दुसरा उपवास मॅकडोनेल्ड निर्णयाविरुद्ध १९३२ सालीं येरवड्याच्या तुरुंगांत केला तो मात्र अनिश्चित दिवसांसाठीं होता. त्यानंतरचा २१ दिवसांचा आत्मशुद्धीचा उपवास

मी येरवडा तुरुंगांतच सुरु केला व सरकार त्या स्थितीत मला तुरुंगांत ठेवायला तयार नसल्यामुळे, माझी सुटका झाली व उपवासाची समाप्ति श्रीमति ठाकरसी यांच्या घरी झाली. त्यानंतर १९३९ मध्ये राज-कोटचा दुर्दैवी उपवास झाला. त्या उपवासांत अविचाराने माझ्या हातून एक चूक घडली व उपवासाच्या खात्रीलायक उज्ज्वल परिणामास विघ्न आले. इतके सगळे उपवास झाले असले तरी अजून सत्याग्रहाचे सर्वमान्य अंग म्हणून उपवासाचा स्वीकार करण्यांत आलेला नाही. राजकारणी लोकांनी तो सहन करून घेतला येवढेच. मी मात्र अशा निर्णयावर आलों की प्राणांतिक उपवास हे सत्याग्रहाचे आवश्यक अंग असून विशिष्ट परिस्थितीत ते सत्याग्रही शास्त्रागारांतील अत्यंत प्रभावी असे अमोघ शस्त्र ठरू शकेल. पण योग्य अभ्यास केल्याखेरीज मात्र त्याचा उपयोग करण्याची पात्रता येत नसते.

उपवासाचा अवलंब कोणत्या परिस्थितीत करावा व त्याकरतां कोणत्या अभ्यासाची गरज आहे या गोष्टीचे विवेचन करून मी या लेखाला बोजड स्वरूप देत नाही. विधायक अहिंसा म्हणजे हितबुद्धि. प्रेम हा शब्द मी वापरीत नाही कारण त्याचा बराचसा बदलौकिक झालेला आहे. ही हितबुद्धि सर्वांत मोठी शक्ति असते; कारण अंपराधी माणसाला काडीइतकी देखील शारीरिक इजा न करतां, किंवा तसे करण्याचे मनांतहि न आणतां, आत्मकेशाला तीत अमर्याद वाव आहे. आपल्यांतील सत्प्रवृत्ति जागृत करणे हा त्यांतला हेतु असतो. आत्मकेश हे स्वतःच्या प्रवृत्तीचे आवाहन आहे. म्हणूनच योग्य परिस्थितीत केलेला उपवास हे सत्प्रवृत्तीचे शंभर नंबरी आवाहन ठरते. राजकारणी लोकांना राजकीय बाबतीत त्यांचे महत्त्व पटत नाही याचे कारण या नाजूक तंत्राचा उपयोग आतां नव्यानेच होत आहे.

लौकिक बाबतीत अहिंसेचा उपयोग करणे म्हणजेच तिचे खरे मोल पारखणे होय. केवळ अरण्यसेवी तपस्व्यांनीच तिचा उपयोग करावा अशी

मर्यादा घालणें माझ्यामते गैर आहे. सद्गुणाचा उपयोग जर जीवनाच्या प्रत्येक क्षेत्रांत होत नसेल, तर तो कुचकामाचा ठरतो. म्हणून शुद्ध राजकारणी लोकांना माझी विनंति आहे कीं त्यांनीं अहिंसेचा व तिचे आत्यंतिक स्वरूप व्यक्त करणाऱ्या उपवासाचा सहृदयपूर्ण सहानुभूतीनें अभ्यास करावा.

—सेवाग्राम २०-७-४२

